

c



CP

ടിനാൾ

CI

శ్రీ గో రా
(నాస్తికుని జీవిత కథ)

252

శ్రీ గో రా

(నాస్తికుని జీవిత కథ)

రచన

వల్లభవేని కాశీవిశ్వనాథం

కావ్యం

ప్రచురించినది విజయవాణి

సోత్ డిస్ట్రిబ్యూటర్స్ :

ప్రజా ప్రచురణలు - విలూరు (ఆంధ్ర)

Prasanna

తొలి మాద్రణ
1964. 8. 2
ప్రతులు వెయ్యి

B

ప్రచురణ
లాల్ పబ్లికేషన్స్

మూల్యం - 1400

~~మూల్యం 1400~~

మాద్రణ :
దుర్గా ప్రేమరత్న - ఏలూరి

1 ముందు మూట

ముందు మూట

మూడు దశాబ్దాలకు పైగా గోరాగారు ఆంధ్రదేశాన్ని వివిధ రంగాలలో ఉర్రూతలూగిస్తున్నారు. వారిగురించి అంతకు ముందు చాలాకాలంగా వింటున్నా వారి ప్రత్యక్షపరిచయం నాకు రెండు దశాబ్దాలనుంచేను. పరిచయమైన ప్రథమ క్షణం నుంచి వారు నన్ను ఆకర్షిస్తూనే ఉన్నారు, ప్రభావితం చేస్తూనే ఉన్నారు. వయస్సులో వారికంటే నేను బాగా చిన్నవాణ్ణి అయినా, ఉత్సాహంలో, కృషిలో ముసలివాణ్ణి అయిపోయే నేమో ననిపిస్తుంది. మరోప్రక్క గురుతుల్యులైన గోరాగార్ని చూచినప్పుడు ఆయన రోజురోజుకు వయస్సును ధిక్కరించి యువకు లవుతున్నారా అనిపిస్తుంది. ఎక్కడుంది ఈ రహస్యం !

తెలుగులో ఇంతవరకూ గోరాగారి జీవితం వెలువడ లేదు. చాలాకాలంనుంచీ వారి జీవితం వ్రాసి ప్రచురించాలనే కోర్కె ఉంది. కాని విషయసేకరణ చెయ్యబోతే చాలా సమయం తీసుకుంది. గోరాగారి గురించి ఇంతకుముందు 1962 లో హిందీలో చిన్న పుస్తకం వెలువడింది. కాని అది స్థూలమైన విహంగమదృష్టి మాత్రమే. అది చదవగా నాలోని కోర్కె మరీ ప్రబలమైంది. సమగ్రంగా గోరాగారి కార్మికలా పాలను, జీవితంలోని వివిధ సంఘటనలను, వారి నాస్తిక పరిచ యాన్నీ అందజేయాలని ఇందులో ప్రయత్నించాను. సమకాలీన సమాజం ఇతర అందరు సంస్కర్తలు, విప్లవకారులను హింసించి నట్లే గోరాగారినికూడా చాలా బాధలు పెట్టింది. వాటిలో

కొన్ని నాకూ తెలుసు. అయినా వాటిని వేటిని ఇందు చర్చించ
దలచుకోలేదు. ఇంకా చాలామంది జీవించి ఉన్నవారే కనుక
ముందు ముందు మాధులు రావచ్చు.

ఈ రచనకు నాకు 'సంఘం' సంపుటాలు, గోరాగారి
రచనలు, శ్రీ గోరా అభినందన సంచిక, మిత్రుల అనుభవాలు
తోడ్పడ్డాయి. వీటన్నిటినిమించి మిత్రులు లవణంగారి సహకారం
లభించకపోతే ఈ పుస్తకంలో ఉదహరించిన వివరాలలో సగం
సేకరించుటకూడా కష్టమయ్యేది. ఎప్పటికప్పుడు వ్రాతప్రతిని
చూచి, అమూల్యమైన సలహా లిచ్చి, సూచనలుచేసి ఈ
గ్రంథాన్ని చాలావరకూ ప్రామాణికంగా రచించుటకు తోడ్ప
డ్డారు. ఒక సంవత్సరం క్రిందటే ఈ పుస్తకం వెలువడి ఉండ
వలసింది. కాని లవణంగారి సహకారం పొందగలుగుటకు చాలా
కాలం వేచియుండవలసి వచ్చింది. ఈ ఆలశ్యం జరిగినా ఆశించిన
దానికంటే ఎక్కువ సమాచారంతో పుస్తకం ప్రచురించగలుగు
చున్నందుకు సంతోషిస్తున్నాను. మిత్రులు లవణం గారికి
హృదయపూర్వక కృతజ్ఞతాభి వందనములు.

గోరాగారి భావా లన్నిటితో నేను ఏకీభవించలేక
పోవచ్చు. కాని వాచేసే ప్రతీపనీ సమాజ శ్రేయస్సుకేనని
అంగీకరిస్తాను. అందుకే రచయిత అభిప్రాయాలు ఏవీ పుస్త
కంలో జొరబడకుండా గోరాగారి జీవితాన్నీ, భావాలనూ,
కార్యక్రమాలనూ నిజాయితీతో ప్రతిబింబింపజేయాలని ప్రయ
త్నించాను. ఈ ప్రయత్నం ఎంతవరకూ ఫలించిందీ పాఠకులే
నిర్ణయించాలి.

గోరాగారి గురించి సమగ్రంగా తెలుసుకొనుటకు, పరిశీ
 లించుటకు ఈ గ్రంథం ఏమాత్రం తోడ్పడినా, నా కృషి ఫలిం
 చిందని భావిస్తాను. గోరాగారివంటి వ్యక్తుల జీవితాలు రచించా
 లంటే చాలా యిబ్బందులున్నాయి. వాటివల్ల ఏదైనా
 లోపాలు రచనలో జరిగి ఉండవచ్చు. సహృదయులు వాటిని
 తెలిపితే తర్వాతి ముద్రణలలో రచనను అభివృద్ధిపరచుటకు
 ప్రయత్నిస్తాను.

వ లూ రు
 28-8-'64

వల్లభ నేని కాశీవిశ్వనాథం

విషయ సూచిక

1. గోరా	1
2. జననం - బాల్యం	4
3. విద్యార్థి జీవితం - వివాహం	10
4. ఉపాధ్యాయవృత్తి ప్రారంభం జీవితంలో అనుభవాలు	16
5. కొలంబో ఉద్యోగం : జిజ్ఞాస - అన్వేషణ	23
6. మతంపై తిరుగుబాటు	34
7. సోషలిస్టు ప్రయోగం	57
8. బందరు రాక : నూతన కాలేజీకై కృషి	65
9. నాస్తిక ప్రచారం	73
10. ఉద్యోగమా ? ఆదర్శమా ?	102
11. ముదునూరురాక - గ్రామసేవా కార్యక్రమాలు	118
12. "నాస్తికత్వం" ప్రచురణ : '42 ఉద్యమం	123
13. గాంధీజీతో పరిచయము	141
14. విజయవాడ రాక : సంఘం పత్రిక	161
15. ఆర్థిక సమతా ఉద్యమం	175
16. సర్వోదయోద్యమం : దేశవ్యాప్త పర్యటన	200
17. "మంత్రులు మన నొకర్లు"	208
18. నాస్తికత్వం సంపూర్ణరూపం	231
19. గోరాగారి కుటుంబం	239
20. నిరంతర ఆశావాది	248
21. అనుబంధము - 1	255
22. అనుబంధము - 2	256
23. అనుబంధము - 3	258

చి త్ర సూ చి క

**

2868
252

1. గోరాగారి తల్లితండ్రులు
2. గోరా దంపతులు
3. 1916 - కాకినాడలో బాడ్మింటన్ క్లబ్ సభ్యుడుగా గోరా నిలుచున్న వారిలో రెండవవారు. అదేవరుసలో నాల్గవవారు గోరాగారి అన్నగారు నరసింహారావుగారు
4. మద్రాసులో ఎం. ఏ. విద్యార్థి గోరా. నిలుచున్న వారిలో మొదటివారు.
5. 1925-మదురలో లెక్చరర్ గోరా. కూర్చున్న వారిలో మధ్య.
6. తొలిసంతానం మనోరమతో గోరా, సరస్వతిగార్లు-1929.
7. 1928 లో గోరాగారు-అన్నదమ్ములు, అక్క-చెల్లెళ్ళతో.
8. 1932 లో ఉప్పాడలో స్థానకులతో. (హాటు ఒడిలో పెట్టు కున్నవారు గోరా)
9. 1930 లో ఖాదీ షరాయి, లాల్పేలో గోరాగారు ఒక మిత్రునితో.
10. 1937 లో బందరులో "స్తూడెంట్స్ లాజ్" విద్యార్థులతో. మధ్యలో కూర్చున్న వారు గోరా.
11. 1946 లో ఎ. ఐ. సి. సి. కార్యకర్తలతో ఆర్గనైజరు గోరా (కుర్చీలవెనుక నిలుచున్న వారు-ఎడమనుంచి మూడోవారు) చిత్రంలో మృదులాసారాబాయి, బి. వి. కేసర్, సుచేతా కృపలానీ కూడా ఉన్నారు.
12. 1947 లో దూసరిపాలెంవారు ముదుమారునుంచి గోరా గార్ని వీడ్కోలు ఇచ్చినప్పుడు

13. 1948 మార్చిలో సేవాగ్రాంలో మనోరమ అర్జునరావు గార్ల వివాహం జరిగినప్పుడు నెహ్రూ వధూవరులను ఆశీర్వాదించారు. వరుసగా - చమన్లాల్, అర్జునరావు, నెహ్రూ మనోరమ, ఆర్యనాయకం, ప్రభాకర్జీ.
14. పటమటలో గోరాగారి కుటీరం 1951.
15. 1955 లో వినోబాతో ఆంధ్రపర్యటనలో గోరా, లవణం గార్లు.
16. 1952 ఎన్నికలలో డప్పుకొట్టి ప్రచారం చేసినప్పుడు.
17. లవణం - హేమలత.
18. గోరాగారి సంతానం తొమ్మిదిమంది వరుసగా.
19. గోరా-సరస్వతిగార్లు మనుమలు, మనుమరాండ్రతో.
20. 1953 లో సేవాగ్రాంనుంచి ఢిల్లీకి సత్యాగ్రహ పదయాత్రలో వెళ్ళినప్పుడు ఢిల్లీలో పండిట్ సుందర్లాల్ స్వాగతమిస్తున్న దృశ్యం.
21. ఢిల్లీ పదయాత్రలో.
22. ఢిల్లీ గోరాగారి ఉపన్యాసాన్ని హిందీలోకి లవణం అనువదిస్తున్నారు.
23. గ్రామీణ హరిజనుల కష్టసుఖాలు విచారిస్తున్న గోరా.
24. 1963 లో హైదరాబాదులో గ్రీన్లాండ్సు ముందు సత్యాగ్రహం చేస్తున్న గోరా - సహచరులు.
25. గ్రీన్లాండ్సు ముందు సరస్వతి గారిని ఆడ పోలీసులు ఈడుస్తున్న దృశ్యం.

1

గోరా

గోరా అనగానే ప్రతిఒక్కరూ “ఆయననే కాదండీ. నాస్తికుడు.” అని అంటారు. అవును, గోరా అనే పదం ప్రముఖంగా నాస్తికత్వానికి పర్యాయపదమైంది. 1940-41 ప్రాంతాల్లో శ్రీ న్యాపతి నారాయణమూర్తిగారు “ఆంధ్రప్రభ” ‘పాస్-సుపారీ’ లో గోరాగారి గురించి వ్రాస్తూ కృష్ణా జిల్లాకు వెళ్ళి దేవుడులేని ఊరు అని అడగండి చాలు అన్నారు. గోరా గారు తన భావాలను ఎంత పట్టువలతో, ఎంత విరివిగా ప్రచారం చేశారో తెలుసుకొనుటకు ఈ ఒక్క ఉదాహరణే చాలు.

ప్రపంచంలో సమాజం చాలామందిని నాస్తికులంది. నాస్తిక శబ్దాన్ని ఒక దూషణ శబ్దంగా వాడింది. ప్రవక్తలను, సంఘ సంస్కర్తలను, వైజ్ఞానికులను సమకాలీన సమాజం ఊగా హింసించింది. అయితే తామే నాస్తికులమని ఎలుగెత్తి చాటుకున్న వారు బహు కొద్దిమంది. వీరిలో చెప్పుకోదగినవారు ఇంగ్లండులో చార్లెస్ బ్రాడ్లూ, భారతదేశంలో గోరా. వీరిద్దరిలో గోరాది మరీ ప్రత్యేకత. సాధారణంగా నిరీశ్వరవాదాన్నే నాస్తికత్వం అని అనుకుంటారు. కాని గోరా నాస్తికత్వానికి నూతన నిర్వచనమిచ్చారు. నాస్తికత్వం అంటే స్వేచ్ఛాప్రవృత్తి; స్వశక్తి విశ్వాసం అని. అందుకే గోరాగారు సేవాగ్రాం ఆశ్రమంలో గాంధీజీని కలిసినప్పుడు, “నిరీశ్వరవాదితో నే నేమి మాట్లాడరు?” అని గాంధీజీ ఛలోక్తి విసరితే, “బాపూ!

నేను నిరీశ్వరవాదిని కాను; నా స్తికుణ్ణి." అన్నాడు గోరా చిరునవ్వుతో.

గోరా నిరీశ్వరవాది కాడు. నా స్తికుడు ! మానవునిలోని పరాధీనప్రవృత్తి ఆ స్తికత్వమనీ, స్వేచ్ఛాప్రవృత్తి నా స్తికత్వమనీ గోరా నిర్వచించినప్పుడు, నిరీశ్వరవాదం నా స్తికత్వంలో ఒకభాగం మాత్రమే అవుతుంది. పరాధీన ప్రవృత్తిలో దైవభావానికి మానవుడు దాసుడగుట ఒక అంశం మాత్రమే. దైవభావానికేగాక కర్మసిద్ధాంతానికి, పరిస్థితులకు, సమాజ కట్టుబాట్లకు, ప్రభుత్వానికికూడా మానవుడు బానిస అవుతున్నాడు. నా స్తికత్వం అంటే ఏవిధమైన బానిసభావమైనా సరే, దానిమీద యుద్ధం ప్రకటించడం. బానిసత్వ బంధనాలనుంచి మానవునికి విముక్తి కలిగించి, నైరాశ్యాన్నీ, పురుషార్థ హీనతనూ, పారద్రోలి, స్వేచ్ఛాప్రవృత్తికి ప్రోత్సాహమిచ్చి, స్వశక్తి విశ్వాసాన్ని కలిగించి బాధ్యతగల వ్యక్తిగా చేయడం. అందుకే గోరాకు నా స్తికత్వం పాండితీప్రకర్షతో కూడిన వేదాంతచర్చ కాదు, అనుక్షణం అడుగడుగునా ఆచరణను రూపొందించే జీవిత విధానం.

గోరా నా స్తికత్వాన్ని జీవితవిధానంగా చేపట్టడంవలన ఎంతగా పండితులతో దీర్ఘమైన చర్చల జరిపాలో అంతకంటే ఎక్కువగా సామాన్యుని జీవితంలోనికి ప్రవేశించి కార్యక్రమాలు రూపొందించారు. తాత్వికంగా స్వేచ్ఛకు పట్టంగట్టి, సాంఘికంగా కుల-మత తత్త్వాలకు స్వస్తిచెప్పి, ఆర్థికంగా గ్రామరాజ్య విధానాన్ని ప్రచారంచేసి, రాజకీయంగా ప్రజాస్వామ్యాన్ని

వికసింపజేయాలని పార్టీల నిర్మూలనకు పూనుకున్నారు. గోరా
 భావాలతో ఎంత నూతనత్వం ఉందో, ఆయన జీవితం అంత
 వైవిధ్యంతో కూడుకున్నది. ఆయన తొక్కినదారి నలుగురు
 పోయిన బాటకాదు. కనీసం పదిమంది వెంటనే తోడురాగల
 దారీ కాదు. అయినా విరామమెరుగని పురోగమనం ఆయనది.
 తాను ముందుగా ఎగుడు దిగుడులను, కీకారణ్యాలను, కొండ
 లను, వాగులను దాటుకుంటూ తన వెనుక భావితరాలకు ఒక
 రాజబాటను నిర్మిస్తున్నాడు. అధ్యాపకునిగా, తత్వవేత్తగా,
 సంఘ సంస్కర్తగా, విప్లవకారునిగా ఆయనకు ఆయనే సాటి.
 ఆలోచన ఆచరణలకు సేతువు ఆయన జీవితం.



జననం - బాల్యం

గోరా అనేది గోరాగారి అసలుపేరు కాదు. ఆయన పూర్తిపేరు గోపరాజు రామచంద్రరావు. గోపరాజులో 'గో' రామచంద్రరావులో 'రా' ఈ రెండు మొదటి అక్షరాలు పొడి అక్షరాల సంతకంగా వాడేవారు. రానురాను అదే ఆయనకు ప్రచలితనామమైంది. గోరాగారు కులమతాలకు అతీతుడు కనుక తన పూర్తిపేరులో హిందుత్వ ప్రభావం ఉందని, తానుకూడా నూతన సంక్షిప్త నామానికే ఎక్కువ ఇష్టపడతారు.

గోరాగారి పూర్వీకులది గుంటూరుజిల్లా కొలకలూరు గ్రామం. కొలకలూరు కరణీకం గోపరాజువారిదే. పేరు ప్రతిష్టలుగల వంశం అది. గోరాగారి తాతగారగు శ్రీ గోపరాజు వేంకట నరసింహారావుగారు పందొమ్మిదవ శతాబ్దం పూర్వార్థం చివరిభాగంలో కొలకలూరునుంచి విశాఖపట్టణం జిల్లా విజయనగరం సంస్థానాధీశుని కొలువులో ఉద్యోగానికి వెళ్లారు. రాజుకు విశ్వాసపాత్రుడై జీవితాంతం అక్కడే ఉండిపోయారు.

నరసింహారావుగారికి ఇద్దరు కుమారులు, నలుగురు కుమార్తెలు. పెద్దకుమారుడు సూర్యనారాయణగారు, రెండవ కుమారుడు వేంకట సుబ్బారావు. గోరాగారి తండ్రిగారగు వేంకట సుబ్బారావుగారు విజయనగరంలోనే 1869 లో జన్మించారు. మహాత్మా గాంధీ జన్మించిన సంవత్సరమే అది. వేంకట సుబ్బారావుగారు విజయనగరంలోనే మెట్రిక్యులేషను ప్యాస్

ప్రభుత్వ అటవీశాఖలో ఉద్యోగిగా చేరారు. బెజవాడ వాస్తవ్యులు శ్రీ పామరాజు రామకోటిగారి కుమార్తె రాజ్యలక్ష్మిగారితో వేంకట సుబ్బారావుగారి వివాహం జరిగింది. శ్రీ గోపరాజు వేంకట సుబ్బారావు, రాజ్య లక్ష్మిగార్ల తృతీయ సంతానం - ద్వితీయ పుత్రుడు - మన గోరాగారు గోరా 1902 నవంబరు 15 న ఛత్రపురంలో (ఇప్పుడు ఒరిస్సాలోని గంజాం జిల్లాలో ఉన్నది) జన్మించారు. ఆరోజు కార్తీకపౌర్ణిమి.

గోరాగారు జన్మించేనాటికి వేంకట సుబ్బారావుగారి కుటుంబం సనాతన బ్రాహ్మణ సాంప్రదాయాలలో మునిగి తేలుతూ నిరంతరం భజనలతో, పూజా పునస్కారాలతో గడుపుతూ ఉండేది. గోరాగారికంటే ముందుగా జన్మించిన కుమార్తెకు కృష్ణవేణి అనీ, కుమారునకు తాతగారిపేరు వేంకట నరసింహారావు అనీ పెట్టినతర్వాత తృతీయ సంతానానికి రామ చంద్రారావు అని నామకరణం చేశారు. గోరాగారికి రామచంద్ర రావు అని పేరు పెట్టుటలో కూడా విశేషం ఉంది. వారి మాతామహుని పేరు రామకోటిలోనుంచి రామ శబ్దాన్నీ, పౌర్ణమినాడు చంద్రోదయ సమయాన జన్మించుటచేత చంద్ర శబ్దాన్నీ జోడించి రామచంద్రారావు అన్నారు. గోరాగారి తర్వాత వరుసగా ఇద్దరు ఆడపిల్లలు పుట్టి పోవడంవల్ల ఇంట్లో గోరాగారే చిన్నపిల్లవానిగా ఉండి చాల ముద్దుగా పెరిగారు.

బాలారిష్టాలు దాటకుండానే పోయిన ముగ్గురు కుమార్తెలు పోగా వేంకట సుబ్బారావుగారికి మిగిలిన సంతానం ఎనిమిదిమంది. ఐదుగురు కుమార్తెలు, ముగ్గురు కుమారులు.

గోరాగారి తర్వాత వరుసగా బాలా త్రిపురసుందరీ, అనసూయ, సౌభాగ్యం, సామ్రాజ్యం అని నలుగురు ఆడపిల్లలు చివర సాంబశివరావు కనిష్ట పుత్రుడు. సుబ్బారావుగారి కుటుంబంలో తల్లితండ్రులు - పిల్లలు, సోదరీ సోదరులమధ్య అన్యోన్యత, పరస్పర ప్రేమానురాగాలు మెండు. అల్లుళ్ళకుకూడా కుమారులంతటి చనువు, బాధ్యత.

గోరాగారికి ఒక సంవత్సరం వయస్సు ఉన్నప్పుడు పల్లాకి మిడి రాజా చనిపోగా కోర్ట్ ఆఫ్ వార్డ్స్ లో ఉద్యోగిగా సుబ్బారావుగారు నియమింపబడ్డారు. ఆ పదవిలో ఆయన రి సంవత్సరాలున్నారు. అందుచేత గోరాగారి బాల్యం ప్రాథమికవిద్య పల్లాకి మిడిలోనే గడిచాయి.

ఆ రోజుల్లో ఓడ్రప్రాంతంలో 'సంగాతో' అనే ఆచారం ఉండేది. అంటే బాలుడు బాల్యంలోనే తన కుటుంబానికి బయట మరొక బాలునితో సాంప్రదాయరీత్యా నేస్తం కడతాడు. జీవితాంతం వారిద్దరూ ఆదర్శమిత్రులుగా ఒకరి కష్ట సుఖాలలో మరొకరు భాగం పంచుకుంటూ పరస్పరం సహకరించుకుంటూ ఉండాలి. 'సంగాతో' అంటే ఒరియాభాషలో చెలికాడు, స్నేహితుడు అని అర్థం. ఈ సంగాతోలు ఒకరి నొకరు పేరుపెట్టి పిలుచుకోరాదు. సంగాతో అనే పిలుచుకుంటారు. ఇంట్లో ఈ సంఘటన ఒక పెద్ద శుభకార్యము. శాస్త్రోక్తంగా ఈ శుభకార్యం జరిపించుటకు వివాహపు ఏర్పాట్లంత కర్మకాండ ఇటూ అటూ పెద్దలే చేస్తారు. గంజాంజిల్లా మాతృభాష తెలుగు అయినా ఓడ్ర దేశానికి సరిహద్దుగా

ఉండుటచేత అక్కడా ఈ ఆచారం ఉండేది. పర్లాకిమిసి రాజ
పురోహితుల కుటుంబానికి చెందిన బాలుడు సత్యనారాయణ
రాజగురుతో గోరాగారికి నేస్తంకట్టి శుభకార్యం మతసాంప్ర
దాయికంగా జరిగింది. అప్పుడు గోరాగారి వయస్సు 5 సంవత్స
రాలు. సత్యనారాయణ కుటుంబీకులు ఓధులు. వారి మాతృ
భాష ఒరియా. బాలసంగాతో లిద్దరూ భాష పెద్ద అవరోధ
మైంది. సత్యనారాయణకు తెలుగురాదు, గోరాగారికి ఒరియా
రాదు. వీరిద్దరూ సన్నిహితంగా రాగలిగింది సుమారు పాతిక
సంవత్సరాల తర్వాత. అప్పటికి ఇద్దరూ పెద్దచదువులు చదివి
ఆంగ్లవిద్యను అభ్యసించారు. ప్రస్తుతం శ్రీ సత్యనారాయణరాజ
గురు ఒరిస్సా ప్రభుత్వం పురాతత్వ పరిశోధనాశాఖ (ఆర్కియా
లజీ) లో ఉన్న తాధికారిగా ఉంటున్నారు. గోరాగారికి తన
విద్యార్థులన్నా, మిత్రులన్నా ఎక్కువ అభిమానము, ఆప్యాయత.
అందుకు బీజాలు బాల్యంలోనే పడ్డాయి.


సుబ్బారావుగారు గొప్ప శివభక్తులు. అయినా సర్వమత
సామరస్యమును ఆయన అంగీకరిస్తారు. ఎక్కువగా తెల్లదొరల
క్రింద పనిచేయుటవల్ల మరీ ఛాందసత్వంకాక కొన్ని అభ్యుదయ
భావాలు ఆయనలో ప్రవేశించాయి. పరోపకారదృష్టి, దాన
ధర్మాలు హెచ్చుగా ఉండేవి. శైవభక్తుడుగా శివరాత్రిని జరిపి
నట్లే, శ్రీకృష్ణ జన్మాష్టమికూడా ప్రతీ సంవత్సరం జరిపేవారు.
ఆయన నిత్యం “మహాదేవ శంభో” అని అనడంచేత ఆయన
అసలుపేరుతోకంటే మహాదేవ శంభోగారనే ఎక్కువ ప్రచార
మయ్యారు. సుబ్బారావుగారు రాత్రి వీఘాది రాసుకొని, పగలు
నామాలు పెట్టేవారు. భగవన్నామ సూక్తి ర్తనంలో కవిత్వం,

నృత్యం, సంగీతం అలవర్చుకున్నాడు. “అక్షరహాంసలు” రెండు భాగాలు (సద్యాలు, కీర్తనలు) వ్రాసి ప్రచురించారు. ఇవిగాక “శ్రీమద్భాగవదామృతము”, “శంభో శతకము”, “సాంబా శతకము” మొదలైన కావ్యాలు రచించారు.


గోరాగాడు, వారి అన్నగారగు నరసింహారావుగారు విద్యార్థిదశ దాటేవరకూ పూర్తిగా తండ్రిగారి ప్రభావంలోనే ఉండేవారు. సుబ్బారావుగారు తన పిల్లలకు భారత, భాగవత, రామాయణాలు చెప్పేవారు. రోజూ తనతోపాటు పిల్లలచే కూడా భగవన్నామ సంకీర్తనం చేయించేవారు. సుబ్బారావుగారు 86 సంవత్సరాలు జీవించారు. తమ జీవితకాలంలో ఆయన 62 సంవత్సరాలు ఎట్టి ఆటంకం లేకుండా పట్టుదలతో నిర్విఘ్నంగా ప్రతీ సంవత్సరం శివరాత్రులు జరిపించారు. ఎన్ని అడ్డంకులు వచ్చినా శివరాత్రి ఉత్సవానికి షష్టిపూర్తి జరిపించుటలో వాటిని ఆయన లెక్కచేయలేదు. తండ్రిగారి ఈ పట్టుదలనే గోరాగాడు పుణికి పుచ్చుకున్నారనిపిస్తుంది. 20 సంవత్సరాల వయస్సు వచ్చేవరకూ గోరాగాడు ప్రతీ శివరాత్రినమయంలోనూ తండ్రిగారితోపాటు గజ్జెలుకట్టుకుని గెంతుతూ భజనలు చేసేవారు.

1912 లో పర్లాకిమిడిలో కోర్ట్ ఆఫ్ వార్డ్స్ ఎత్తివేసినప్పుడు సుబ్బారావుగారిని కర్నూలు ఫారెస్టు ఆఫీసు హెడ్ క్లాక్కుగా బదిలీచేశారు. పెద్దపిల్లలను పర్లాకిమిడిలోనే ఉంచి చిన్నపిల్లలను తీసుకుని కర్నూలు వెళ్ళారు. కాని తన శిష్యుకోటికి దూరంకావడం ఆయనను బాధపెట్టింది. దానితో అటపీ

8A




(1)




(2)

2B



(3)



(4)

శాఖలోనే ఉంటే పైకివెళ్ళే అవకాశాలు ఉన్నప్పటికీ, అవి అన్నీ వదలుకుని, ఒకేచోట స్థిరంగా ఉండటంకొరకూ, పిల్లల చదువులు చూచుకొనుటకొరకూ, తిరిగి సర్కారు జిల్లాలకు రావాలనీ, తమ సర్వీసు రివెన్యూ డిపార్టుమెంటుకు మార్పించు కున్నారు. ఈవిధంగా ఒక్కసంవత్సరం మాత్రమే కర్నూలులో పనిచేసి 1913 లో కాకినాడకు కలెక్టర్ ఆఫీసులో హుజూరు క్యాష్‌కీపరుగా బదిలీ అయ్యారు. సుబ్బారావుగారు పదవీవిరమణ చేసేవరకూ కాకినాడలోనే ఉన్నారు. కాకినాడ వారికి శాశ్వత నివాసం అయింది.



విద్యార్థి జీవితం - వివాహం

1913 లో వేంకట సుబ్బారావుగారు కాకినాడ చేరిన తర్వాత పల్లాకిమిడిలోని తన పిల్లలను కూడా తీసుకువచ్చారు. 1913 లో గోరాగారు పితాపురంరాజా కాలేజీ హైస్కూలులో ఒకటవ ఫారంలో చేరారు. వరసగా చదువుతూ 1919 లో స్కూలుఫైనలు పరీక్షకు వెళ్ళారు. కాని ఆ సంవత్సరం ప్యాసు కాలేదు. మరుచటి సంవత్సరం 1920 లో స్కూలుఫైనలు ప్యాస్సై పి. ఆర్. కాలేజీలో ఇంటర్మీడియేట్లో జీవశాస్త్రం ప్రధాన విషయంగా తీసుకుని చేరారు.

ఆంధ్రదేశంలో బ్రహ్మసమాజానికి కాకినాడ కేంద్రంగా ఉండేది. గోరాగారు హైస్కూలులో చదువుకునే రోజుల్లో శ్రీ రఘుపతి వెంకటరత్నం నాయుడుగారు కాలేజీ ప్రిన్సిపాలుగా ఉండేవారు. అయితే గోరాగారు కాలేజీ తరగతులకు వచ్చే సరికి క్రమశిక్షణకు ఖ్యాతిగాంచిన డాక్టర్ వేమూరి రామ కృష్ణారావుగారు ప్రిన్సిపాలు అయ్యారు.

గోరాగారు హైస్కూలులో చదువుతున్న రోజులలోనే గాంధీజీ దక్షిణాఫ్రికానుంచి భారతదేశం వచ్చి స్వరాజ్యోద్యమానికి కాంగ్రెసును సంఘటిత పరుస్తున్నారు. వేంకట సుబ్బారావుగారు సరళహృదయుడు, ఉదారస్వభావుడు కావడంచేత జాతీయోద్యమ ప్రభావానికి లోనయ్యాడు. గోరాగారికి దేశభక్తి గురించి, తిలక్, అనీబిసెంటు గాంధీ నాయకత్వం గురించి

స్వయంగా చెప్పేవారు. జాతీయోద్యమానికి సుబ్బారావుగారు సానుభూతిపరుడుగా తయారయ్యారు.

గోరాగారు కా లేజీలో ప్రవేశించిన వెంటనే సహాయ నిరాకరణోద్యమం ప్రారంభమైంది. నూనూగు మీసాల నవ యశావనం. జాతీయభావాలు అప్పటికే చొరబడ్డాయి. దానితో కా లేజీని వదిలిన మరికొంతమందితోపాటు గోరాగారు కూడా సహాయ నిరాకరణోద్యమంలో పాల్గొన్నారు. అదేసమయంలో గోరాగారి తండ్రిగారగు వేంకట సుబ్బారావుగారు కాంగ్రెసుకు 2 బస్తాల ధాన్యం విరాళంగా యిచ్చారు. ఇంకేముంది. సుబ్బారావుగారు కొంతకాలంవరకూ ఉద్యోగంలోనుంచి సస్పెండు చేయబడ్డారు. తర్వాత ఆయన తిరిగి ఉద్యోగంలోనికి తీసుకోబడ్డారు. ఇటు సహాయ నిరాకరణ ఉద్యమంలో పాల్గొన్న విద్యార్థులలో కొద్దిమందిని మాత్రమే ప్రభుత్వం అరెస్టుచేసింది. ఊరిలోని పెద్దలు, సంరక్షకులు, అధ్యాపకుల కృషిఫలితంగా మిగిలినవారిలో చాలామంది తిరిగి కా లేజీలో చేరారు. గోరాగారు కూడా వారిలో ఒకరు.

కాకినాడ కా లేజీలో విద్యార్థిగా శీన్నమ్మడు గోరాగారిని ఎక్కువ ప్రభావితం చేసినవారు. శ్రీ ఆర్. వి. శేషయ్యగారు. చక్కని విద్యావేత్త. టలో ఆయన చా గారు జీవన

శ్రు ఆచార్యులు
ఆదర్శవాది.

బోతున్నారు. అప్పుడు వెంటనే వివాహం చేసుకోవాలనే ఉద్దేశ్యం ఆయనకులేదు. ఇంతలోనే ఒక విచిత్రమైన సంఘటన జరిగింది. శ్రీ పోడూరి లక్ష్మీనరసింహారావుగారు, వేంకటసుబ్బారావుగారు విజయనగరంలో బాల్యస్నేహితులు, సహపాఠులు. 1922 వేసవిలో అకస్మాత్తుగా ఇద్దరు మిత్రులూ కాకినాడలో రోడ్డుమీద కలుసుకున్నారు. చాలాకాలానికి తిరిగి కలుసుకున్నందున మిత్రులిద్దరూ కుశలప్రశ్నలు వేసుకున్నారు. సుబ్బారావుగారు నరసింహారావుగారిని తన ఇంటికి తీసుకునివచ్చారు. ఇలా కాకినాడవచ్చిన పని ఏమని అడిగారు. దానిపై నరసింహారావుగారు తన కుమార్తె సరస్వతికి సంబంధాలు చూచుటకు వచ్చామన్నారు. అమ్మాయికి 11 ఏళ్ళు. అప్పుడే ఇంటరు ప్యాసై, పై చదువులకు పోనున్న తన కుమారునికే ఆ సంబంధం చేసుకుంటే బాగుండు ననిపించింది సుబ్బారావుగారికి. ఈ సంబంధంతో బాల్యస్నేహితులు వియ్యమందుతారు. ఇద్దరూ సంతోషించారు. పెళ్ళిచూపు లయ్యాయి. కట్నాలు-కానుకలుగా ఆడపెళ్ళివారు వెయ్యి రూఫాయలు ఇచ్చేట్లు నిశ్చయించుకున్నారు.

నరసింహారావు
పనిచేసేవారు
గారికి

గారు విజయనగరం రాజాగారి కొలువులో
ఉన్నప్పుడు అప్పుడప్పుడు రాజా
గారి కుమారుని వెళుతూ ఉండే
సమయంలో అభి
వర్ణన గానం

అడిగి తెలుసుకుని తగినవాడేనని అభినందించి, అమ్మాయి వివాహానికి అయ్యే కట్నము, ఖర్చులు తానే భరిస్తాననీ, పెండ్లి వైభవంగా జరిపించవలసిందనీ మహారాణిగారు సరిసింహారావు గారిని కోరారు. ఈ విధంగా గోరాగారికి సరస్వతిగారికి 1922 మే 7 వ తేదీన వివాహం జరిగింది. వివాహకర్మకాండ 5 రోజులు అతివైభవంగా జరిపించారు. సరస్వతిగారికది బాల్యవివాహం. అప్పటికామె 4 వ తరగతి చదువుతూ ఉండేవారు. సరస్వతి గారు నలుగురు అన్నలతర్వాత ఒక్కరే ఆడకూతురు. అందు చేత ఆమె అతి గారాబంగా పెరిగింది. అన్నలందరూ పెద్ద చదువులే చదివారు. విజయనగరంలో పోడూరివారి కుటుంబం చాలా సనాతన ధర్మసాంప్రదాయాలు కలది. తమ కుటుం బానికి తగిన అల్లుడే లభించాడని సరస్వతిగారి తల్లి కొండమ్మ గారు కూడా చాలా సంతోషించారు.

వివాహానంతరం గోరాగారు పైచదువుకు మద్రాసు వెళ్లిపోయారు. అక్కడ ప్రెసిడెన్సీ కాలేజీలో వృక్షశాస్త్రం (బోటనీ) బి. ఏ. ఆనర్సులో చేరారు. కాలేజీకి ప్రక్కనే ఉన్న విక్టోరియా హాస్టల్ లో ఉండేవారు. కాలేజీకి, హాస్టలుకు కూడా ఎదురుగా నిర్విరామంగా అలలతో హోరుపెట్టే విశాలమైన సముద్రం.

ఆ సంవత్సరం బోటనీ ఆనర్సులో 5 గురు విద్యార్థులు చేరారు. సాధారణంగా అంతకంటే తక్కువ ఉండేవారు. ఆ రోజుల్లో దక్షిణ భారతదేశం మొత్తంమీద బోటనీ ఆనర్సు తరగతులు బోధించే కళాశాల అది ఒక్కటే. ఈ ఆనర్సుపరీక్ష ప్యాసైతే ఒక సంవత్సరం తర్వాత యూనివర్సిటీవారు ఎం. ఏ.

పట్టం ఇచ్చేస్తారు. ఆ సంవత్సరం చేరిన 5 గురులో గోరాగారు ఒక్కరే ఆంధ్రులు. మిగిలిన నలుగురూ తమిళులు. తమాషాగా మిగిలిన నలుగురూ వృక్షశాస్త్రంతోపాటు రెండవ విషయంగా భూగర్భశాస్త్రం (జియాలజీ) తీసుకోగా, గోరాగారు ఒక్కరే రెండవ విషయంగా జంతుశాస్త్రం (జూ ఆలజీ) తీసుకున్నారు. ఆ రోజులలో జంతుశాస్త్రం తీసుకునే విద్యార్థులు చాలా అరుదుగా ఉండేవారు. గోరాగార్ని కొన్ని సంవత్సరాలు ముందు, కొన్ని సంవత్సరాల తర్వాతవరకూ వృక్షశాస్త్రంతో పాటు రెండవ విషయంగా జంతుశాస్త్రాన్ని ఎవరూ తీసుకోలేదు. గోరాగార్ని కా లేజీలో ఆదర్శ ఉపాధ్యాయుడుగా ఉండిన శ్రీ ఆర్. వి. శేషయ్యగారు జంతుశాస్త్రంలో ఎం. ఏ. పట్టం తీసుకున్నారు. కనుక గోరాగారు తన రెండవ విషయంగా జంతు శాస్త్రాన్ని ఎన్నుకొనుటలో శేషయ్యగారి ప్రభావం ఉందని చెప్పవచ్చు.

గోరాగారి బోటనీ ప్రొఫెసరు శ్రీ పార్థసారథి అయ్యంగార్ తన విద్యార్థులను కిన్నబిడ్డలుగా చూచుకునేవారు. పాఠాలు చెప్పడంలోనూ గొప్ప నిట్టగా పేరుపొందారు. పార్థసారథిఅయ్యంగారి సాన్నిధ్యంలో గోరాగారి మద్రాసు విద్యార్థి జీవితం 5 సంవత్సరాలూ అతి సరళంగా గడిచిపోయింది.

విద్యార్థిగా గోరా చాలా బిడియపడేవారు. మితభాషి. పితృభక్తి, గురుభక్తి మొండు. మతసాంప్రదాయానికి భిన్నంగా పోయేవాడుకాదు. పిలక, బొట్టుకూడా ఉండేవి. తండ్రి మంత్రించి ఇచ్చిన వీభూతిపొట్లం ఎప్పుడూ జేబులో ఉండేది. తన చదువు తప్ప ఇతర విషయాలు ఎక్కువ పట్టించుకునేవారు కాదు.

1925 వ సంవత్సరంలో వైనల్ పరీక్ష జరిగింది. గోరా గారి జట్టులోని ఐదుగురూ ప్యాసైనారు. గోరాగారు తనకు మంచి మార్కులు రాగలవని చాలా ఆశించారు. కాని తీరా ఫలితాలువస్తే 5 గురిలోనూ చివరివారిగా గోరాగారు ప్యాసైనారు. మొదట్లో ఈ ఫలితం గోరాగారిని కొంత క్రుంగదీసింది.

సరిగ్గా ఆ రోజుల్లోనే గోరాగారి తండ్రి కొన్ని కేసులలో పడి ఆస్తి నంతనూ పోగొట్టుకున్నారు. ఇల్లు, పొలం అన్నీ పోయాయి. ఇది గోరాగారిని మరి కలవరపరచింది. రీసెర్చి చేద్దామని లోపల ఎంతకోర్కె ఉన్నా, కాశీ విశ్వవిద్యాలయానికి వెళితే వచ్చే స్కాలర్ షిప్ చాలదు; తండ్రి తనకు ప్రత్యేకంగా డబ్బు పంపే స్థితిలో లేకుండా ఉన్నా అలాంటి ఉద్యోగంలో ప్రవేశిద్దామనుకున్నారు. వెంటనే తన ప్రొఫెసరు అయిన పార్థ సారథి అయ్యంగారి వద్దకు వెళ్ళి తనకు ఏదైనా ఉద్యోగం ఇప్పించమన్నారు. “నువ్వు చివరివాడిగా ప్యాసు అయ్యావు కనుక చివరనే నీకు వస్తుంది” అని జవాబు చెప్పారు.

గోరాగారి ఓర్మికి ఇది పరీక్షగా తయారైంది. నిరాశ చెందేబదులు ఆయనలో పట్టుదల పెరిగింది. జీవితంలో నేను విజయవంతుణ్ణి కావాలి. సాధించి తీరాలి అనే పట్టుదల ఆయనలో పెరిగింది. వెంటనే తిరుపతిలో ఉన్న తన గురువుగారు ఆర్. వి. శేషయ్యగారి వద్దకు వెళ్ళారు. శేషయ్యగారు ఆరోజుల్లో తిరుపతిలో జంతుశాస్త్రంలో ప్రయోగాలు చేస్తూ ఉండేవారు. తన భవిష్యత్తు నిర్ణయమయ్యేవరకూ శేషయ్యగారి వద్దనే ఉండాలని నిశ్చయించుకుని గోరాగారు ఆయనకు పనిలో సహాయం చేయ నారంభించారు.


ఉపాధ్యాయ వృత్తి ప్రారంభం

జీవితంలో తొలి అనుభవాలు

1925 జూలైలో గోరాగారు శేషయ్యగారివద్దకు తిరుపతి వెళ్ళారు. ఆరువారాలు కూడా పూర్తికాకుండానే పార్థసారథి అయ్యంగారినుండి గోరాగారికి ఉత్తరం వచ్చింది. మదుర అమెరికన్ కాలేజీలో “నాచురల్ సైన్సు” లెక్చరర్ ఉద్యోగానికి వెళతావా అని అడిగారు. ఎక్కడ కాకినాడ, ఎక్కడ మదుర ! ఆ రోజుల్లో మద్రాసువారే మదుర ఉద్యోగానికి వెళ్ళడమంటే దూరంగా భావించేవారు. అయినా జీవితంలో నెగ్గితీరాలి అనే పట్టుదలతో సరికొత్త మనిషిగా తయారైన గోరా ఆ ఉద్యోగానికి వెంటనే అంగీకరించారు. పరీక్షలో చివరివాడుగా ప్యాసైనప్పటికీ, మిగిలిన నలుగురూ వేరువేరు కారణాలవల్ల ఆ ఉద్యోగానికి అంగీకరించకపోవుటతో గోరాగారికి తొలిగా ఉద్యోగం లభించింది !


మదుర ఉద్యోగం అయితే వచ్చింది. కాని లెక్చరర్ గా క్లాసుకు వెళ్లాలంటే రెండుజతల సూట్లు అయినా కావాలి. ప్రయాణపు ఖర్చులు, వెళ్ళగానే ఒక నెల వరకూ భోజనం ఇత్యాది ఖర్చులు భరించాలిగదా. ఆలోచనలో పడ్డారు గోరా. నీకేం భయంలేదు నేను ఉన్నానుగదా అన్నారు శేషయ్యగారు. తనవద్దకూడా డబ్బులేదు. శిష్యుడు వెంటనే వెళ్ళి ఉద్యోగంలో చేరాలి. అందుచేత శేషయ్యగారు కో ఆపరేటివ్ బ్యాంకులో

16 A



(6)


2




(5)

2

16B



(7) 7



(8)

వందరూపాయలు అప్పు తీసుకువచ్చి యిచ్చారు. ఉద్యోగంలో చేరినవెంటనే ఆ అప్పును గోరాగాకు తీర్చివేశారు. గోరాగాకు సూట్లు కుట్టించారు. సూటు వేయడం అదే ప్రథమం. ఎందుకంటే విద్యార్థిగా ఆయన పంచె కట్టేవారు.

చివరకు మమర చేరారు. ఉపాధ్యాయుడుగా తొలి అనుభవం. అది అమెరికన్ మిషన్ కాలేజీ. అమెరికా దేశస్తుడు రెవరెండ్ డబ్ల్యు. డబ్ల్యు. వాలెస్ ప్రిన్సిపాలు. వయస్సు మళ్ళీన వాడు. ఉపాధ్యాయవర్గంలో గోరా ఒక్కడే ఆంధ్రుడు. క్లాసు లోకి వెళితే తనకంటేకూడా పెద్దవారు విద్యార్థులుగా ఉన్నారు. అయినప్పటికీ అతిత్వంలోనే తోటి ఉపాధ్యాయవర్గంలో మంచి మిత్రుడుఅనీ, విద్యార్థులలో సమర్థుడైన ఉపాధ్యాయుడనీ పేరు పొందారు.

మమర పుణ్యక్షేత్రం అవడంచేత ఆరోజుల్లో ఇండ్లకొరత ఎక్కుగా ఉండేది. ఎంతవెతికినా ఇల్లుదొరకలేదు. ఊరిబయట స్మశానంప్రక్క ఒక పెద్దఇల్లు ఉందనీ, అయితే అది దెయ్యాల ఇల్లుఅనీ స్థానికులు అన్నారు. జీవితంలో నెగ్గి తీరాలనే పట్టుదల ప్రవేశించిన గోరాలో హేతువాదం ఉదయించింది. దేనినైనా మూఢంగా ఎందుకునమ్మాలి? దెయ్యాలు నిజంగా ఉన్నాయా? ఉంటే అవిఏమిటి? అసలు ఇంతవరకూ దెయ్యాలను చూచి నిర్ధారణగా ఇదమిథమని చెప్పినవారు ఎవరూ లేరేమి? ఏ విషయమైనా నిర్ధారణ చేసుకోవడం మంచిదిగదా? ఇలా ఆలోచిస్తూ నెలకు 20 రూపాయలు అద్దె ఇస్తానన్నా గదిదొరక్క పోవుటచేత చివరకు మొండిగా ఆ దెయ్యాల ఇంటి సంగతే

తేల్చుకుందామనుకున్నారు. కాళేజీ మిత్రులు వద్దు, వద్దు అని చాల గోల పెట్టారు. అయినా గోరా ఖాతరు చెయ్యలేదు.

ఇంటి యజమానివద్దకు వెళితే ఆయనకూ ఆశ్చర్యమే. 2 సంవత్సరాలకు పైగా ఆ ఇంటివైపు ఎవరూ కనీసం తొంగి అయినా చూడలేదు. ఏమైతేనేం! 2 సంవత్సరాలుగా దేయ్యాలకొంప అని పాడుబడిన తన ఇంట్లో ఎవడో ఒక మొండి వాడు వచ్చి దిగుతానంటున్నాడు, ఎవరో ఒకరు ముందు దిగితే దేయ్యాల కొంప అనే పేరు పోతుందిగదా అని సంతోషించాడు ఇంటి యాజమాని. గదికి నెలకు పన్నెండణాలచొప్పున రెండు గదులకు రూపాయిన్నర అద్దెగా నిర్ణయించారు. నెలకు పన్నెండణాలు అనేది కాళేజీ హాస్టలులో గదికి తీసుకునే అద్దె.

ఇల్లు తాళం తీసుకుని గోరాగారు రెండు గదులు దులిపి కడిగించారు. రెండు సంవత్సరాలనుంచి పాడుబడి ఉండేమో బోలెడంత దుమ్మురాలింది. ఆ దుమ్ముతోబాటే దేయ్యాల మూఢనమ్మకం కూడా రాలిపోయింది! ఆ ఇంటి గోరాగారు దిగిననాటి సాయంత్రం, ఆయనతోపాటు ఇంట్లోకి వెళ్ళుటకు తోటివారెవరూ సాహసించలేకపోయారు. రాత్రికి దేయ్యాలు గోరాగారిని సజీవంగా మిగల నివ్వవని మిత్రులు ఎంతో భయపడ్డారు. మర్నాడు తెల్లవారింది. గోరాగారు చిరునవ్వుతో మామూలుగా అందరికీ కనబడ్డారు. ఒకరోజు, రెండురోజులు, వారంరోజులుగడిచాయి. ఏదేయ్యమూ రాలేదు. అద్దెహెచ్చు ఇవ్వనక్కర లేదుగాని మిగిలిన గదులన్నీ, మొత్తం ఇల్లు వాడు కోమన్నాడు ఇంటి యాజమాని. పదమూడు గదులున్న ఆ పెద్ద

ఇంటి నంతనూ గోరాగారు ఒక్కరే వాడుకోవడం ప్రారంభించారు. మొదట్లో నెలకు 20రూపాయలు ఇస్తానన్నా ఇల్లుదొరకలేదు. అదే. మూఢనమ్మకాలను తొలగించుకునేసరికి నెలకు రూపాయన్నర మాత్రమే యిచ్చి మదురలో ఉన్న సంవత్సరకాలమూ పెద్ద ఇల్లు అనుభవించారు. ఈ సంఘటనవల్ల గోరాగారిలో ఆత్మవిశ్వాసం పెరిగింది. తోటివారికి గోరా అంటే వీరపూజాభావం ఏర్పడింది.

గోరాను గొప్ప గురువుగా నిరూపించిన ఘటన కూడా మదురలోనే జరిగింది. యూనివర్సిటీ పరీక్షలకుముందు కా లేజీ పరీక్షలుజరుగుతాయి. వీటిని సెలక్షన్ ఎగ్జామినేషన్స్ అంటారు. ఇందులో ప్యాపై తేనే పబ్లిక్ పరీక్షకు పంపుతారు. ప్రతీవిషయంలోనూ, ప్రతీక్లాసులోనూ ఇలాంటి పరీక్షలు జరగడం. కొందరే ప్యాసుకావడం, కొందరుతప్పడం ప్యాపై నవాదుమాత్రమే పబ్లిక్ పరీక్షలో కూర్చోవడం ఆ రోజుల్లో మామూలు. గోరాగారు మదురలో ఒక విచిత్రమైన పనిచేశారు. తన విషయమైన జీవ శాస్త్రంలో సెలక్షను పరీక్ష వ్రాసిన అందర్నీ ప్యాసుచేశారు. అంటే అందరికీ పబ్లిక్ పరీక్షలో కూర్చునే అర్హత కల్పించారు. ఫలితం ప్రకటింపబడుటకుముందు ప్రిన్సిపాలువద్దకు వెళ్ళింది. అది చూచి ప్రిన్సిపాలు గోరాను పిచ్చి ఆదర్శవాది అని అనుకొని నవ్వుకున్నాడు. గోరాను పిలిపించి, నీకుఅనుభవం లేదు-ఇలాచదివినవాడినీ చదవనివాడినీ అందర్నీ ప్యాసు చేయకూడదనీ, ఫలితాలు తిరిగి సరిచూడమనీ కోరారు. కాని గోరా అందుకు అంగీకరించక నిర్భయంగా “విద్యార్థులకు పాఠాలునేనుచెప్పాను. ప్రశ్నల పత్రం నేను కూర్చి ఇచ్చాను, పరీక్ష పేపర్లు నేను

దిద్దాను. కనుక అందరూ పబ్లిక్ పరీక్షకు అర్హులనే నాఅభిప్రాయం” అన్నారు. గోరా మొంశిడైర్యాన్నీ, ఆదర్శవాదాన్నీ చూచి విస్తుపోయాడు శ్వేతజాతీయుడైన ప్రిన్సిపాల్ వాలెస్. “నువ్వు యువకుడివి. ఉపాధ్యాయత్వికి కొత్తవాడివి. అయినా ఈ సంవత్సరం నీ మాటను ఆమోదిస్తాను. ఈ విధంగా మనకు ఇంతవరకూ జీవశాస్త్రంలో వస్తున్న ఉత్తీర్ణుల శాతాన్ని నువ్వు నిలపగలిగితే సంతోషం. అలా కాకపోతే పైసంవత్సరంనుంచి పాత విధానాన్నే అనుసరించాలి.” అన్నారు ప్రిన్సిపాల్. విజయోత్సాహంతో గోరాగారు ఆనందపడ్డారు.

విద్యార్థులకు గోరాగారు ఫలితాలుచెప్పి “నా పని నేను చేశాను. ఇక మీ పని మీరు చెయ్యాలి” అన్నారు. ఇక పరీక్షలకు మిగిలిఉన్న కొద్దిరోజులలోనూ విద్యార్థులు ఉత్సాహంతో, పట్టుదలతో చదివారు. కొత్త ఉపాధ్యాయుని యెడల విద్యార్థులకు గౌరవం అధికమైంది. జీవశాస్త్రంలో విద్యార్థులందరూ పబ్లిక్ పరీక్షకు కూర్చున్నారు. ఆశ్చర్యజనకమైన ఫలితాలు. 78 మంది విద్యార్థులలో 14 మంది ఫస్టుక్లాసులో ప్యాస్సైనారు. ప్రతీసంవత్సరం వచ్చే శాతానికి దాదాపు రెట్టింపు శాతంలో విద్యార్థులు ప్యాస్సైనారు. ఎన్నో డిప్టింక్స్ వచ్చాయి. తన బోధనా విధానంమీద, విద్యార్థులమీద గోరాగారికి అచంచల విశ్వాసం. ఫలితాలు ఈ విషయాన్ని ఋజువుచేశాయి. తొలి ప్రయత్నంలోనే గోరాగారు అఖండ విజయం సాధించారు. తలనెరసిన ప్రిన్సిపాల్ యూనివర్సిటీనుంచి కొత్తగా ప్యాస్సైవచ్చిన ఉపాధ్యాయుణ్ణి హృదయపూర్వకంగా అభినందించారు.

గోరా సాధించిన ఈ విజయం కొత్త సమస్యను తెచ్చి పెట్టింది. గోరా ప్రతిభను గుర్తించిన కాలేజీ అధికారులు ఆయనను క్రైస్తవమతం స్వీకరించమని వత్తిడిచేశారు. అయితే అప్పటి వరకూ గోరా తననుతాను హిందువుడనుకునేవారు. అందుచేత క్రైస్తవమతంలో చేరమనగానే ఆయన అభిమానం దెబ్బతిన్నది. క్రైస్తవమతంలో చేరితే తమఖర్చులమీద అమెరికాపంపి డాక్టరేటు చేయిస్తామనీ, తిరిగి రాగానే పెద్దజీతమిస్తామనీ చూపిన ఆశకూడా పనిచేయలేదు. తానునమ్మినదానికి నిలబడనలచుకున్న వ్యక్తిని ఏ ఆశలు లోబర్చుకోగలుగుతాయి?

ఇక ఆ కాలేజీలో ఉండుటకు మనస్కురించక ఉద్యోగానికి 1926 లో రాజీనామా యిచ్చారు. పదినెలలే ఉన్నా మదుర ఉద్యోగం జీవితంలో కల్పించిన తొలి అనుభవాలు గోరాగారి భావిజీవితానికి బాటను సుగమం చేశాయి.

మదురలో రాజీనామా చేయగానే వెంటనే కోయంబత్తూరులోని వ్యవసాయ కళాశాలలో కాటన్ రీసెర్చ్ అసిస్టెంటు ఉద్యోగం లభించింది. అదిగర్న మెంటుసర్వీసు. మదురలో ఒంటరిగా ఉన్నారుగాని కోయంబత్తూరు రాగానే సుస్వతిగారిని తీసుకువచ్చి కాపురం పెట్టారు.

ఉద్యోగంలో చాల తీరిక ఉండేది. మదురలో తనను క్రైస్తవమతంలో చేరమన్నప్పటినుంచీ తన మతమగు హిందూ మతంగురించీ, క్రైస్తవమతం గురించి బాగా అధ్యయనంచేసి పోల్చి చూడాలనే కోరిక కలిగింది. కోయంబత్తూరులో అందుకు అవకాశం కలిగింది. వేదాలు, ఉపనిషత్తులు, భగవద్గీత, ద్వైతా

ద్వైత విశిష్టాద్వైతాలు, బైబిలు, కురాను అధ్యయనంచేశారు. దీనితో గోరాగారిలో మత తత్వంపై నమ్మకం సడలిపోతూ మానవత్వంలో విశ్వాసం పెరగ నారంభించింది. కొత్తగా కాపురానికి వచ్చినా భార్య సరస్వతికి తన భావాలు చెప్ప సాగారు.

గవర్నమెంటు సర్వీసులోని చాలమంది అనుభవాలు చూడగా అందు స్వేచ్ఛకు తావులేదనిపించింది. స్వతంత్రభావాలుగల గోరా తనకు ప్రభుత్వోద్యోగం సరిపడదని నిర్ణయించుకుని ఒక సంవత్సరం కాగానే 1927లో కోయంబత్తూరు ఉద్యోగానికి రాజీనామా ఇచ్చారు. పైకి వెళ్లుటకు అవకాశాలున్న ప్రభుత్వోద్యోగానికి రాజీనామా ఇచ్చారంటే తల్లితండ్రులకు కోపంవచ్చింది. అత్తవారికి కష్టం కలిగింది. ప్రభుత్వోద్యోగం అయితే వృద్ధాప్యంలో పింఛను పుచ్చుకుంటూ ఉండవచ్చునని చాలమంది ప్రభుత్వోద్యోగం కొరకు ఎంతో తాపత్రయ పడతారు. అలాంటిది ముందు ఎప్పుడైనా తన స్వతంత్రభావాలకు అడ్డు తగుల వచ్చునని ఇప్పుడే ప్రభుత్వోద్యోగానికి రాజీనామా ఇచ్చారంటే గోరాగారి ప్రాఫెసరుకి కూడా కష్టం కలిగింది. ఈ రాజీనామాను ఎవరూ హర్షించలేకపోయారు. అయినా గోరా సడలలేదు.



కొలంబో ఉద్యోగం :

జిజ్ఞాస - అన్వేషణ

కోయంబత్తూరు ఉద్యోగానికి రాజీనామాచేసి గోరాగారు సకుటుంబంగా కాకినాడ తిరిగి వచ్చేశారు. సరస్వతిగార్ని పుట్టింటికి పంపి ముందు ఏమిచేద్దామా అని ఆలోచిస్తున్నారు. 1927 జూన్ నెలలో అత్తగారింటికి విజయనగరం వెళ్ళారు. వెళ్ళిన మూడు-నాలుగు రోజులకే గోరాగారి ప్రొఫెసరు పార్థ సారథి అయ్యగారినుంచి తెలిగ్రాం వచ్చింది. కొలంబో ఆనందా కాలేజీవారికి బోటనీ లెక్చరరు కావాలనీ, వెంటనే బయలుదేరి వెళ్ళమనీను. సాహసంతో ముందుకు త్రోసుకు వెళ్ళే గోరాకు సంతోషం కలిగింది. దూరప్రాంతానికి, దేశం కాని దేశానికి వెళుతున్నారని బంధువులకు కష్టంకలిగినా గోరా కొలంబో వెళ్లుటకు నిశ్చయించుకున్నారు. అప్పటికే దూర ప్రదేశమగు కోయంబత్తూరులో ఒక సంవత్సరం ఉండి వచ్చుట చేత సరస్వతిగారు అభ్యంతరం చెప్పలేదు. వెంటనే గోరాగారు కొలంబోకు ప్రయాణం కట్టారు.

దారిలో మద్రాసులో ఆగి తన ప్రొఫెసరు శ్రీ పార్థ సారథి అయ్యగారిని గోరాగారు కలుసుకున్నప్పుడు “నువ్వు మొండివాడివి. ఎంతదూర దేశమైనా జయించుకుని రాగలవు. అందుకే నిన్ను కొలంబో పంపుతున్నాను. సుఖంగా వెళ్ళి యశస్సుతో తిరిగిరా.” అని ఆశీర్వాదించారు.

కొలంబో వెళ్ళగానే అంతా కొత్త వాతావరణం. ఆనందాకాలేజీ బౌద్ధమిషన్ వారిచే నడపబడుతూంది. ఆరోజుల్లో సింహళంలో పెద్ద విద్యావేత్తగా ఖ్యాతిగాంచిన పాట్రిక్ డి-సిల్వాకులరత్న ఆ కాలేజీ ప్రిన్సిపాలు. లండన్ మెట్రిక్, లండన్ ఇంటరు, కేంబ్రిడ్జి సీనియర్ పరీక్షలకు ఆ కాలేజీలో తర్ఫీదు ఇచ్చేవారు. సింహళానికి ఆకాలంలో ప్రత్యేక విశ్వవిద్యాలయం లేదు. ఉపాధ్యాయునిగా గోరాగారు సమర్థత తెలుసుకున్న ఆనందా కాలేజీ నిర్వాహకులు, అధ్యాపకులు తమందరిలోకి చిన్నవాడైనా గోరాయెడల ప్రత్యేక అభిమానం, గౌరవం చూపేవారు. గోరా వారందరితో ఒక సోదరునిగా, ఆత్మీయునిగా కలిసిపోయారు.

సింహళంలో ఎక్కడో చెమరుగాతప్ప అందరూ మాంసాహారులే. బౌద్ధులు తామై జంతువులను చంపరుగాని ఇతరులు చంపగా ఆ మాంసాన్ని వాడుతారు. ఇది బౌద్ధులలో విచిత్రమైన అహింసా మనస్తత్వం. అందరూ మాంసాహారులే అవడంతో గోరాగార్కి ఆహారం పెద్ద సమస్యగా తయారైంది. కొలంబో పట్టణం అంతటికీ ఆ రోజుల్లో శాకాహార హోటాలు ఒక్కటే ఉండేది. గోరాగారు కొలంబోవెళ్ళిన 2 నెలలకుగాని సరస్వతి గారు వెళ్ళలేదు. ఈ 2 నెలలూ 5, 6 మైళ్ళు దూరం రెండు పూట్లా వెళ్ళి భోజనంచేసి రావలసి వచ్చేది.

సింహళంలో బౌద్ధమతం బాగా ప్రచారంలో ఉండటం వల్లనూ, ఆనందా కాలేజీ బౌద్ధులు నడిపే కాలేజీ కావడంతోనూ కొలంబోలో గోరాగార్కి బౌద్ధ ధర్మశాస్త్రాలు అధ్య

యనం చేయుటకు అవకాశం కలిగింది. అంతే కాకుండా కొలంబోలో గోరాగారు అద్దెకున్నది మహమ్మదీయుని ఇల్లో. మిత్రులుగా చాలామంది క్రైస్తవులున్నారు. ఈ విధంగా వివిధమత గ్రంథాలు తాత్వికంగా అధ్యయనం చేయడమేగాక, ప్రత్యక్షజీవితంలో వివిధ మతస్థుల ఆచార వ్యవహారాలు చూచుటకు కూడా అవకాశం కలిగింది. ఇది గోరాగారిలో కొత్త జీజ్ఞాసను, అన్వేషణను రేకెత్తించింది.

దేవుడు ఒక్కడే అయితే, మానవులందరూ దేవుని బిడ్డలే అయితే ఇన్ని మతాలెందుకు? వీటిమధ్య ఇంత హింసా కాండ ఎందుకు? ప్రతి మతస్థులు తమ దేవుని నమ్మితేనే మోక్షం, ఇతర దేవుళ్ళను నమ్మడం దైవద్రోహం అని కత్తులు నూరడ మేమిటి? హిందువులు కర్మసిద్ధాంతం, జన్మపరంపరలో నమ్మితే క్రైస్తవులు, మహమ్మదీయులు పునర్జన్మను నమ్మరే. ఏదేన యదార్థమైతే, సత్యమైతే అందరికీ ఉండాలి. అంతేగాని కొందరికి ఉండి, కొందరికి ఉండకపోవడమేమిటి? నేడు హిందువైతే పునర్జన్మలో నమ్మడం, అదేవ్యక్తి రేవు క్రైస్తవునిగానో మహమ్మదీయునిగానో మారితే పునర్జన్మను నమ్మకపోవడం ఏమిటి? మతం మారితే నిస్స కాలడంలో మార్పు వస్తుందా? దేవుడు సర్వశక్తిమంతుడు, దయామయుడు అయితే ప్రపంచంలో ఇన్ని కష్టాలు, బాధలు ఎందుకు ఉన్నాయి? అంటే దేవుడు దయామయుడైనా కాకుండా పోవాలి. సర్వశక్తిమంతుడైనా కాకుండా పోవాలి? అంతా దైవేచ్ఛ అయితే మానవునికి స్వేచ్ఛలేదా? మానవునికి స్వేచ్ఛ లేకపోతే తన ప్రవర్తనకు తాను బాధ్యుడు కాడుగదా? వ్యక్తికి బాధ్యత లేకపోతే

నీతికి స్థానమేది? దైవేచ్ఛా ఉంది, వ్యక్తికి స్వేచ్ఛా ఉంది అంటే ఎంతవరకూ దైవేచ్ఛ? ఎక్కడనుంచి వ్యక్తిస్వేచ్ఛ? ఈ రెంటినీ తెలిపే హద్దు ఏది? తాకికంవేసు పారితాకికంవేసు అంటే మాటకు చేతకు సంబంధం ఉండనక్కరలేదా? ఇలా గోరాగారిలో ఎన్నో ప్రశ్నలు ఉదయించాయి. తనలో తాను తర్కించుకుంటున్న కొద్దీ దైవం అబద్ధం. అది కేవలం మానవ కల్పితం. దైవం ఊహ కనుకనే వేరువేరు సందర్భాలలో వేరు వేరు గుణాలు - పరస్పరం విరుద్ధమైన గుణాలు - ఆపాదించ బడ్డాయి. రకరకాల కల్పనలు చేయబడ్డాయి. కల్పనమీద ఆధారపడిన మతనమ్మకాలు యదార్థంతో సంబంధం లేకుండా మూఢ నమ్మకాలుగా తయారైనాయి. ఏమైనా, మానవులందరినీ సమానంగా గౌరవించాలి. అందరికీ సమానంగా అవకాశాలు కావాలి. ఈ విధంగా గోరా గారి ఆలోచనలు ముందుకు సాగాయి.

గోరాగారు సరస్వతిగారు కొలంబోలో ఉండగానే ఒక సారి చంద్రగ్రహణం వచ్చింది. అప్పుడు సరస్వతిగారికి నాలుగో నెల గర్భిణీ. హిందువులలో గ్రహణంఅంటే రాహు కేతువులు చంద్రుణ్ణి, సూర్యుణ్ణి తినేస్తున్నాయని నమ్మకం. అందుచేత రాహు కేతువుల బారినుండి చంద్రుణ్ణి, సూర్యుణ్ణి రక్షించమని స్నానాలుచేసి ప్రార్థిస్తారు. రాహు కేతువులు విజృంభించడం దుర్ముహూర్తము కనుక ఆ సమయంలో గర్భిణీస్త్రీలు బయటకు రారాదనీ, ఏపనీ చేయరాదనీ, తిరగరాదనీ, పడుకుని ఉండాలనీ హిందువుల ఆచారం. అలాకాక గ్రహణసమయంలో బయటకువచ్చి తిరిగినా, ఏపనిచేసినా కడుపులోని బిడ్డకు మొరి

వస్తుందని ఒక మూఢనమ్మకం. ఈ నమ్మకం ఒక్క హిందువుల
 లోనేగాని ఇతరులలో లేదు. ఇతర మతాలకు చెందిన స్త్రీలు
 గ్రహణసమయంలో మామూలుగానే తిరుగుతారు. నిజంగా
 గ్రహణసమయంలో గర్భిణీస్త్రీలు బయట తిరిగినందున, పనులు
 చేసినందున అండంలోని బిడ్డలకు మొర్రవస్తే హిందువులు -
 మహమ్మదీయులు - క్రైస్తవులు-బౌద్ధులు అనే తేడా లేకుండా
 ఎవరు తిరిగినా రావాలి. మరి ప్రపంచంలో హిందూయేతర
 గర్భిణీస్త్రీలు గ్రహణ సమయాల్లో కూడా తమ పనులు చేసు
 కుంటున్నారు. వారికీ పిల్లలు పుడుతున్నారు. మొర్రలు రావడం
 లేదే ! ఆ సలు గ్రహణం అనేది రాహు కేతువులు సూర్యచంద్రు
 లను తినడమూ కాదు, ఏమీ కాదు. భూమిచుట్టూ చంద్రుడూ,
 సూర్యునిచుట్టూ చంద్రుని సమేతంగా భూమి తిరుగుతున్న
 ప్పుడు చంద్రునికి సూర్యునికిమధ్య భూమి అడ్డమైపప్పుడు చంద్ర
 గ్రహణం అయింది, భూమికి సూర్యునికి మధ్య చంద్రుడు అడ్డం
 వస్తే సూర్యగ్రహణం అయింది. ఒకప్రక్క శాస్త్రీయవిజ్ఞాన
 దృష్ట్యా గ్రహణాలను అర్థం చేసుకున్నా, మరొకప్రక్క రాహు
 కేతులు సూర్య చంద్రులను మ్రింగుతున్నారనీ, ఆ సమయంలో
 గర్భిణీస్త్రీలు బయట తిరగరాదనీ నమ్మడం మూఢనమ్మకం
 కాక మరేమిటి ? తెలిసిన విజ్ఞానాన్ని ఆచరణలోపెట్టి మూఢ
 నమ్మకాలను పారవ్రోగాలి. అప్పుడే మనలో నిజాయితీ
 ఉంటుంది. జీవితం సుఖంగాఉంటుంది. మనలో ఈ నిజాయితీయే
 కొరవడింది. గ్రహణం ఎందుకు వస్తుందో శాస్త్రీయదృష్ట్యా
 పిల్లలకు సోదాహరణంగా బోధించిన పైన్సు మాస్టరు తీరా
 గ్రహణం సమయంలో స్నానంచేసి రాహుకేతువుల బారినుండి

సూర్యచంద్రులను రక్షించమని ప్రార్థించే దేశం మనది. విజ్ఞానానికి ఆచరణకూ ఎక్కడా లంకె కుదరని సమాజం మనది. అందుకే ఇంతగా విజ్ఞానం పెరిగినా, ఇంతమంది చమవుకున్న వాళ్లు ఉన్నా మూఢనమ్మకాలు రాజ్యం చేస్తున్నాయి నేటికీ కూడా.

తన ఆలోచనలను, జ్ఞానాన్ని ఆచరణలోనికి తీసుకుని రావాలనే గోరాగాడు వెంటనే ఈ విషయం సరస్వతిగారితో సంప్రదించారు. సరస్వతిగారు ధైర్యంగా ముందుకువచ్చి మూఢనమ్మకాలను ఛేదించుటకు పూనుకున్నారు! నాలుగోనెల గర్భిణీతో ఉంటూ చంద్రగ్రహణ సమయంలో రాత్రి మామూలుగా రోడ్డుమీద బయట పికాడుకు వెళ్ళారు గోరాగారితో. గ్రహణాన్ని చూశారు. ఆపిల్ పళ్ళూ అవీ ఆ సమయంలో కోసి తిన్నారు. ఆ తర్వాత పుట్టిన అమ్మాయి మనోరమకు ఏ మొగ్గి లేదు. ముందు ఈ విషయం బంధువులకు వ్రాస్తే వారంతా కంగారుపడి తొలిసంతానం, అఘాయిత్యపుపనులకు ఒడిగట్టారు. ఎలా ఉంటుందో ఏమిటోనని అనుకున్నారు. తీరా బిడ్డ పుట్టిన తర్వాత అందరూ ఏమీ అనలేక ముక్కుమీద వ్రేలు వేసుకున్నారు. ఈ సంఘటన సరస్వతిగారిలో యదార్థ దృష్టిని, వైతన్యాన్ని పటిష్టం చేసింది. గోరా-సరస్వతిగార్లకు 9 మంది సంతానం. కనుక సరస్వతిగారు గర్భిణీగా ఉన్నప్పుడు వేరువేరు నెలలలో వేరువేరు గ్రహణాలు వచ్చాయి. అన్ని సందర్భాలలోనూ ఆమె మామూలుగా పనులు చేసుకుంటూ ఇరుగు పొరుగు గర్భిణీస్త్రీలనుకూడా ప్రోత్సహించి గ్రహణసమయంలో గర్భిణీస్త్రీలు బయటకు రారాదనీ, అలా వస్తే సంతానం

సక్రమంగా ఉండదనీ వ్యాపించిన మూఢనమ్మకాన్ని పటాపం చలు చేశారు. ఈ విధంగా మూఢనమ్మకాలను తానేకాక తన కుటుంబంకూడా ఎదిరించేల్లు చేయడం గోరాగారు కొలంబో లోనే ప్రారంభించారు.

కొలంబోలో ఆనందా కా లేజీలో గోరాగారు విద్యార్థులకు వృక్షశాస్త్రం, శరీరశాస్త్రం, ఆరోగ్యశాస్త్రం బోధించే వారు. శరీరశాస్త్రం బోధించేటప్పుడు హృదయస్పందనం చూపుటకు కప్పను క్లోరోఫారం ఇచ్చి కోసి హృదయస్పందనం చూపుట సర్వసాధారణం. అలాగే ఆనందా కా లేజీలో విద్యార్థులకు చూపుదామని ఒకరోజు గోరాగారు కప్పను తీసుకుని వెళ్లారు. ఇంకేముంది ! కా లేజీ అంతా పెద్ద సంచలనం. “అహింసా పరమో ధర్మః” అని బుద్ధుడు బోధించాడు. అలాంటి బౌద్ధ మిషన్ వడిపే కా లేజీలో కప్పను చంపడం హింస, మహాపరాధం” అంటూ గగ్గోలు పెట్టారు. ఈవిషయం తెలిసినవెంటనే బౌద్ధసంఘం నిరసన తెలుపుతూ కా లేజీ అధికారులవద్దకు ఒక ప్రతినిధివర్గాన్ని పంపింది. ఆఖరికి గోరాగారు కప్పను కోయడం ఆగిపోయింది. విద్యార్థులు ప్రత్యక్షంగా హృదయస్పందనం చూచుట జరగనేలేదు. బౌద్ధులు మాంసం తింటారు. కాని విద్యార్థులకు హృదయస్పందనం పాఠం చెప్పేటప్పుడు కప్పను కోయనివ్వలేదు. అహింస ఎలా మూఢనమ్మకంగా మారిందో ఇదొక ఉదాహరణ. గోరాగారికి ముందు ఎందరో ఆ కా లేజీలో శరీరశాస్త్రంబోధించారు. కాని ఎవరూ ప్రత్యక్షంగా హృదయస్పందనం చూపాలని ప్రయత్నించలేదు. గోరాగారు ఈ విషయాన్ని ప్రిన్సిపాల్తో చర్చించారు. కాని ప్రిన్సిపాల్ మత

నమ్మికముందు తన నిస్సహాయతను వెలిబుచ్చారు.

ఆరోజుల్లో కొలంబోలో డాక్టర్ అసరప్పగారని, ఆరోగ్య శాఖలో ఉన్నత అధికారిగా ఉండేవారు. వారికి భారతీయులంటే చాలా ఇష్టము, అభిమానమూను. కొలంబోలోని భారతీయులందరూ అసరప్పగారి కుటుంబానికి పరిచితులయ్యేవారు. అసరప్పగారింట భారతీయుల సమావేశాలు జరుగుతూ ఉండేవి. గోరాగారు, సరస్వతిగారు కూడా అసరప్పగారికి పరిచయమయ్యారు. అసరప్పగారు వయస్సులో చాలా పెద్దవారు. అప్పుడు గోరాగారి వయస్సు 25 సం॥లు, సరస్వతిగారికి 16 సంవత్సరాలు. అందుచేత గోరా దంపతులు అసరప్పగారి కుటుంబానికి అతి సన్నిహితమగుటతో అసరప్పగారు వీరిద్దర్నీ తమ కూతురు-అల్లుడుగా చూచుకొనేవారు. గోరాగారి ప్రథమ సంతానానికి మనోరమ అని పేరుపెట్టినదికూడా అసరప్పగారే. గోరాగారి అభ్యుదయ భావాలను అసరప్పగారు హర్షించేవారు.

కొలంబోలో గోరాగారికి త్వరలోనే చాలామంది మిత్రులయ్యారు. వేరువేరు మతాలవారు, వేరువేరు ఆచార వ్యవహారాలవారూను. వీరు దాదాపు అందరూ మాంసాహారులే. వారి ఇళ్ళల్లో విందులకు గోరా దంపతులను కూడా ఆహ్వానించేవారు. అక్కడ విందులంటే మాంసం తప్పనిసరి. గోరా దంపతులు శాకాహారులు. ఆ విందులకు ఎలా వెళ్ళడం అనే ప్రశ్న ఎదురైంది. మిత్రులను వదులుకోవాలా? లేక అలవాట్లు మార్చుకోవాలా? మిత్రులను వదులుకోలేరుగదా. అయితే తాము మాంసాహారం తీసుకోము, ఇతరులు తమ ప్రక్కన కూర్చుని తీసుకుంటే తమకు అభ్యంతరంలేదు అని

స్వప్నంగా చెప్పి వెళ్ళేవారు. గోరా దంపతులకు ప్రత్యేకంగా శాకాహారం చేయించేవారు. అయితే గోరాగారిలోని సమానతా దృష్టి తిరుగుబాటు చేసింది. జన్మతః శాకాహారులని, జన్మతః మాంసాహారులని ఎందుకు ఉండాలి? ఆహార నియమాలకు కులతత్వానికి ముడిపెట్టుట మూఢనమ్మకం. ఆహారనియమాలలో నిర్బంధం ఉండరాదు. అది వ్యక్తిగత విషయం. ఎవరి ఇష్టమైన ఆహారం వారు తీసుకోవచ్చు కాని ఆహారనియమాలలో మూఢనమ్మకాన్ని ఛేదించాలి అని గోరా అనుకున్నారు. అప్పుడు ఒక విందులో మాంసాహారం కొద్దిగా అగ్గి తీసుకుని గోరాగారు బహిరంగంగా తిన్నారు. జీవితంలో మాంసం భుజించడం గోరాగారికి అదే ప్రథమం. శాకాహార భోజనంకొరకు 5, 6 మైళ్ళకూడా పోయిన గోరాగారు మాంసం తిన్నారంటే మిత్రులందరూ ఆశ్చర్యపోయారు. అయితే గోరా మాంసం తిన్నది రుచికొరకు కాదు, ఇతరుల వత్తిడివల్ల అంతకంటేకాదు, ఆహారనియమాలలో మూఢనమ్మకాలు ఉండరాదనే సిద్ధాంతం కొరకు. అప్పుడు సరస్వతిగారు తాను మాంసాహారం తీసుకొనకపోయినా, 12 సంవత్సరాల తర్వాత తన పిల్లలతో సహా అందరూ తమకు మాంసాహారం అంటే అసహ్యత లేదు అని తిని చూపించారు.

ప్రజలలో శాస్త్రీయ దృక్పథం పెరిగితేగాని మూఢనమ్మకాలు తొలగవు కనుక ప్రజలకు వారి భాషలో వారికి అందుబాటుయ్యే శైలిలో విజ్ఞాన విషయాలు అందించాలని అప్పటినుంచే గోరాగారు ప్రయత్నం ప్రారంభించారు. ఆ రోజుల్లో విజయవాడనుంచి శ్రీ విశ్వనాథ సత్యనారాయణగారు

మరికొందరు కలిసి తెలుగులో “జయంతి” అనే సారస్వత వైజ్ఞానిక పత్రిక నడిపేవారు. ఆ పత్రికలో ప్రకృతి విజ్ఞాన శాస్త్రం గురించి గోరాగారు ఎక్కువగా వ్యాసాలు వ్రాశారు. ఈ విధంగా తెలుగులో విజ్ఞానశాస్త్రం గురించి ప్రారంభంలో వ్రాసిన కొద్దిమందిలో గోరాగారు ఒకరు.

ఈ విధంగా 1927-28 లో గోరాగారి కొలంబో జీవితం నూతన జిజ్ఞాసకు, అన్వేషణకు నాంది అయింది. అయితే 1926 లో ఆంధ్ర విశ్వ విద్యాలయం స్థాపింప బడుటతో 1928 లో కాకినాడ కాలేజిలో బి. ఏ. వృక్షశాస్త్రం తరగతులు ప్రారంభించ బడ్డాయి. (విజ్ఞాన శాస్త్ర విషయాల బి. ఏ. తర్వాత బి. యస్.సి. అయింది). కాలేజి ప్రిన్సిపాల్ గా ఉన్న వేమూరు రామకృష్ణారావు గారు, దేశాంతరంలో కూడా ఖ్యాతి నార్జించిన తన పాత విద్యార్థి నే ఉపాధ్యాయునిగా ఆహ్వానించుటలో ఆశ్చర్యం ఏముంది. రామకృష్ణారావుగారు గోరాగారిని కాకినాడ రమ్మని ఉత్తరం వ్రాశారు.

కొలంబో ఉద్యోగం గోరాగారికి నచ్చింది. తన భావాలకు అనుకూలమైన జీవితమూ కుదిరిందచట. జీతమూ హెచ్చుగానే ఉండేది. తాను పనిచేసిన సంవత్సరం సింహాశం ద్వీపం. అంతటా అంతకుముందు ఎప్పుడు రానంత శాతం విజయం విద్యార్థులు సాధించారు. అంతకుముందు వృక్షశాస్త్రంలో 40% ఉంటే గోరాగారు బోధించగా 80%, అంతకుముందు శరీర శాస్త్రం ఆరోగ్యశాస్త్రంలో 20% ఉంటే గోరాగారు బోధించగా 69% విద్యార్థులు విజయ మొందారు. అందుచేత ఆనందా

కాలేజీవారు గోరాగారిని వదులు కొనుటకు సహజంగానే ఇష్టపడరు.

గోరాగారు, సరస్వతిగారు వయస్సులో చిన్న వారుకనుక ఇంటిమీద బెంగ పెట్టుకున్నా రేమోనని ప్రెస్సిపాల్ కులరత్న ఆయన యూరోపియను భార్య ఇద్దరూ కలిసి గోరాదంపతులను లాలించి ఇంకా ఎక్కువ సమయాలు కూడా ఇస్తామన్నారు. కాని తాము బెంగ పెట్టుకొనుట కాదనీ, తనకు ఆనందాకాలేజీ చాలా నచ్చిందనీ, ఐతే తాను చదువుకున్న కళాశాలకే తనను పిలుస్తున్నారనీ, తాను విద్యార్థిగా రామకృష్ణారావు గారివద్ద చదువుకున్నాననీ, ఇప్పుడు ఆయనవద్దే పనిచేసే అవకాశం రావడం తనకు గర్వకారణమనీ గోరాగారు చెప్పారు. ఇక అప్పుడు వారేమి అనగలరు ?

ఈ విధంగా ఒక సంవత్సరం కొలంబో జీవితం అనుభవాలను, ఎంతోమంది మిత్రుల ప్రేమాభిమానాలను, ఉపాధ్యాయవృత్తిలో గొప్ప విజయాలను వెంటతీసుకొని 1928 లో గోరాగారు కొలంబోనుంచి కాకినాడకు ప్రయాణమయ్యారు.



మ తం వై త రు గు బా టు

1928 జూన్ మాసాంతానికి గోరాగారు కొలంబో నుంచి కాకినాడ వచ్చారు. తమ కుమారుడు తిరిగి తమవద్దకే వచ్చినందుకు తల్లితండ్రులు, తమ కాలేజీ పూర్వవిద్యార్థి ఇప్పుడు ఆచార్యునిగా వచ్చినందుకు ప్రీతిపాలు, కాలేజీ అధికారులు సంతోషించారు. గోరాగారే కాకుండా, జర్మనీలో వృక్షశాస్త్రంలో డాక్టరేటు తీసుకొనిన ఉప్పల లక్ష్మణరావు గారుకూడా ఆ సంవత్సరమే కాకినాడ కాలేజీకి రావడం జరిగింది. ఇది కాకినాడ కాలేజీ గర్వించదగిన విషయం.

వృక్షశాస్త్రంలో మొట్టమొదట ఎం. ఏ. పట్టం తీసుకున్న ఆంధ్రులు, బందరు జాతీయ కళాశాల స్థాపకులు కీ. శే. శ్రీ కోపలై హనుమంతరావుగారు. శ్రీ హనుమంతరావు గారి తర్వాత మమారు పాతిక సంవత్సరాల అనంతరం వృక్షశాస్త్రములో ఉన్నతవిద్య నభ్యసించిన ఆంధ్రులు ఉప్పల లక్ష్మణరావుగారు, గోరాగారే. హనుమంతరావుగారు, గోరాగారు మద్రాసు ప్రెసిడెన్సీ కళాశాలలో చదివి ఎం. ఏ. పట్టం తీసుకోగా లక్ష్మణరావుగారు ఇంగ్లండులోని ఎడింబరో విశ్వవిద్యాలయంలో ఎం. ఏ. పట్టం పుచ్చుకుని తర్వాత జర్మనీలోని ట్యూబింగెన్ విశ్వవిద్యాలయంనుంచి డాక్టరేటు తీసుకున్నారు. వృక్షశాస్త్రంలో డాక్టరేటు పుచ్చుకున్న తొలి ఆంధ్రులు లక్ష్మణరావుగారే. 1922 లోనే శ్రీ కోపలై హనుమంతరావు గారు మరణించుటచేత 1928 నాటికి వృక్షశాస్త్రంలో ఉన్నత

విద్య నభ్యసించి పట్టంపొందిన ఆంధ్రులు లక్ష్మణరావు, గోరా
గాడ్గే. ఆంధ్ర విశ్వవిద్యాలయమంతటికీ మొట్టమొదటగా బి.ఎ.

వృక్షశాస్త్రం 1928 లో కాకినాడ కాలేజీలోనే ప్రారంభం
చారు. అలాంటప్పుడు లక్ష్మణరావుగారు, గోరాగారు ఇద్దరూ
రాగలగడం గర్వకారణంగదా. వృక్షశాస్త్రశాఖకు అధిపతి
(హెడ్ ఆఫ్ ది డిపార్టుమెంటు) చేస్తామని మాట యిచ్చి
కాలేజీ అధికారులు గోరాగారిని కొలంబోనుంచి రప్పించినప్ప
టికీ; తనకంటే వయస్సులోను, యోగ్యతలోను అధికులైన
లక్ష్మణరావుగారు రాగానే వారినే వృక్షశాస్త్రశాఖ అధిపతిగా
చేసి తాను వారితో కలిసి పనిచేయుటకు గోరాగారు సంతో
షంతో అంగీకరించడం అందరికీ సంతృప్తిదాయకం అయింది.

లక్ష్మణరావుగారు, గోరాగారు ఇద్దరూ కూడా అన్న
దమ్ములవలె కలిసిపోయి విద్యార్థులకు ఆదర్శమూర్తులైనారు.
వీరిద్దరికీ అప్పుడు విద్యార్థిగా ఉండిన గూమారి వెంకటచలంగారి
మాటల్లో — “పితాపురం రాజావారి కళాశాల ‘బోటనీ
లేబరేటరీ’ విప్లవభావాలకు ఒక నానుమడి అయిపోయింది. ఆ
‘నానుమడి’ లోని ‘మొక్కల’ ఆలనా పాలనా డాక్టర్ లక్ష్మణ
రావు, శ్రీ గోరాగార్లు చూస్తూ; విజ్ఞానానికి సంఘానికి ఈ
‘మొక్కలు’ సహాయంగా ఉండాలని ఎంతో జాగ్రత్తవహించి
పెంచారు. ఆ “మొక్కలే” నేడు ఆంధ్ర దేశంలో అనేక
ప్రాంతాలలో పెరిగి, వృక్షాలయి-విస్తరించి, స్వతంత్ర భారత
దేశంలో ప్రజలందరిలో వచ్చే నూతనభావ విప్లవానికి పట్టు
గొమ్మలైనాయి.” *

* శ్రీ గోరా అభినందన సంచిక.

డాక్టర్ లక్ష్మణరావుగారు కాకినాడ కాలేజీలో ఒక సంవత్సరం మాత్రమే ఉండి తర్వాత ఆలీఘర్ విశ్వవిద్యాలయానికి వెళ్లిపోయారు. అప్పుడు 1929 లో గోరాగారు వృక్ష శాస్త్రశాఖ అధిపతి అయిపోయారు.

*

*

*

కాకినాడ రాగానే గోరాగారు తన తల్లితండ్రులతోనే ఉండసాగారు. అప్పటికే గోరాగారి తండ్రి వేంకట సుబ్బారావు గారు ఉద్యోగంనుంచి రిటైరు అయి పింఛనుపుచ్చుకుంటున్నారు. తన కుమారుడు చదువుకుని ఉద్యోగంలో బ్రవేశించిన తర్వాత అంతకంతకు మత సాంప్రదాయాలను, కుల కట్టుబాట్లను సడలించేస్తున్నాడని సుబ్బారావుగారికి కష్టం కలిగింది. తిరిగి తన కుమారుని దారికి తీసుకుని రావాలని అనుకున్నారు. అంతకు ముందు మూడు సంవత్సరాలనుంచి గోరాగారు జం దెమును తండ్రివద్దకు వచ్చినప్పుడు వేసుకోవడం, లేనప్పుడు తీసివేయడం చేస్తూ వుండేవారు. ఈ విషయం సుబ్బారావుగారికి తెలుసు. గోరాగారు కాకినాడ వచ్చిన రెండు నెలలకే ఆగస్టులో ఆ సంవత్సరం శ్రావణ పౌర్ణమి వచ్చింది. శ్రావణ పౌర్ణమినాడు కొత్త జంధ్యాలు వేసుకోవడం ఆచారం. అందుచేతనే శ్రావణ పౌర్ణమిని జంధ్యాల పౌర్ణమి అని కూడా అంటారు. సుబ్బారావు గారు ఆనాడు కొత్తజంధ్యం ఒకటి స్వహస్తాలతో పేని గోరాగారిని పిలిచి అది ఆయనకు ఇస్తూ “నేను నీకు 4 గోజులు వైభవంగా వొడుగు చేయించి యజ్ఞోపవీతం వేశాను. ఈ మధ్య కొంతకాలంగా నువ్వు దానిని తీస్తూ వేస్తూ వస్తున్నావు. ఇప్పుడు నేను నా స్వహస్తాలతో దీనిని ఇస్తున్నాను. ఇక శాశ్వ

తంగా ఉంచుకో” అన్నారు. తండ్రియెడల తనకున్న గౌరవ భావానికి లోపం లేకుండానే, తన భావాలను స్పష్టం చేయ దలచారు గోరాగారు — “నాన్న గారూ మీరు చెప్పింది నిజమే. నేను మీరంటే నాకున్న భయభక్తులు కారణంగా మీ ఎదట జంధ్యం వేసుకుంటూ తర్వాత తీసేస్తూ వచ్చాను. కాని నాకు ఈ కులతత్వంమీద, వర్ణవ్యవస్థమీద నమ్మకం పోయింది. జంధ్యం కులచిహ్నం. అందుచేత నేటినుంచీ పూర్తిగా జంధ్యం మానివేయ దలచుకున్నాను” అన్నారు.

తన కుమారుని నోట ఈ మాటలు వినేసరికి సుబ్బారావు గారికి ఆకాశం విరిగి మీద పడినట్టైంది. ఏమీ మాట్లాడలేక పోయారు. చివరకు “సరే. నువ్వు నాపంక్తిని కూర్చుని భోజనం చేయడానికి వీల్లేదు. ఇక నేను నీ మొసాం చూడను. అవతలికిపో. ” అన్నారు.

గోరాగారి జీవితంలో నూతనాధ్యాయం ఆరంభమైంది. ఆయనలోని విప్లవకారుడు, సంఘ సంస్కర్త మేల్కొన్నాడు. సమాజంలో సమానత్వాన్ని, స్వాతంత్ర్యాన్ని, విజ్ఞానాన్ని, నీతిని, న్యాయాన్ని పెంపొందించాలనుకున్న ప్రతి ఒక్కరికీ సాంఘికవెలితప్పలేదు. సోక్రటీస్‌ని విషమిచ్చిచంపారు. క్రీస్తును శిలువ వేశారు. బ్రూనోను మంటలకు ఆహుతి చేశారు. అబ్రహంలింకన్‌ను పిస్తోలుతోకాల్చారు. అయినా ప్రగతిరథం పురోగమించక ఆగలేదు. వ్యతిరేకతలు విప్లవ కారులకు బలం కలిగిస్తాయి. వెలి సంస్కర్తలను సంకుచిత పరిధినుండి దూరంచేసినా విశాలమానవ సమాజానికి చేరువుగా చేస్తుంది.

అప్పటికి గోరాగారు పెద్దబిడ్డ మనోరమ వయస్సు ఆరు వారాలు. జూలైలోనే పుట్టింది. ఆనాటి సామంతం కాలేజీ నుంచి ఇంటికి రాగానే భార్యను, పసిబిడ్డను వెంటతీసుకుని కట్టు బట్టలతో ఇంటిలోనుంచి వీధిలోనికి నడిచారు గోరా. గోరా గారి తల్లి విలవిలపడింది. ఒకటి రెండు రోజులు గోరాగారు ఒక స్నేహితుని ఇంటఉండి ఈలోగా ఇల్లు అద్దెకు తీసుకున్నారు. ఈద్యోగంలో ఉంటూ ఆర్థికంగా స్వతంత్రుడు కావడంచేత సాంఘిక వెలి గోరాగార్ని అణచ లేకపోయింది.

గోరాగార్ని వెలిపెట్టినా తండ్రిపై ఆయనకేమీ ద్వేషం లేదు. ఆనాటి సమాజం అది. అప్పుడప్పుడు తానువెల్లి తల్లిని చూచి వచ్చేవారు. తండ్రిగారు రిటైరు అయిపోయారు కనుక పారికి ప్రతీనెల కొంత ఆర్థిక సహాయం చేయాలని నిశ్చయించు కుని ఆనిధంగా ఇదివరకే ప్రారంభించిన గోరాగారు తనను వెలి వేసికా ఇంటిఖర్చునిమి త్తం అనుకున్న సహాయం మాత్రం క్రమంగా తల్లికి ప్రతీనెలా ఇచ్చేవారు.

1928 లోనే ఇంటి నుంచి బయటకు వచ్చిన వెంటనే గోరాగారు హరిజన వాడలోకి వెళ్లి రాత్రి పాఠశాల ప్రారం భించి వయోజన విద్యగరపసాగారు. గోరాగారిదృష్టిలో వయో జన విద్య అంటే వారికి అక్షరాస్యత నేర్పడం మాత్రమేకాదు. అక్షరాస్యతగౌణం. ప్రధానంగా వయోజనులను రాజకీయంగా, నాంఘికంగా, వైజ్ఞానికంగా చైతన్యవంతులను చేయుట. చైత న్యవంతులై న వయోజనులు తమపరిస్థితులను మార్చుకొనుటకు కృషిచేయగలరు. అందుచేత రోజూరాత్రి దినపత్రక చదివి విష

యాలు వారికి అర్థమయ్యేట్లు చెప్పడం గోరాగారు ప్రముఖంగా పెట్టుకున్నారు. రోజూ రాత్రి దినపత్రిక, లాంతరు, గ్లోబు, దేశపటాలు తీసుకుని హరిజన వాడకు వెళ్లేవారు. హరిజనవాడలో అలా రోజూ ఒకటి-రెండు గంటలు గడపడం గోరాగారికి కొత్త కొత్త అనుభవాల నిచ్చింది. కొంతమంది హరిజన యువకులు పత్రికాపఠనం వినుటకు, చదువు నేర్చుకొనుటకు ముందుకు వచ్చినా, మరికొంతమంది “మాకెందుకు బాబయ్యా! ఈ చదువులూ, సంధ్యలూను. మాకర్మ ఇంతే. దేవుడు మమ్మల్ని ఇలాగే పుట్టించాడు. మా నుదుట ఎలా రాసి ఉంటే అలా జరుగుతుంది. మీరెందుకు బాబూ కష్టపడటం” అని నిస్పృహతో అనేవారు. వారిలోని ఈ బానిసభావన్నీ, నైరాశ్యాన్నీ తొలగించుటకు గోరాగారు దేవుడు - కర్మ అబద్ధమనీ, నుదుటివాత అనేది లేదనీ, ఉత్సాహంతో కృషిచేస్తే అస్పృశ్యతనీ, దారిద్ర్యాన్నీ నిర్మూలించవచ్చుననీ, దేశానికి బానిసత్వంనుంచి విముక్తికలిగించవచ్చుననీ ప్రబోధిస్తూ ఉండేవారు. గోరాగారు వారిని తాకి, వారు తమచేతులతో తెచ్చియిచ్చే మంచినీళ్ళు త్రాగి శనపై వారికి విశ్వాసం కలిగేలా చేశారు. గోరాగారిమాటలు ఆ హరిజనులకు కొత్తగా ఉండేవి. అయినా గోరాగారి ఆచరణవల్ల హరిజనులెంతో ప్రభావితమయ్యారు. ముఖ్యంగా హరిజన విద్యార్థులకు గోరాగారిలో ఒక నూతన “విముక్తిదాత” కనిపించారు.

ఈలోగా దేశంలో రాజకీయవాతావరణం తిరిగి మరొక సమరానికి సన్నద్ధమౌతూంది. 1920 నుంచి 25 వరకూ ఖద్దరు ధరించి తర్వాత లెక్కెరర్ గా సూట్లు వేసిన గోరాగారు 1930లో

తిరిగి ఖాదీ ధరించడం ప్రారంభించారు. ఖాదీ మైబామా, పొడుగులాల్చీ వేయడం ప్రారంభించారు. 1930 లో ఉప్పు సత్యాగ్రహ సమర శిఖం గాంధీజీ పూరించారు. కాకినాడలో అందు ప్రత్యక్షంగా పాల్గొనే స్వయంసేవకులు చాలామంది ముందాకు వచ్చారు. వెనుకఉండి విరాళాలు సేకరించి, స్వయం సేవకుల కుటుంబాల యోగక్షేమాలను విచారించే బౌద్ధ్యత కొందరు మీద వేసుకోవలసి వచ్చింది. గోరాగారుకూడా ఆ పనికి పూనుకున్నారు. తోటి అధ్యాపకులలోనూ, మిత్రుల లోనూ విరాళాలువసూలుచేసి కాంగ్రెసునాయకులకు పంపుతూ ఉండేవారు. ఉప్పుసత్యాగ్రహ సమయంలో పుట్టిన తమ పెద్ద కుమారునికి జాతీయోద్యమంలో సాగిన ఆ చిరస్మరణీయ ఘట్టానికి చిహ్నంగా 'లవణం' అని పేరు పెట్టారు. గోరాగారు మత సాంప్రదాయంపై చేసిన తిరుగుబాటు, ఆయన ప్రగతిశీల ఆచరణ తన పిల్లలకు పేర్లు పెట్టుటలోకూడా ప్రతిబింబించింది. 'లవణం' పేరు గోరాగారి జాతీయ భావాలకు, గాంధీజీ ఉద్యమంయెడల ఆయనకుగల సానుభూతికీ ప్రతీకం. లవణం పేరుకు మాత్రమే కాక తన యదార్థజీవితం కూడా గోరాగారి ఆశలకు-ఆశయా లకు ప్రతీకంగా మలచుకొన్నారు. ఆ విషయం తర్వాత ముచ్చ టించుకొందాము.

మత సాంప్రదాయాలను, కుల తత్వాలను త్రేంచుకుని ఇలా గోరాగారు తాను నమ్మిన బాటలో పురోగమిస్తూనే ఉన్నారు. అటు తండ్రిగారికి మాత్రం తన కుమారుని గురించి ఆలోచన, ఆవేదన ఎక్కువయ్యాయి. ఇలా తండ్రి కొడుకులు దూరంకావటం చాలామంది మిత్రులను కలవరపెట్టింది. తండ్రి

అంటే అమిత శౌరవం గోరాగారికి. కుమారునియెడల విపరీత మైన ప్రేమ సుబ్బారావుగారికి. తండ్రి కొడుకులను తిరిగి కలపాలని మిత్రులు ప్రయత్నాలు ప్రారంభించారు. అభ్యుదయ భావాలదృష్ట్యా చూస్తే గోరాగారు చేస్తున్నది తప్పు అనలేరు. సనాతన సాంప్రదాయాలరీత్యా ఆలోచిస్తే సుబ్బారావుగారి యెడల సానుభూతి ఉంటుంది. గోరా గారికి మిత్రుడూ, సుబ్బారావుగారికి కుటుంబ వైమ్యుడు అయిన ఒక డాక్టరు సుబ్బారావుగారికి నచ్చచెప్పటకు ప్రయత్నించారు. గోరా గారివలె చాలమంది యువకులకు జంధ్యంలో నమ్మకం లేదనీ, ఏవేనా కర్మకాండలు వస్తే వేసుకుని లేనప్పుడు వేసుకొనుట లేదనిచెప్పి, తానుకూడా రోజూ జంధ్యం వేసుకోనని చొక్కా విప్పి చూపించారు. గోరాగారు ధైర్యంగా, బహిరంగంగా జంధ్యం తీసివేశారనీ, మిగిలినవారు పిరికివారై వేసుకుంటూ, తీసేస్తూ సనాతన సాంప్రదాయాల యెడల నిష్ఠ ఉన్నట్లు నటిస్తున్నారనీ, గోరా ధైర్యాన్ని మెచ్చుకోవాలనీ ఆ డాక్టరు చెప్పారు. ఇదికొంత ముబ్బారావుగారిని ఆలోచింపజేసింది. ఆ సమయంలోనే మతోపన్యాసములు ఇచ్చుటకు ఒక స్వాముల వారు కాకినాడవచ్చారు. సుబ్బారావుగారు ఆయనవద్దకు వెళ్లి తన కుమారుని విషయం చెప్పి ఏమి కర్తవ్యమని అడిగారు. ఆ స్వాములవారు కొంతఆంగ్లవిద్య నభ్యసించి, ఆధునికభావాలతో బాగాపరిచయమున్నవారు. అంతావిన్నతర్వాత ఆయన కాలధర్మము, పితృధర్మము అనే విషయాలమీద నొక్కిచెప్పారు. మార్పు కాలధర్మమనీ, కాలం ఎల్లప్పుడూ ఒకేరీతిని ఉండదనీ, ఎప్పటికప్పుడు యువతరం కాలధర్మానికి అనుకూలంగా ఉంటుం

దనీ, కుమారుడు ఎలాంటివాడైనా, కుమారుని క్షమించి సహించుట తండ్రిధర్మమనీ ఆస్వాములవారు తన అభిప్రాయం తెలిపారు. ఈ విషయంలో గోరాగారి ధైర్యాన్నీ, తాను నమ్మినది ఆచరించే ఆయన సాహసాన్నీ స్వాములవారు హర్షించి, పెద్ద వారుకనుక సుబ్బారావుగారు తిరిగి తన కుమారుని చేరదీయాలని బోధించారు.

ఎవరి ధర్మాన్ని వారు నిర్వహించాలి అనే దృక్పథంతో ఆలోచించగా సుబ్బారావుగారిలో క్షమాదృష్టి ఏర్పడింది. సహజంగా విశాల హృదయులు ఉదార స్వభావులు, జాతీయ భావాలు కలవారగుటచేత వెంటనే గోరాగారికి తనవద్దకు రావలసినదిగా కబురుచేశారు. ఈవిధంగా సుమారు రెండున్నర సంవత్సరాల ఎడబాటు తర్వాత తండ్రికొడుకులు తిరిగి కలుసుకున్నారు.

అప్పటికి గోరాగారు ఊరుబయట స్థలంకొని చిన్న పూరి పాక వేసుకుని నిరాడంబరంగా కాపురం ఉంటున్నారు. ఆ స్థలంలో చుట్టూ చిన్న తోట కూడా పెంచారు. అందుచేత సుబ్బారావుగారు గోరాగారిని తిరిగి తన ఇంట్లోవచ్చి ఉండమని ఆహ్వానించినప్పటికీ, ప్రశాంతంగా ఉంటుంది కనుక పర్లకుటీర మైనా తనవద్దకు రమ్మని తల్లితండ్రులను గోరాగారు ఆహ్వానించారు. దానినే స్వంత ఇంటిగా భావించుకుని స్వేచ్ఛగా ఉండమని తల్లితండ్రులకు గోరాగారు చెప్పారు. ఆ తర్వాత తండ్రిగారి భజనలకు గోరాగారు అడ్డుచెప్పలేదు. కుమారుని కార్యకలాపాలకు సుబ్బారావుగారు అడ్డు చెప్పలేదు. తరచు సుహృద్భావ పూర్వక వాతావరణంలో తండ్రి కొడుకులమధ్య

ఆ స్తిక నా స్తికత్వాలగురించి చర్చలుకూడా జరుగుతూఉండేవి. ఆ కుటుంబంలో గోరాగారి విధవ మేనత్త జోగమ్మగారూ, సుబ్బారావుగారి కన్యక సంతానం సాంబశివరావు కూడా ఉండేవారు.

*

*

*

గోరాగారు కాకినాడ వచ్చినప్పటినుంచీ నా స్తిక దృక్పథంతో ఒకప్రక్క అధ్యయనంచేస్తూ, మరోప్రక్క మిత్రులతో నా స్తికత్వం గురించి చర్చలు జరుపుతూ ఉండేవారు. దైవం అబద్ధం, మానవకల్పన, కులాలు-మతాలుతప్పు. మానవులంతా సమానులు అనే అభిప్రాయం గోరాగారి నిత్యజీవితాచరణలో అడుగడుగునా కనబడుతూ ఉండేది. ప్రతీరంగంలోనూ గోరాగారి ఆచరణ ఇతరులకంటే ఎంతో భిన్నంగా ఉండి అందర్నీ ఆకర్షించేది.

గోరాగారి కుటుంబం అప్పటికి చిన్నదిఅగుటచేత, తల్లి తండ్రులకు కొంత ఆర్థికసహాయం చేసినా, తన జీతంలో ఇంకా మూడవభాగమైనా మిగిలేది. మొదటినుంచీకూడా గోరాగారికి ఆ స్తిసంపాదించాలి, డబ్బుకూడబెట్టాలి అనే కాంక్ష లేదు. అన్ని విషయాలలోవలెనే ఈ విషయంలోకూడా సరస్వతిగారు గోరాగారికి పూర్తిగాతోడ్పడ్డారు. ప్రజాసమూహాలకు మేధాసంపదను అందిస్తే, వారు తమ సమస్యలను తామే పరిష్కరించుకోగలరు" అనేవివేకానందునిసూక్తి గోరాగారికి చాలప్రియమైనది. అందు చేత వీలైనంత ఎక్కువగా విద్యార్థులకు సహాయపడాలని గోరాగారు ఎప్పుడూ ఉద్విగ్నూరుతూ ఉండేవారు. తన ఇంట్లో కొంత మంది విద్యార్థులకు భోజన సదుపాయం కల్పించారు. కాలేజీ

జీతాలు పరీక్ష ఫీజుకట్టడంలోనేమి పుస్తకాలుకొనుక్కోవడంలో నేమి బీదవిద్యార్థులకు సహాయపడుతూ ఉండేవారు. అంతేకాక తాను జీతంతీసుకోగానే తన డిపాస్టుమెంటు ప్యూన్లకు తలొక ఐదురూపాయలు ఇస్తుండేవారు.

మొదటినుంచీకూడా గోరాగారి జీవితాచరణలో నిరాడంబరత, ప్రజాధనాన్ని అతిజాగ్రత్తగావాడడం కనబడుతుంది. విశ్వవిద్యాలయానికి సంబంధించిన ఎన్నోకమిటీలలో గోరాగారు సభ్యులుగాఉండేవారు. కమిటీసభావేశాలకు వెళ్లి సప్పుడు కొన్ని సందర్భాలలో మొదటితరగతి, మరికొన్నిసందర్భాలలో రెండవతరగతి ప్రయాణపుఖర్చులు ఇచ్చేవారు. కాని గోరాగారు ఎప్పుడూ రైలులో 'ఇంటర్' తరగతిలోనే ప్రయాణించేసి 'ఇంటర్' తరగతి ప్రయాణపుఖర్చులే పుచ్చుకునేవారు. (స్వాతంత్ర్యం వచ్చే వరకూ రైల్వేలో 1, 2, ఇంటర్, 3వ తరగతులుండేవి. స్వాతంత్ర్యానంతరం పాత 1వ తరగతిని రద్దుచేసి, పాత రెండవ తరగతిని ఇప్పటి ఒకటవ తరగతిగానూ పాత ఇంటరును ఇప్పటి రెండవ తరగతిగానూ మార్చారు.) గోరా గారి వలెనే అప్పుడు ఇంటర్ తరగతి ప్రయాణించేసి, ఇంటర్ ప్రయాణపు ఖర్చులే తీసుకున్న మరొకరు శ్రీ శౌంధి పురుషోత్తం గారు. అప్పుడు వీరు విజయనగరం మహారాజా కళాశాల గణిత శాస్త్ర శాఖాధిపతిగా ఉండేవారు. గోరాగారు యూనివర్సిటీ వారిచ్చే దినసరిభత్యంలోకూడా సగానికిసగంతగ్గించి పుచ్చుకునే వారు. ఆంధ్ర విశ్వవిద్యాలయం మొత్తంమీద గోరాగారు పురుషోత్తంగానూ మాత్రమే ఇలా చేశారు. మిగిలినవారు నిర్ణయించబడిన ప్రయాణపుఖర్చులు, భత్యం పూర్తిగా తీసుకునే

వారు. పైతరగతి ప్రయాణపు ఖర్చులు తీసుకుని ఇంటర్ లో
 వెళ్ళటం అరుదుకాదు. ఇలాంటి విషయాలు విద్యార్థుల దృష్టి
 లోకి రాకుండా ఉండవుగదా ! గోరాగారు ఆదర్శాలు నల్లించ
 డం, సిద్ధాంతాలు ప్రచారం చేయడమేకాదు, వాటిని ఆచరించి
 చూపుటచేత విద్యార్థులకు వీరిపై అపరిమితమైన అభిమానం,
 గౌరవం ఉండేవి. తనవిద్యార్థులను గోరాగారు ఎక్కువగా విజ్ఞాన
 యాత్రలకు తీసుకుని వెళుతూ ఉండేవారు. ఇలాంటి సందర్భాలలో
 వృక్షశాస్త్రం గురించేకాక దేశ, ప్రపంచ పరిస్థితుల గురించి,
 సమాజం గురించి ఎన్నో విషయాలు చెబుతూ ఉండేవారు.
 విద్యార్థులలో శీలసంపద అభివృద్ధి చెందాలంటే ఉపాధ్యాయు
 లకు విద్యార్థులకు క్లాసు రూమ్ లలోనేకాక బయటకూడా సన్ని
 హిత సంబంధాలు ఉండాలంటారు గోరా. అందుచేతనే కా లేజీ
 బయటకూడా తరచు విద్యార్థులు గోరాగారిని ఇంటివద్ద కలుసు
 కుంటూ ఉండేవారు. అందరూ కలిసి మెలసి అల్పాహారం,
 భోజనాలు చేసేవారు. ఎన్నో విషయాలు చర్చించేవారు. వారు
 వీరు అనే తేడా లేకుండా అన్ని కులాలవారు ఏకోదరులవలె
 కలసిపోయేవారు. ఇలా కలిసిమెలసి భోజనాలు చేసినప్పుడు
 కాకినాడ కాలేజీ బ్రహ్మసమాజ వాతావరణం కనుక చాలా
 మంది అంతగా పట్టించుకోకపోయినా, కొందరు పిల్లల సంరక్షకు
 లకు మాత్రం కష్టంగానే ఉండేది. ఒకసారి గోరాగారి విద్యార్థి
 యగు ఒక వైశ్యుడు అందరితో కలిసి భోజనంచేసి ఇంటికి
 వెళ్ళగా, ఈ విషయం తెలుసుకున్న వారి తాత మనుమణ్ణి
 పిలిచి మందలించాడట. ఆ మనుమడు 'తాతయ్యా ! అక్క
 డున్నవారందరూ బ్రాహ్మలే' అన్నాడుట. దానికి వ్యవహార

అయిన ఆ తాత “వైశ్యునితో కలిసి తిన్న బ్రాహ్మడు మాదిగ వాళ్ళతో కలిసి తినకుండా ఉంటాడా? అలాంటి బ్రాహ్మణునితో నువ్వెందుకు సహపం క్తిన కూర్చున్నావు?” అని కోప్పడినాడట. ఇలాంటి సంఘటనలు జరుగుతూ ఉండేవి.

విద్యార్థుల సహకారంతో గోరాగారు కొన్ని కొన్ని విషయాలపై నామాజికంగా ప్రయోగాలు చేసేవారు. వాటిలో పేర్కొనదగినది భిక్షుకవృత్తికి, శ్రమశక్తికి నిష్పత్తిలో తారతమ్యం కనుక్కొనుటకు చేసిన ప్రయత్నం. కాకినాడకు విమైశ్య దూరంలో చొల్లంగి అనేచోట గోదావరిపాయ ఒకటి వచ్చి సముద్రంలో కలుస్తుంది. అక్కడ సంవత్సరాని కొకసారి అమావాస్యనాడు సముద్రస్నానాలు చేస్తారు. అది చొల్లంగి అమావాస్య అని ప్రసిద్ధి. చుట్టుప్రక్కల ప్రాంతాలనుంచి జనం సముద్రస్నానాలకని అక్కడికి వస్తారు. తమ ప్రయోగానికని గోరాగారు దానిని ఎన్నుకున్నారు. తన విద్యార్థులలో నమ్మకస్తుల్ని 11 మందిని ఏరి తీసుకున్నారు. తనతో కలిపి 12 మంది. ఈ 12 మంది ఆరుగురుచొప్పున రెండుజట్లు అయినారు. ఒకజట్టు వారు తాళంగాని, సీలుగాని లేకుండా పైన కన్నంకొట్టిన డబ్బాలు తీసుకుని ‘ధర్మం, ధర్మం’ అంటూ బిచ్చం అడగడం. రెండవజట్టు వారు స్నానాలకు వెళ్ళే యాత్రీకుల మూటలు భద్రపరచి వారు స్నానంచేసి తిరిగిరాగానే జాగ్రత్తగా అప్పగించడం. ఇందుకుగాను వెకుళ్ళతో చిన్న గదిలాగ కూడా కట్టారు. మూటకు అర్థణా పుచ్చుకోవడం. అయితే ధర్మం అడగటానికి వెళ్ళినవారు, జనంలో ఒక్కరైనా “దేనికి ధర్మం? సీలు ఏది, తాళం ఏది?” అని ప్రశ్నిస్తారేమో చూడాలి. అలాంటివాడు

ఒక్కడు కనిపించినా పన్నెండుమందీ అట్టివానికి ఆలోచించి
 నందుకు సాష్టాంగప్రమాణం చెయ్యాలనుకున్నారు. ఉదయం
 6 గంటలకు రెండుజట్టులూ ఎవరిపనికి వారు పూనుకున్నారు.
 బిచ్చం అడుగుటకు వెళ్ళినవారు ఆరుగురూ పదిగంటలు కాకుం
 డానే తమ డబ్బాలు చిల్లరతో నిండిపోయాయని తిరిగివచ్చారు.
 ఒక్కరుకూడా ఏమిటి, ఎందుకు అని అడగలేదు. శ్రమశక్తి
 తీసుకున్న జట్టుకు ఆఖరిమూటవారు వచ్చి తమమూట తీసుకుని
 వెళ్ళేసరికి మధ్యాహ్నం 1 గంట అయింది. వచ్చిన డబ్బులు
 లెక్కబెడితే ఉదయం 6 నుంచి మధ్యాహ్నం 1 గంటవరకూ
 పనిచేసిన 6 గురు సంపాదన తొమ్మిదణాలు! ధర్మం అడిగిన
 ఆరుగురు 4 గంటలకూడా అవసరం లేకుండానే 14 రూపా
 యల చిల్లర సంపాదించారు. 6 గురు 7 గంటలు పనిచేస్తే
 9 అణాలు. 6 గురు 4 గంటలు బిచ్చమెత్తితే 14 రూపాయలు!
 ఇదీ మన దేశం ఇదీ మన సమాజం! విద్యార్థులందరికీ ఈ
 ప్రయోగం పెద్ద కనువిప్పు అయింది. 1931 లో సంగతి ఇది.
 దీనితర్వాత రైల్వేస్టేషనులో రెండురైళ్ళవద్ద 6 గురుకూలీలు
 గానూ, 6 గురు బిచ్చగాళ్ళుగానూ చేసి చూద్దామనుకున్నారు.
 కూలీగానూ, బిచ్చమెత్తగానూ వచ్చిన మొత్తం డబ్బు రైల్వే
 కూలీలకు ఇచ్చేస్తామని చెప్పినా, రైల్వే అధికారులు అందుకు
 అంగీకరించలేదు.

*

*

*

గోరాగారి ఆచరణ విద్యార్థులకు ఉత్సాహాన్ని కలిగిస్తూ
 ఉండేది. జాతీయోద్యమ ప్రభావంలో సిగరెట్లుమాని బీడీలుకా
 ల్చుమని, సిగరెట్లుత్రాగే విద్యార్థులకు గోరాగారు సలహాయచ్చే

వారు. ఇందుకుగాను బీడీకట్టలు తెచ్చి సాయంత్రంపూట, శలవ దినాలలోనూ విద్యార్థులు తన ఇంటికి వచ్చినప్పుడు గోరాగారు వారి ముందుపెట్టేవారు. విద్యార్థులు సిగ్గుపడకుండా తాను కూడా వారితో బీడీలు అప్పుడప్పుడు కాలేవారు.

ఇలాగే సిసీమాలకు వెళ్ళినప్పుడు తాను రిజర్వు తరగతి టికెట్టు కొనుక్కునికూడా విద్యార్థులెవరైనా క్రింది తరగతులలో కూర్చునిఉంటే వారివద్దకు వెళ్ళి కూర్చునేవారు. గోరాగారి ఇలాంటి ప్రవర్తన సమానత్వభావం అయితే కావచ్చుగాని, ఉపాధ్యాయుల ప్రతిష్ఠకు భంగకరంగా ఉందని భావించి సిసీమాలలో విద్యార్థులతో కలసికూర్చునుట గురించి కాలేజీ అధికారులు సరిజాయిషీ కూడా అడిగారు.

మన విద్యావిధానం మనిషినుంచి మనిషిని దూరంగా ఉంచడంలోనే ప్రతిష్ఠను చూస్తుంది. అంతేగాని విద్యార్థులను ఉత్తమ భావిపౌరులుగా తయారుచేయాలని ప్రయత్నించదు. గోరాగారు ఒకప్రక్క విద్యార్థులతో ఒక సోదరునిగా కలసిపోయినా రెండవప్రక్క తన క్లాసులో క్రమశిక్షణగాని, పరీక్షాఫలితాలుగాని ఏలోపం లేకుండా, ఇతరులు ఈర్ష్యపడేంత ఘనంగా విజయం సాధించారు. గోరాగారిదృష్టిలో ఉపాధ్యాయుని ప్రతిష్ఠకు అర్థంవేరు. కాలేజీ అధికారులదృష్టిలో అర్థంవేరు!

1930 ఉప్పు సత్యాగ్రహ సమయంనుంచీ సూటుమాని గోరాగారు ఖాదీపైజామా, లాల్చీవేయడం ప్రారంభించారు గదా. ఇదికూడా ఉపాధ్యాయుల హుందాతనానికి తగలేదని. కాలేజీ అధికారులభావన. 1931లో గోరాగారిపై 'డ్రెస్ రెగ్యు

లేపన్ను' పెట్టారు. అంటే సూటు, కోటు, టై, బూటు, హాటు తోరావాలి. లేదా పైజామాగాని, పంచెగాని కడితే లాంగ్ కోట్, తలపాగాతో రావాలి అని. ఈ డ్రెస్ రెగ్యులేషన్లు పెట్టగా గోరాగారు నల్లటిఖాదీలాంగ్ కోటు. తెల్లటిఖాదీతలపాగాతో కాలేజీకివచ్చారు, తనుగురువుగారి యెడల కాలేజీ అధికారులు చాలా అమానుషంగా ప్రవర్తిస్తున్నారని విద్యార్థులు భావించారు. మార్నాడు కాలేజీలోని బోలనీ విద్యార్థులందరూ తలపాగాలు చుట్టుకునివచ్చారు ! గోరాగారిపై విద్యార్థులకున్న ఆభిమానం అది.

గోరాగారు తన విద్యార్థులుచేసే పనులకు తానే బాధ్యత వహించి వారిని ఎప్పుడూ కాపాడుతూ ఉండేవారు. ఇలాంటి స్వీయ అనుభవ మొకదానిని గోరాగారి పూర్వ విద్యార్థి శ్రీ నందూరి పాలశంకరంగారు ఇలా వర్ణించారు—“ఏ వ్యవహారమందైనను తోడివారిని యిరికించి తాను మిగిలియుండు 'తాకిక ప్రవృత్తి' వీరిమం దిసుమంతయులేదు. పైపెచ్చు తమకు రవ్వంత ప్రమేయమున్నను పూర్తిబాధ్యత తనపైనే వైచుకుని నిలబడు ధీశాలి. 1932 లో మా కాలేజీ వార్షికోత్సవము జరిగినది. మోచర్ల రామచంద్రరావు పంతులుగారు అధ్యక్షులు. నేను బి. యస్.సి. స్టీనియర్ తరగతిలో నుండినది. ఉత్సవ సభలో నుండి అధ్యక్షులకు నా సంతకముతో నొక చీటీ పంపితిని. విద్యార్థిలోకమునకు సంబంధించి రెండవ రాండ్ టేబిల్ కాన్ఫరెన్సు విశేషములు తెలుపవలసినదని అందు కోరితిని. ప్రిన్సిపాలుగారి నియామకము ననుసరించి మా తరగతిని కాపలాకాయు

చున్న గురువర్యులకు చీటి ముందుగామాత్రము చూపి 'వల్లె' అన్నమీదట పంపిణీని. ఇది మాత్రమే వారికిగల సమేయము యీ విషయములో. చీటి ప్రిన్సిపాలుగారి చేతికి వెళ్ళినది. అది వారు చదువుకొని వాచిజేబులో భద్రపరచిరి. మొగము కంద గడ్డ చేసుకొనిరి. నా గుండె జారిపోయినది. తెల్ల వారుసరికి పెద్ద పుకారు. నేను క్రమశిక్షణను అతిక్రమించి కా లేజీ గౌరవమును గంగపాలు చేసినట్లట. నన్ను పరీక్షకు పంపరట. నన్నెందు చేయుదురట. ఈ వార్త గురువర్యులే స్వయముగా నావద్దకు వచ్చి వినిపించిరి. భయములేదని హెచ్చరించిరి. చీటిని తనకు ముందుగా చూపుటతో నా బాధ్యత తీరినదనియు, యందలి బాధ్యత పూర్తిగా తమదేయనియు, తన ఉద్యోగము పోయిన తరువాతగాని ప్రిన్సిపాలుగారు నామీద చర్య తీసుకొనలేరనియు చెప్పి అభయమిచ్చిరి. గురువుగారి న్యాయబుద్ధికి, ధైర్యసాహసములకు ఆశ్చర్యచకితుడనై అట్టి దెవుడు జరగదని మాత్రమంటిని. ఆ సాయంత్రమే పూర్వవిన్యాయ వార్షికోత్సవసభ జరిగినది. అందు ప్రిన్సిపాలుగారు నన్ను దుర్యబట్టుకొనిరి. ఘాటుగా నా తప్పిదమును విమర్శించిరి. క్రమశిక్షణచర్య తప్పదనిరి. ఒక్కమ్మడి గురువర్యులులేచి తమ సమ్మోహననే చీటి పంపబడినదనియు, బాధ్యత తనదనియు చెప్పుటకు సభాపీఠము వైపునకు పోబోవుచుండగా బ్రతిమాలుకొని, నేను సంకల్పించి చేసినదానికి వారు బాధ్యులు కారని, నావ్యక్తిత్వమును మరుగు పరచవలదని సభాప్రాంగణమునుండి మరల్చుకొని పోణిని. కాని డిరిమిలా నాకు తెలియకుండగనే తమ బాధ్యతను ప్రిన్సిపాలు గారికి యెరుకపరచుకొని వారి అగ్రహమునకు పాత్రులైరి.

ఇట్టి ఘట్టములే వారు కాలేజీ ఉద్యోగము వదులుకొనుటకు దారితీసినవని వినికెడిది.”*

శ్రీ పాల శంకరంగారు వర్ణించినటువంటి ఘట్టాలు గోరా గారి జీవితంలో ఎన్నో ఉన్నాయి. ఆ రోజుల్లో ఏ విద్యార్థిలో నైనా జాతీయభావాలు, స్వతంత్రభావాలు, ఆత్మాభిమానము కనబడితేచాలు “నువ్వు బోటనీ విద్యార్థివా?” అని అడగడం పరిపాటి అయింది. విద్యార్థులు కూడా స్వాభిమానముతో ‘అవును’ అని చెప్పేవారు. గోరాగారు తన విద్యార్థులలో అంతటి ఆత్మవిశ్వాసాన్ని నింపారు.

*

*

*

1932 నాటికి ఉప్పసత్యాగ్రహంలో అరెస్టు అయిననా యకుల విడుదల ఆగంభమైంది. శ్రీమతి గుమ్మడిదల దుర్గాబాయిమ్మగారు (ఇప్పటి దురాబాయిదేశముఖ్) కూడా విడుదలై వచ్చారు. అప్పటికే సర్దార్ బాయమ్మగారు సరోజినీనాయుడు, కమలాదేవి చటోపాధ్యాయవలె దేశమంతటా స్వాతంత్ర్యసమరంలో గొప్పనాయకురాలుగా ఖ్యాతినార్జించారు. ఆంధ్రదేశమంతటా ఆబాలగోపాలం ఆమెపేరు స్మరిస్తూఉండేవారు. ఆ రోజులలో ఆంధ్రదేశంలో స్త్రీలు పెద్దగా చదువుకొనుట తక్కువ. అలాగే దుర్గాబాయిమ్మగారు కూడా మామూలు తెలుగు చదువేచదువుకున్నారు. హిందీని బాగా అభివృద్ధిచేసుకున్నారు. తమ ఆస్తి సంతనూ జాతీయోద్యమానికి ఖర్చుచేసి త్యాగం, ధైర్యం, పట్టుదలతో స్వాతంత్ర్యోద్యమంలో నాయకత్వం వహించారు.

* శ్రీ గోరా అభినందన సంచిక.

జై_లునుంచి తిరిగివచ్చిన తర్వాత ఆమె ఇంగ్లీషు చదువుకోవా
లనుకున్నారు. కాని ఎలా? దుర్గాబాయిమ్మగారికి అన్నవరస
యగు దగ్గర బంధువు గోరాగారి సహపాతి. దుర్గాబాయిమ్మ
గారి సోదరుడు గోరాగారి విద్యార్థి. అప్పటికే గోరాగారి
జాతీయభావాలు, విప్లవాచరణ మొదలైనవాటి గురించి ఆమె
వినియున్నారు. గోరాగారే ఆమెకుతగిన ఉపాధ్యాయుడు కాగల
రని నిర్ణయించుకున్నారు. అయితే దుర్గాబాయిగారికి చదువు
చెప్పడమంటే సామాన్యంకాదు. చదువనే మిషతో స్వాతం
త్రోద్యమ సందర్భంలో ఏమైనా కుట్ర పన్నుతున్నారని పోలీసు
లకు అనుమానం రావచ్చు. కనుక ఎలాంటి పరిణామాలకైనా
సిద్ధపడాలి. దుర్గాబాయిమ్మగారి సోదరులు గోరాగారిని సంప్ర
దించగా గోరాగారు సంతోషంతో అంగీకరించారు. గోరాగారు
స్త్రీవిద్య పక్షపాతి కనుక, తా నామెను బెనారెస్ మెట్రిక్ కి
పంపుతానని, అయితే ఎం. ఏ. వరకూ చదువుతానని ఆమె
మాట యివ్వాలనీ కోరారట. ఆమె అలాగే మాట యిచ్చా
రట. ఇద్దరూ తమ తమ మాటలు నిలబెట్టుకున్నారు. గోరాగారు
ఆమెను 1934 లో బెనారెస్ మెట్రిక్ కు పంపారు. తర్వాత
ఆమె ఎం. ఏ; బి. యల్. చదివారు. దుర్గాబాయిమ్మగారితో
పరిచయంవల్ల గోరాగారు రాజకీయ రంగానికి మరింత సన్ని
హిత మయ్యారని చెప్పవచ్చు.

*

*

*

1932 నాటికి బహిరంగంగా కాకపోయినా, మిత్రుల
గోష్టులలో నా స్త్రీకత్వం గురించి తన అభిప్రాయాలు గోరా

గారు స్వప్నంగానే చర్చిస్తూ ఉండేవారు. ఒకసారి కాకినాడలో
 మంత్రిప్రగడవారి సత్రంలో విగ్రహారాధన కూడునా, కూడదా?
 అనే విషయమై సనాతనులు ఒక చర్చను ఏర్పరిచారు. విగ్రహ
 రాధన అవసరమని వాదించినవారికి శ్రీ కాశీభట్ల బ్రహ్మయ్య
 శాస్త్రిగారు నాయకత్వం వహించారు. శ్రీ శాస్త్రిగారు అర్ష
 విద్యా ప్రవీణులు, గొప్ప తర్కశాస్త్ర వేత్తలు. విగ్రహారాధన
 కూడమని బ్రహ్మసమాజీకులు చాలామంది వాదించారు.
 వీరిలో శ్రీ పెద్దాడ రామస్వామిగారు, ప్రిన్సిపాలు వేమూరి
 రామకృష్ణరావుగారు ప్రముఖులు. ఈ సమావేశం ఐదురోజుల
 పాటు జరిగింది. సమావేశానికి అటు సనాతన పండితులు ఇటు
 బ్రహ్మసమాజీకులు చాలామంది హాజరై నారు. కా లేజీ పాలక
 వర్గము, విద్యార్థులుకూడా ఈ సమావేశానికి హాజరయ్యారు.
 చర్చ చాలా తీవ్రంగా సాగింది. చివరిరోజు కాబోలు, గోరా
 గారుకూడా మాట్లాడారు. భగవంతుడే లేనప్పుడు అతను
 సాకాదుడా, నిరాకాదుడా అని చర్చించుటలో అర్థం లేదన్నారు.
 ఈ చర్చ ఎండమావిలోని నీరు మోకాలులోతా, నడుంలోతా
 అని వాదించుకున్నట్లుంది అని చెప్పి, దైవం అబద్ధమని, అది
 ఒక భావమనీ, మానవకల్పిత భావమనీ గోరాగారు చెప్పారు.
 ఇంకేముంది అటు సనాతనులకు, ఇటు బ్రహ్మసమాజీకులకు
 కూడా గోరాగారి ఈ మాటలు తీవ్రంగా కనిపించాయి. తమ
 కా లేజీ అధ్యాపకుడే ఇలా మాట్లాడడమా అని కా లేజీ అధి
 కారులు కలతచెందారు. అయినా గోరాగారు చలించలేదు.
 దైవం మానవకల్పితమైన ఊహ, అబద్ధం అనే తన భావాన్ని
 గోరాగారు బహిరంగంగా చెప్పడం అదే ప్రథమం.

కా లేజీ విద్యార్థులు కొందరు విడిగా ఒక లాజీ నడుపు కుంటూ ఉండేవారు. తమ లాజీతరపున 'ది క్రిటిక్' అనే వ్రాత పత్రిక ఒకటి ప్రచురించేవారు. ఆ పత్రిక సుమారు 20 కార్బన్ కాపీలుతీసి ముఖ్యమైన క్లబ్బులలోనూ, లైబ్రరీలలోనూ పెట్టే వారు. అలాగే కా లేజీలో కూడా ఒక వ్రతి యిచ్చేవారు. 1932 చివరలో గోరాగారు ఆ పత్రికలో "On the Conception of God" అని ఒక చిన్న వ్యాసం వ్రాశారు. అందులో దైవం అబద్ధమనీ, అయితే అది ఒక ఉపయోగకరమైన అబద్ధమనీ, తనకు తెలీని విషయాలను దైవస్పృష్టి అని చెప్పి సంతృప్తి చెందుటకు, సమాజంలో నీతిని పెంపొందించుటకు, లలి తకళలు - సాహిత్యం అభివృద్ధి అగుటకు దైవభావం ఉపయోగ పడిందనీ; ఎంతఉపయోగం ఉన్నప్పటికీ అది అబద్ధంకనుక, అబద్ధాన్ని మూఢంగా నమ్ముటచే మానవులు కాష్టాలపాలు అవు తున్నారనీ గోరాగారు వ్రాశారు. ఆంగ్లంలో వ్రాసిన ఆవ్యాసం చాలచిన్నదే. కాని అది కాకినాడలోని మేధావులకు చిచ్చు పెట్టినంత పనిచేసింది.

1932 నవంబరు వరకూ డాక్టర్ వేమూరి రామకృష్ణా రావుగారు ప్రిన్సిపాల్ గాఉండేవారు. నవంబరులో ఆయన రిటైర్ అయిపోయారు. రామకృష్ణారావుగారు ప్రిన్సిపాల్ గా ఉన్నప్పుడు ఉపాధ్యాయుని కా లేజీజీవితంవరకే ఆయన శ్రద్ధగా చూచేవారు. క్లాసులో క్రమశిక్షణ, మంచి ఫలితాలు కా లేజీతో సత్సంబంధాలు - వీటిగురించే ఆయన పట్టించుకుని, వ్యక్తిగత భావాలకు స్వేచ్ఛ వదిలేవారు. అందుచేతనే గోరాగారి నాస్తిక భావాలు గురించి

ఆయనకు తెలిసికూడా వ్యక్తిగత స్వేచ్ఛకు ఉదారంగా వదిలి వేసేవారు. గామకృష్ణారావుగారి తర్వాత శ్రీ పెద్దాడ రామ స్వామిగారు ప్రిన్సిపాలు అయినారు. ఆయన దృష్టికి 'క్రికెట్' లోగోరాగారు వ్రాసిన వ్యాసం వచ్చింది. గోరాగారిని పిలిచి ఈ ఆభిప్రాయాలు మార్చుకోవలసిందిగాకోరారు. కాని గోరా గారు ఏమీ సంకోచంలేకుండా - "అవినానిశ్చితాభిప్రాయాలు. వాటినిమార్చుకునే ప్రసక్తిలేదు. ఇతరులు హిందులుగా, మహమ్మదీయులుగా, క్రైస్తవులుగా తమ తమ అభిప్రాయాలు కలిగి ఉండుటను మీరు వ్యతిరేకించుట లేకుండా. వారు తమ తమ అభిప్రాయాలను ప్రచారం చేస్తున్నట్లే నేనూ నా అభిప్రాయాలను ప్రచారంచేసుకుంటాను. కాలేజీలో నేనేమీ నా స్థిరత్వం బోధించుటలేదు కాలేజీలో నేను బోటనీయే చెబుతున్నాను. కాలేజీకి సంబంధించినంతవరకూ విద్యార్థుల క్రమశిక్షణలోగాని, నావిషయంలో ప్యాసుఫలితాల యందుగాని ఏమైనా లోపం ఉంటేచెప్పండి." అని స్పష్టం చేశారు.

గోరాగారినుంచి ఇంతకంటే భిన్నంగా ఎలా ఆశిస్తారు? అప్పటికే నా స్తికునిగా గోరాగారి ప్రవర్తనవల్ల విద్యార్థులలో ఆత్మవిశ్వాసం, ఆత్మాభిమానం, స్వతంత్రభావాలు ఏర్పడ్డాయి. ఈపరిణామాన్ని కాలేజీఅధికారులు హర్షించలేకున్నారు. ఇప్పుడు 'క్రికెట్'లోని వ్యాసం వారికి ఒక ఆయుధంగాదొరికింది. ముందు జరగబోయేదేమిటో అందరికీ స్పష్టంగా తెలుసు. 1933 ఏప్రిల్ 1 న తేదీన కాలేజీ అధికారులనుంచి గోరాగారికి శ్రీముఖం

అందింది. అది మూడు నెలల నోటీసు. జూలై 1 వ తేదీ నుంచి ఇక కాలేజీకి రానక్కర లేదని.

ఓ సం||రాలు పనిచేసిన కళాశాల ! అంతకుముందు తాను చదివిన కళాశాల. ప్రశీ చిన్న వస్తువు తన చేతులతో నిర్మించిన బోటనీ లేబరేటరీ ! అన్నిటికీ దూరం. అయితే నేమి తాను నమ్మిన ఆదర్శాలకు దూరం కావటంలేదు ! ఇటుక సున్నంతో కట్టి కాలేజీ భవనాలకు దూరం కావచ్చు; కాని తన విద్యార్థుల ప్రేమాభిమానాలకు ఎప్పుడు సన్నిహితమే !



సోషలిస్టు ప్రయోగం

విధేన్సు మహా నగరంలో వీధులవెంట తిరుగుతూ, మూఢంగా దేనినీ సమ్మవద్దు అనీ, అన్యాయం-అక్రమం ఎక్కడ ఉన్నా ఎదిరించమనీ తన తరంలోని యువకులకు ప్రబోధించాడు సోక్రటీసు. ఆనాటి దైవభావం, మూఢనమ్మకంగా మారింది కనుక తానా దైవాన్ని అంగీకరించను అన్నాడు సోక్రటీసు. తర్వాత విచారణలో అతనిపై నాస్తికుడని ఆరోపించబడితే— “నేను నాస్తికుణ్ణికాను. అయితే మీరందరూ నమ్మే దైవం వేరు. నేను నమ్మే దైవం వేరు.” అని స్పష్టంకూడా చేశాడు. అయినా నాటి పరిపాలకులు, సంఘపెద్దలు సోక్రటీసు నూతన భావాలను అంగీకరించలేదు. విషం త్రాగి మరణించాలనే శిక్ష విధించబడింది.

పంథొమ్మినవ శతాబ్దంలో ఆంగ్ల సాహిత్యంలో కవికుల చంద్రుడు పెర్సీ బైసీ షెల్లీ. స్వతంత్ర ఆలోచనాపరుడుగా షెల్లీ ప్రసిద్ధి. విద్యార్థిగా నున్నపుడు షెల్లీ ఆలోచనాధోరణి దైవం ఉనికిపై పురోయింది. ఆక్స్‌ఫర్డ్ విశ్వవిద్యాలయంలో చదువుతూ ఉండగా “The Necessity of Atheism” —నాస్తిక తావశ్యకత— అని ఒక వ్యాసం 1811 లో వ్రాసి ప్రచురించారు. అందులో ఏ ప్రమాణరీత్యా చూచినా దైవం ఉనికి సందేహస్పదం అని ప్రకటించాడు. అంతే! తత్వశాస్త్రాలు, విజ్ఞానశాస్త్రాలలో నూతన పరిశోధనలను ప్రోత్సహించే విద్యాసంస్థకూడా షెల్లీ వ్యాసాన్ని, స్వతంత్ర ఆలోచనను సహించలేకపోయింది. షెల్లీ

ఆక్స్ఫర్డ్ విశ్వవిద్యాలయంనుంచి వెళ్ళగొట్టబడ్డాడు.

మార్కు గొప్ప తత్వశాస్త్ర పండితుడు. హెగెల్ శిష్యుడు. అతని పాండిత్యానికి ప్రేమించి ఒక జమిందారు కూతురు మార్కుని వివాహమాడింది. తాత్వికంగా భౌతిక వాదం గురించి, ఆర్థికంగా కార్మికులు - యజమాని సంబంధాల గురించి స్వతంత్రంగా ఆలోచించ సాగాడు. స్వ దేశమైన జర్మనీ అతన్ని దేశంనుంచి వెళ్ళగొట్టింది. స్వాతంత్ర్యం - సమానత్వం - సాభాత్రం అనే సిద్ధాంతాలతో విప్లవం సాధించిన ఫ్రాన్సు కూడా అతన్ని బహిష్కరించింది. చివరకు లండన్లో తల దాచుకుని నికృష్టమైన పేదరికంలో మార్కు అతి దైన్యంగా జీవితం గడపవలసి వచ్చింది.

మహనీయుల కృషిద్వారా సమాజం నిరంతరం పురోగమిస్తున్నా, ఎప్పుడోకప్పుడు మౌఢ్యంలో చలికిలబడి కూర్చుంటుంది. తాతల మౌఢ్యాన్ని నిరసించేవారు మనుమల అభ్యుదయాన్ని హర్షించలేకున్నారు. ఇది మానవచరిత్రలో మాటి మాటికి కనబడుతున్న విషయం. గోరాగారి సందర్భంలోనూ అంతే జరిగింది. సనాతన ధర్మంపై గొడ్డలి తీసుకుని విరుచుకు పడిన బ్రహ్మసమాజీకులు గోరాగారి భావాలను హర్షించలేక పోయారు. ఆయనను ఉన్యోగంలోనుంచి తొలగించారు.

తన భావాలకు ఈ మూల్యం చెల్లించక తప్పదని గోరాగారికి తెలిసినా, ఇంత అకస్మాత్తుగా అది వచ్చి మీదపడుతుందని ఊహించలేదు. అయినా వచ్చిన పరిణామాన్ని చూచి భయపడి వెనక్కు తగ్గే ప్రసక్తి లేదు. దైర్యంగా ఎదుర్కో

వలసిందే. 1933 లో కా లేజీనుంచి తొలగింపబడిననాటికి గోరా గార్కి ముగ్గురు సంతానం. పెద్దకుమార్తె మనోరమ, పెద్ద కుమారుడు లవణం తర్వాత గాంధీ-ఇర్విన్ ఒడంబడిక అనంత రం పుట్టిన కుమార్తె - మూడవ సంతానానికి మైత్రీ అని పేరు పెట్టారు. ఆ రోజుల్లో రెండువందలకు పైగా సంవాదిస్తున్న ఉద్యోగం ఒక్కసారి పోయేసరికి గోరాగారు ఆలోచనలోనే పడ్డారు. డబ్బు కూడబెట్టే అలవాటులేదు కనుక పెద్ద బ్యాంకు బాలన్సుకూడా లేదు. కుటుంబ బాధ్యతేకాక కొంతమంది విద్యా ధులకుకూడా గోరాగారు సహాయంచేస్తూ ఉన్నారు. వారిసంగతి ఏమాత్రం అనే ఆలోచన ఎక్కువైంది. అందులో ఒక విద్యార్థికి, అతను ఎం. ఎస్.సి. పూర్తిచేసే వరకూ సహాయం చేస్తామని మాట ఇచ్చి ఉన్నారు. ఆయన ఇంకా ఒక సంవత్సరం చదవ వలసి ఉంది. అయినా తాను చదువు మానేస్తానని; తన గురించి ఆలోచించ వద్దుఅనీ గోరా సరస్వతిగార్లకు చెప్పాడట. కాని అతని చదువు కొనసాగి తీరుతుందనీ, ఏ విధంగానూ నిరుత్సాహ పడవద్దనీ అభయమిచ్చారు. సరస్వతిగార్కి వివాహ సమయంలో పెట్టిన నగలు ఆమె ధరించకపోయినా ఇంకా అలాగే ఉన్నాయి. వాటిని అమ్మి, ఆ విద్యార్థి చదువుకు అవసరమైన డబ్బు ఇచ్చి, తన విద్య కొనసాగించి ఘనవిజయం పొందమని ఆశీర్వాదించి పంపారు. గోరాగారు తన విద్యాధులయెడ చూపిన ప్రేమాభిమానాలు - బాధ్యతకు ఇది ఒక నిదర్శనం. నేటికీ తమ సహచరులయెడ నారు ఇట్టి బాధ్యతాయుతవైఖరినే అవలంబిస్తారు.

గోరాగారు తమ కుటుంబ పోషణకై వెంటనే చేయగలిగింది ఉపాధ్యాయవృత్తి. అందుచేత గోరాగారి పాతవిద్యాధులు

తాము పూర్తిగా సహకరిస్తామనీ, ఒకట్యుటోరియల్ కా లేజీని నడుపుదామనీ సలహా ఇచ్చారు. ఇందుకు బాధ్యత మీదవేసుకుని తీవ్రంగా కృషిచేసినది గోరాగారి పూర్వవిద్యార్థి (కీ. శే.) శ్రీ ముప్పిడి భాస్కరరామారావు. భాస్కరరామారావుగారు అప్పటికి బి. ఎస్.సి. ప్యాస్సైనారు. అప్పటికి ఆంధ్రదేశములో నాటకాలలో స్త్రీ పాత్రలు వేసి దుఃఖిరసాన్ని మెప్పించుటలో సాటిలేని వారుగా పేరుపొందిన ముప్పిడి జగ్గరాజుగారిపుత్రులు. జగ్గరాజుగారికి గోరాగారంటే అమితమైన అభిమానం. భాస్కరరామారావుగారికి విపరీతమైన గురుభక్తి. అందుచేత మంచి జీతగిరాగల ఉద్యోగంలోనికి వెళ్ళే యోగ్యత ఉన్నప్పటికీ తన కుమారుడు గోరాగారికి కుశభుజంగా నిలవడాన్ని జగ్గరాజుగారు హర్షించి ప్రోత్సహించారు. గోరా - భాస్కరరామారావుగార్ల సన్నిహితత్వాన్ని గురించి కొంతమంది విచిత్రంగా అనుకున్న సంఘటన ఒకటుంది. భాస్కరరామారావు తెల్లగా అందంగా ఉండేవారు. స్వచ్ఛమైన ఉచ్చారణ, మంచి మర్యాదగల ప్రవర్తన - అలవాట్లు. దీనితో గోరాగారికి కులాభిమానం ఆపాదించి కొందరు ప్రచారం చేశారు. “నువ్వు బ్రాహ్మణుడివి కనుక ఆయన అంత సన్నిహితంగా చేరదీశారు” అని కొందరు భాస్కరరామారావు మొహంముందు అన్నా ఆయన నవ్వి ఏమీ సమాధానం చెప్పకుండా ఊరుకునేవారు. కొంతకాలానికి భాస్కరరామారావుగారు ‘కాపు’ కులానికి చెందినవారని తెలియగా తమ తొందరపాటుకు వారెంతో సిగ్గుపడి, పశ్చాత్తాపపడ్డారు.

1933 జూలైలో ఆంధ్ర ట్యుటోరియల్ కా లేజీ ప్రారంభం

భించబడింది. గోరాగారు, భాస్కరరామారావుకాక, మరి 12 మంది ఉపాధ్యాయులు. వీరిలో 10 మంది గోరాగారి పూర్వ విద్యార్థులే. ఈ ట్యుటోరియల్ కాలేజిని సోషలిస్టు ఆదర్శాలపై నడిపారు. కాలేజిలో పూర్వీకులు ఎవరూ లేరు. గదులు ఊడవడం మంచిసీళ్లు పెట్టడం నుంచి అన్ని పనులూకూడా 14 మంది ఉపాధ్యాయులూ వంతులువారీగా చేసేవారు. ప్రతినెలావచ్చినా ఆదాయం ఖర్చుపోను మిగిలినది 14 మంది ఉపాధ్యాయులూ సమానంగా పంచుకునేవారు. నెలకు ఒకొక్కరికి రు. 25 - 30 లు మధ్యలో వచ్చేది.

ట్యుటోరియల్ కాలేజి స్వతంత్రజీవనం కావడంతో ఇతర బంధనాలు వీటిపై గోరాగారికి. అందుచేత దుర్గాబాయిమ్మగారు చేసిన సంఘసేవా కార్యక్రమాలలో గోరాగారు ఎక్కువసమయమిచ్చి పాల్గొనేవారు. అప్పటికి వీరేశలింగంగారు ఎంతకృషి చేసినప్పటికీ ఇంకా విధవాపునర్వివాహాలు పెద్దసమస్యగానే ఉండేవి. దుర్గాబాయిమ్మగారు ఈ సమస్యపై తీవ్రంగా కృషిచేస్తున్నారోజులవి. ఉప్పాడకు చెందిన పుత్తల సత్యనారాయణగారు, వారితల్లితండ్రులుదుర్గాబాయిమ్మగారితో కలసి ఈ సంస్కరణకుతోడ్పడుతూఉండేవారు. పుత్తల సత్యనారాయణగారు మారు వేషాలలో వెళ్లి, ఎక్కడైనా విధవలు పునర్వివాహం చేసుకోవాలనే కోర్కె ఉన్నప్పటికీ, కుటుంబ కట్టుబాట్లతో బయటకు రాలేని స్థితిలో ఉంటే, అలాంటివారిని కలుసుకుని రహస్యంగా ఇంటినుంచి తప్పించి తీసుకువచ్చేవారు. వారందరికీ ఆశ్రయం దుర్గాబాయిమ్మగారి ఇల్లు. వివాహం బహిరంగంగానే జరిగేది. గోరా, సరస్వతిగార్లు అలాంటి వివాహాలకు హాజరవుతూ,

వధూవరులను తమ ఇంటికి భోజనానికి పిలిచి సత్కరించేవారు. ఎవరు సాంఘికంగా వెలిపడ్డా గోరాగారు వారిని ఆహ్వానించి పదిమంది స్నేహితులతో విందు చేసేవారు. ఈ విధంగా సంఘ సంస్కరణలో ముందుకు వచ్చేవారికి అభయ మిచ్చేవారు.

ఆ సంవత్సరమే గాంధీజీ హరిజన యాత్రలో ఆంధ్ర దేశం వచ్చారు. సాంబమూర్తిగారు, మగ్గాబాయమ్మగారు, బ్రహ్మజోష్యుల సుబ్రహ్మణ్యంగారు, రంగయ్యగారు తూర్పు గోదావరిజిల్లా ఏర్పాట్లు చూచారు. అప్పుడు కాకినాడ, రాజమండ్రి, సీతానగరంలో గాంధీజీకి ప్రైవేటు వాలంటీర్లలో ఒకరుగా గోరాగారు పనిచేశారు. గాంధీజీని, వారి దినచర్యను సన్నిహితంగా చూచుటకు గోరాగారికి లభించిన తొలి అవకాశమది. అప్పటికి గాంధీజీ మహాత్ముడై 13 సంవత్సరాలు అయింది. అయినప్పటికీ ఆయన ప్రజలకు అతి సన్నిహితంగా మనలేవారు. అప్పుడు కొవ్వూరు స్టేషనులో రద్దీగాడున్న రి వ తరగతి రైలుపెట్టెలో ఎక్కడం గోరాగారు చూచారు. గాంధీజీ ఎక్కగానే అందులో కూర్చున్నవారు లేచి గాంధీజీకి ఒక బల్ల ఖాళీచేసి ఇచ్చారు. గాంధీజీ సామాన్యులగు తమతో కలిసి ప్రయాణం చేయడం వారికెంతో సంతృప్తి, సంతోషాన్ని కలిగించింది. గాంధీజీకి స్పెషల్ కంపార్టుమెంటులు, స్పెషలు రైళ్ళు 1942 ఉద్యమం తర్వాతనే. అంతకుముందు మామూలు జనంతోనే కలిసి కూర్చునేవారు. నిరాడంబర జీవనంలో తన కార్యకర్తలకు గాంధీజీ ఉత్కృష్టమైన ఆదర్శం చూపారు. కాని గాంధీజీపేరు చెప్పుకుని అధికారం సంపాదించినవారికి గాంధీజీ చూపిన ఆదర్శం మాత్రం ఎక్కడం లేదు.


ఉద్యోగంలోనుంచి తొలగించిన తర్వాత నా స్థితిగతులు
గురించి గోరాగారు ఇంకా అధికంగా కృషి ప్రారంభించారు.
ఆరోజుల్లో కాకినాడకు ఎక్కువగా స్వాములవార్లువచ్చి ఉపన్యాసాలు
ఇస్తూ ఉండేవారు. గోరాగారు ఆ సమావేశాలకు వెళ్ళి
స్వాములవార్లను ప్రశ్నలువేసి చర్చించేవారు. చాలామందికి
కోపం వచ్చేది. కొంతమంది గోరాగారిని దూషించేవారు. మరి
కొంతమంది గోరాగారిని తప్పించుకునేవారు. అప్పుడు మూఢ
భక్తులు వెరికోపంలో గోరాగారిమీద ఏమైనా దౌర్జన్యం
చేస్తారేమోనని భయం కూడా ఉండేది. అందుచేత వైశ్య
యువజన సంఘం యువకులు గోరాగారికి ఎప్పుడూ అండగా
ఉండేవారు. ఆ సంఘంలోని చాలామంది గోరాగారి పూర్వ
విద్యార్థులే.

ఒక ప్రక్క వివిధ రంగాలలో స్వేచ్ఛగా గోరాగారు
పురోగమిస్తున్నప్పటికీ వారి మిత్రులు చాలామంది గోరాగారికి
ఉద్యోగం తీసివేయుటలో అన్యాయం జరిగిందని భావించారు.
ఆ రోజుల్లో ఇప్పుడు భారతదేశం రాష్ట్రపతిగా ఉన్న డాక్టర్
సర్వేపల్లి రాధాకృష్ణగారు ఆంధ్ర విశ్వవిద్యాలయం వైస్
ఛాన్సలర్ గా ఉండేవారు. గోరాగారు గొప్ప ఆచార్యునిగా పేరు
పొందడంచేత యూనివర్సిటీ అంతా వారు బాగా తెలుసు.
తాత్వికునిగా భావస్వాతంత్ర్యాన్ని, విద్యావేత్తగా స్వతంత్ర
ఆలోచనాశక్తిని ప్రేమించే రాధాకృష్ణ గోరాగారికి అన్యాయం
జరిగిందని బాధపడి ఆయన యెడల సానుభూతి చూపారు. ఒక
ప్రక్క రాధాకృష్ణగారు శ్రద్ధతీసుకోవడం, మరొక ప్రక్క ఆంధ్రదేశంలో
వివిధకాలేజీలలో ఉన్న ప్రముఖులు గోరాగారికి ఏదేనా


కాలేజిలో స్థానం కల్పించాలని పూనుకోవడంతో గోరాగారు మరికొంత కాలంవరకూ విద్యారంగానికి సేవచేయగల సదవకాశం లభించింది. బందరు హిందూ కళాశాల ప్రెసిపాలు శ్రీ కాజ శివరామశృణ్ణారావుగారు, కాలేజి కమిటీ సభ్యులు గోరాగార్ని తమ కాలేజీకి తీసుకరావాలని తీవ్రంగా ప్రయత్నించారు. అయితే తమకాలేజిలో వృక్షశాస్త్రంలేదు. గోరాగారిని తీసుకువచ్చుటకొరకు వృక్షశాస్త్ర ప్రారంభించ గలిచారు. కాలేజిలో కొత్తశాఖ దేనిని ప్రారంభించాలన్నా యూనివర్సిటీ కమిషను ఒకటి పరిశీలించి అంగీకరిస్తూ రిపోర్టు పంపాలి. మద్రాసు విశ్వవిద్యాలయానికి చెందిన డాక్టర్ ఏకాంబరం కమిషన్ గా వచ్చారు. వారికి గోరాగారు చాలాసన్నిహితులు. విద్యారంగంలో స్వతంత్రభావాలు కలిగియున్నందుకు గోరాగారికి అన్యాయం జరిగిందని అందరికీ తెలిసినదే. కనుక లాంఛనాలన్నీ అతి త్వరగా పూర్తియ్యవలసి. 1934 విద్యాసంవత్సరం నుంచే బందరు హిందూ కళాశాలలో బోటనీశాఖ ప్రారంభించుటకు నిర్ణయం జరిగింది. అప్పుడు గోరాగారు ట్యుటోరియల్ కాలేజి ఇతర మిత్రులకు అప్పగించి, 1934 జూలైలో బందరు హిందూకళాశాలకువచ్చారు. ఇది గోరాగారికీ, విద్యారంగంలో భావస్వాతంత్ర్యం నిలువాలని ప్రయత్నించినవారికీ ఘనవిజయం.



64 A




(10)



(9)

64B



(11)

(9-సి)

బందరు రాక : నూతన కాలేజీకై కృషి.

గోరాగారు 1934 లో బందరు హిందూ కాలేజీలో ప్రవేశించారు. డాక్టరు పట్టాభిసీతారామయ్యగారు, కృష్ణాపత్రిక సంపాదకులు ముత్తూరి కృష్ణారావుగారు మొదలైనవారి కార్యక్షేత్రం అది. భారతదేశంలో ఆంగ్లేయులు తొలిగా కాలూనిన భూమి అది. ఆంధ్రదేశంలో తొలికళాశాల నోబుల్ కాలేజీ ప్రారంభించబడిన పట్టణమది. భారతదేశంలో గాంధీజీ ఉద్యమం ఆరంభమగుటకు ముందే జాతీయ విద్యావిధాన, వృత్తివిద్యాశిక్షణ ప్రాధాన్యతను గుర్తించి శ్రీ కోపలై హను మంతరావుగారు దక్షిణాది కింతకూ తొలి జాతీయ కళాశాలను స్థాపించిన ప్రదేశ మది. గోరాగారి రాకతో నాస్తికత్వం వ్యాపింప జేయుటకు కూడా అది కేంద్రమైంది.

గోరాగారు బందరు వచ్చిన ఆరునెలలకే వారి మేనత్త యగు జోగమ్మగారు సుమారు 75 సంవత్సరాల వయస్సులో గోరాగారివద్దనే మరణించారు. జోగమ్మగారు చిన్నతనంలోనే వితంతువు కావడంతో, తన తమ్ముడగు వెంకట సుబ్బారావు గారివద్దనే ఉండిపోయారు. సుబ్బారావుగారి పిల్లలందరూ ఆమె వద్దనే పెరిగారు. అందులోనూ గోరాగారంటే ఆమెకు పిచ్చి ప్రేమ. గోరాగారు కోయంబత్తూరులో కాపురం పెట్టినప్పుడు ఈమె వారివద్ద ఉన్నారు. కాకినాడలో కలిసే ఉన్నారు. గోరా గారు బందరు రావడంతో జోగమ్మగారు కూడా తన మేనల్లుని వద్దకు వచ్చారు. గోరాగారు జోగమ్మగారిని బెదిరించి లొంగ దీసిన సంఘటన ఒకటి ఉంది. జోగమ్మగారు మొదటినుంచీ

పూజాపునస్కారాలు చేస్తూ ఉండేవారు. ఆమెకు కామేశ్వరమ్మ 'దేవత' పూనేదట. ఆ సమయంలో అవి చెయ్యమనీ, ఇవి చెయ్యమనీ తెగ ఆజ్ఞాపించి అధికారం చెలాయించేవారు. 'దేవత' యందు విపరీతమైన భక్తిగల సుబ్బారావుగారు తన అక్క చెప్పినట్లల్లా చేసేవారు. చిన్నప్పుడు పిల్లలందరూ కూడా ఆమె ఆజ్ఞలను అనుసరించేవారే. అవి కోరంటికపు రోజులు అవడంతో గోరాగారి తల్లి రాజ్యలక్ష్మిగారు ఎంతచేసినా, కామేశ్వరమ్మ పూనకం పేరుతో ఆమెను ఇంకా రాచి రంపాన పెట్టేవారు. చిన్నప్పుడు సహించినా, నాస్తిక భావాలతో కొలంబోనుంచి తిరిగి వచ్చిన గోరాగారు ఇది సహించలేక పోయారు. గోరాగారికి పూనకాలలో నమ్మకంపోయింది. మనోద్రేకం, భావోద్రేకం కొంతా, నటనకొంతా అని ఆయన అభిప్రాయం. కొలంబోనుంచి కాకినాడ తిరిగివచ్చిన కొత్తలోనే ఒకరోజు మధ్యాహ్నం గోరాగారు కాలేజినుంచి ఇంటికి వచ్చే సరికి మేనత్తజోగమ్మగారు కామేశ్వరమ్మ పూనకంలో పూజా గృహంలో ఉన్నారు. ఆ పూనకం గూపంలో రాజ్యలక్ష్మిగారిని నిందిస్తున్నారు. గోరాగారికి రక్తం ఉడికిపోయింది. కాలిబూట్లు అయినా విప్పకుండా ఒక పేనుబెత్తం పుచ్చుకుని గబగబా తలుపులు తెరుచుకుని పూజాగృహంలో ప్రవేశించారు. "మల్లా ఈ ఇంట్లోకి కామేశ్వరమ్మ పూనకం వచ్చిందంటే తరిమేస్తాను. జాగ్రత్త" అన్నారు. జోగమ్మగారు నిశ్చేష్టురాలై కొయ్యబారి పోయారు. కోపంతో ఎర్రగా కందిపోయిన గోరాగారి ముఖం చూచి ఇంట్లోనే ఉన్న తండ్రి సుబ్బారావుగారు కూడా ఏమీ మాట్లాడలేదు. అంతే ! ఆనాటినుంచీ మల్లా 'కామేశ్వరమ్మ'

అడుగు పెట్టలేదు. ఈ సంఘటనవల్ల జోగమ్మగారికి చాలా కాలంవరకూ గోరాగారంటే కోపం ఉండేది. కాని గోరాగారి నిర్మలహృదయం ఆమెను ఆకర్షించింది. చివరిరోజులలో ఆ కోపం అంతా పోయింది. గోరా సరస్వతిగార్లంటే వెర్రి అభిమానం ఏర్పడింది. చివరికి ఆమె గోరా-సరస్వతిగార్ల చేతులలోనే మరణించింది. ఆఖరి క్షణాలలో తల గోరాగారి ఒడిలో నుండగా కొమ్మును సరస్వతిగారు కాచుతుండగా ఆమె ప్రాణాలు విడిచారు.

జోగమ్మగారి శవాన్ని స్మశానానికి తీసుకువెళ్ళి దహనం చేయడం మిసహా గోరాగారు మరేమీ చేయదలచుకోలేదు. ప్రొద్దున్న ఆ దారిన వెళుతున్న శ్రీ చెరుకువాడ వెంకట సరసిం హంగారు, కాలేజి ఉపాధ్యాయుడు శ్రీ పుచ్చా శివరామ కృష్ణయ్యగారు ఈ వార్త తెలిసి గోరాగారింటికి వచ్చారు. ఈలోగా విద్యార్థులుకూడా కొంతమంది వచ్చారు. జోగమ్మగారి శవాన్ని స్మశానం వరకూ వీరే మోసుకుని వెళ్ళారు. వీరిలో వేరువేరు కులాలవారున్నారు. సనాతన సాంప్రదాయాల లంబులగు మిత్రులు జోగమ్మగారి అస్తిసంచయనం చేయమని ఎంత చెప్పినా గోరాగారు వినలేదు. ఏవిధమైన కర్మకాండ గోరాగారు జరుపకపోవడం అందరినీ ఆశ్చర్యపరచింది. నాస్తికత్వం గురించి ఎంత చెప్పినా మామూలు కర్మకాండలు యథాప్రకారం జరపగలరని అందరూ ఆశించారు. కాని గోరాగారి ప్రవర్తన వారుఅనుకున్నదానికి భిన్నంగా ఉంది. ఇదిబందరు పట్టణంలో చర్చనీయాంశమై అందరి దృష్టిని ఆకర్షించింది.

బందరులో బోటనీ డిగ్రీ తరగతులు లేక పోవడంవల్ల

గోరాగారికి చాలాతీరిక ఉండేది. అందుచేత నా స్త్రీకర్తవ్యంగురించి
 వాదనకు, ప్రతివాదనకు విరివిగా వివిధ విషయాలను చదవసా
 గారు. నా స్త్రీకర్తవ్యం ప్రచారం కొరకు తొలిసభ 1935 లో విశా
 ఖపట్టణం హిందూ పఠనమందిరములో ఏర్పాటు చేయబడింది.
 సభ రెండురోజులు జరిగింది. తొలిదినం రెండు గంటలకుపైగా
 మాట్లాడి గోరాగారు దైవం మానవకల్పితమైన భావమనీ, అది
 మానవుని పరాధీన ప్రవృత్తికి సూచన అనీ, దైవభావంతో
 ప్రమేయం లేకుండా నీతిని నాంఘిక నియమంగా నిలపవచ్చుననీ
 ప్రతిపాదించారు. రెండవరోజు ప్రతిపాదింపబడిన విషయంపై
 సభికుల ప్రశ్నలకు గోరాగారు సమాధానాలుయిచ్చారు. అన్ని
 టీకీ జవాబుచెప్పారు. కాని ఐరోపీయతత్వశాస్త్రంలో ఒకానొక
 ప్రత్యేకవిషయమై అడిగిన ప్రశ్నకు గోరాగారు, “ఆ విషయమై
 నాకు తెలీదు. మీకు తెలిస్తే చెప్పండి. ఇద్దరంకలసి ఆలోచిద్దాం”
 అన్నారు. అయితే ఆ ప్రత్యేక విషయమై తనకూ వివరాలు
 తెలియవని ప్రశ్నకర్త అన్నారు. తనకు తెలియని విషయం తెలి
 యదని గోరాగారు ధారాళంగా అంగీకరించడం సభికులందరూ
 హర్షించారు. నా స్త్రీకర్తవ్యం గురించి సభికులు సీరియస్ గా ఆలో
 చించేట్లు చేయడంలో సౌజన్యం మూర్తీభవించిన గోరాగారి
 ప్రవర్తన కూడా తోడ్పడింది. నా స్త్రీకర్తవ్యంపై కాకినాడలో
 గోరాగారి భావాలు విన్నమిత్రులు ఈ ఉపన్యాసాన్ని ఏర్పాటు
 చేశారు. విశాఖపట్టణం యూనివర్సిటీగల విద్యా కేంద్రంకనుక,
 మేధావులు విషయాన్ని చర్చించుటద్వారా గోరాగారికి మరిం
 తబలం చేకూరగలదని సమావేశకర్తల ఉద్దేశం. ఈ ఉద్దేశం
 పూర్తిగా నెరవేరింది. నా స్త్రీకోద్యమ చరిత్రలో విశాఖపట్ట

ణంలో గోరాగారుచేసిన తొలి నా స్తికోపన్యాసం చిరస్థాయిగా నిలిచిపోతుంది.

*

*

*

విద్యారంగంలో పది సంవత్సరాలు అనుభవం గడించిన గోరాగారికి ఆనర్థవిద్యాసంస్థను - ఒక కాలేజీని - నెలకొల్పాలనే ఉద్దేశంకలిగింది. అప్పటికి పశ్చిమ గోదావరి జిల్లా మొత్తానికి ఒక కళాశాల కూడా లేదు. అందుచేత భీమవరంలో 'గౌతమకళాశాల' అనేపేరుతో కాలేజీ నెలకొల్పుటకు నిర్ణయించి ఒక కమిటీ ఏర్పరిచారు. డిప్యూటీ కలెక్టరుగా రిటైరు అయి, క్రమశిక్షణకు, నీతి-న్యాయాలకు పేరుపొందిన శ్రీ అల్లూరి రామకృష్ణరాజుగారు ఈ కమిటీకి అధ్యక్షులు. డాక్టర్ పాలకోడేటి సత్యనారాయణశర్మగారు కార్యదర్శి. గోరాగారు దీనికంతకూ ప్రధాన సూత్రధారి అయినప్పటికీ, వేరేకళాశాలలో పనిచేస్తూ ఉండటం చేత కమిటీలో ఒక సభ్యునిగా మాత్రమే ఉన్నారు.

కాలేజీ కమిటీ తయారుచేసిన పాలకవర్గ నిబంధనావళిలో కాలేజీ నిర్వహణ ఐదు ఉపసంఘాలమీద ఆధారపడి ఉండాలని వ్రాశారు. 1. దాతలసంఘం. 2. సంరక్షకులసంఘం, 3. పూర్వ విద్యార్థుల సంఘం, 4. ప్రస్తుతవిద్యార్థుల సంఘం, 5. కాలేజీ ఉపాధ్యాయుల సంఘం. ఈ ఐదు సంఘాలనుంచి ప్రతినిధులు కార్యనిర్వాహక సమితికి ఎన్నోకోబడతారు. కార్యనిర్వాహక సమితిసభ్యునిగా ఎన్నుకోబడుటకు ఈ క్రింది అర్హతలలో ఏవో రెండుఉండాలి. పట్టుభద్రుడైనా అయిఉండాలి; సంవత్సరానికి రెండువేలరూపాయల ఆదాయం వచ్చేవాడైనా అయిఉండాలి, 40 సంవత్సరాలవయస్సు దాటినవారైనా అయిఉండాలి, లేదా

నాలుగింట మూడువంతుల మెజారిటీతో ఎన్నుకోబడాలి, ఈచివరిఅర్హత ముఖ్యంగా ప్రస్తుతవిద్యార్థి కార్యనిర్వాహకవర్గం లోనికి వచ్చుటకు అవకాశమిస్తుంది. ఉపాధ్యాయులందరూ ఒక సహకార సంఘంగా ఏర్పడుతారు. కాలేజీ పాలకవర్గం ఉపాధ్యాయులకు యూనివర్సిటీ నిర్ణయించిన ప్రకారం జీతాలు ఇచ్చేస్తుంది. కాని, ఉపాధ్యాయులు తమతమజీతాలన్నీ ఉపాధ్యాయుల సహకార సంఘానికి ఇచ్చేస్తారు. దానినుండి తమతమ అవసరాల ననుసరించి తీసుకుంటారు. బ్రహ్మచారి అయితే ఇంత, భార్య భర్తకు ఇంత, ఒక్కొక్క బిడ్డకు ఇంత, వీరిపై ఆధారపడి తల్లితండ్రులు, అక్కచెల్లెళ్ళు, తమ్ముళ్ళు ఎవరైనా ఉంటే వారికి ఒక్కొక్కరికి ఇంత అని సహకార సంఘంలో నిర్ణయించు కుంటారు. దానిప్రకారం ఉపాధ్యాయులు తీసుకుంటారు. దీని వల్ల అసలు జీతం తక్కువ అయినా కుటుంబం పెద్దది అయితే సహకార సంఘంనుంచి ఎక్కువ డబ్బు వస్తుంది. అసలు జీతం ఎక్కువ అయినా కుటుంబం పెద్దదికాకపోతే సంఘదృష్టిలో తక్కువ తీసుకుంటారు. సహకార సంఘం సభ్యులందరికీ జీవిత భీమా కడుతుంది. ఉచిత వైద్య సహాయం చేస్తుంది. కాలేజీ తను ఉపాధ్యాయులకు ఉచిత గృహవసతి, వారి పిల్లలకు సంరక్షణలో నున్నవారికి ఉచిత విద్యాసౌకర్యం చేస్తుంది. విద్యార్థులందరూ ఏదో ఒక చేతివృత్తిలో శిక్షణ పొందుట నిర్బంధ మౌతుంది. ఇలా అందరిమధ్యా సహకారం, సౌభ్రాత్రం, సమానత్వం ఉండేట్లుగా నిబంధనావళి రూపొందించారు. ఇదే విజయ వంతమై ఉంటే విద్యారంగంలో గొప్ప విప్లవాన్ని సాధించిన ప్రయోగమై ఉండేది.

కమిటీవారు ముందుగా ఒక లక్షరూపాయలు వసూలు చేస్తే యూనివర్సిటీ కాలేజీని ప్రారంభించుటకు పర్మిషను ఇస్తుంది. వసూళ్ళకు కూడా ప్రతీ శని ఆదివారాలలోనూ కమిటీ సభ్యులతో పాటు గోరాగారు ప్రముఖంగా వెళ్ళేవారు. విరాళాల సేకరణ సందర్భంలో జరిగిన ఒక సంఘటన కాళేజి రూపొందక పోవుటకు ప్రధాన కారణాలలో ఒకటైంది. విరాళాల వసూలు ప్రారంభించిన కొత్తలోనే గోరాగారు ఒకరివద్దకు విరాళ మడుగుటకు వెళ్లారు. ఆయన లక్షాధికారి, విద్యాధికుడు. ఆయన కాళేజికి 65 వేల రూపాయలు విరాళం ఇచ్చుటకు కూడా ముందుకు వచ్చాడు. అయితే ఒక షరతు పెట్టారు. గోరాగారు తిరిగి జంధ్యం వేసుకోవాలని. “ఈ కాళేజికి మీరు ప్రధాన వ్యక్తిగా ఉంటారు. అందుచేత మిగిలినవారు సహజంగానే మిమ్ము ఆదర్శంగా పెట్టుకుంటారు. మీరు జంధ్యం తీసివేశారు కనుక మీలాగే మిగిలినవారూ తీసివేయవచ్చు. అది నేను హరించలేను.” ఇదీ ఆయన వాదన. అయినచరకూ ఆ వాదన సరియైనదే. కాని గోరాగారు తన విషయంలో స్థిరసంకల్పుడు. “మీ సూచనను నేను ఆమోదించలేను. 65 వేలు ఇస్తే జంధ్యం వేసుకున్నాడు అని మీరు అనుకునేకంటే 65 వేలు ఇస్తానన్న జంధ్యం వేసుకోనన్నాడు అని మీరు అనుకోవడమే నేను వాంఛిస్తాను. అందుచేత క్షమించండి. నా స్థిక దృక్పథాన్ని నేను వదులుకోలేను.” అని మృదువుగాను స్పష్టంగాను గోరాగారు తెలిపారు. ఈసంఘటనపై గోరాగారు తీవ్రంగా ఆలోచించారు. తాను నా స్థిక దృక్పథాన్నే అవలంబించ దలచుకుంటే సంస్థలను నిర్మించడంగాని, సంస్థలలో పనిచేయడంగాని సాధ్యంకాదని

గోరాగారికి అర్థమైంది. సంస్థలను నిర్మించాలంటే, అందుకు అవసరమైన అవకాశాలు సంపాదించుటకొరకు ఎన్నో రాజీలు పడవలసి వస్తుంది. దృఢాభిప్రాయాలు గలవారు, వాటిని జీవితాచరణ దృక్పథంగా తీసుకున్నవారు మూలవిషయాలలో రాజీ పడలేరు. గోరాగారి జీవితం పొడుగునా ఈ సంఘర్షణ కనపడుతుంది. ఆయన ఎప్పటికప్పుడు అవకాశాలు నదులుకున్నారని, ఆశయాలనుంచి సడలలేదు. అందుచేత ఈ కాలేజీ విషయంలోకూడా ఆయన ఒక నిర్ణయానికి వచ్చి కమిటీలోని సహచరులందరినీ సంప్రదించారు. తాను కమిటీలోనుంచి వైదొలుగుతానని చెప్పారు. తాను ప్రధానపాత్ర వహించకుండా దూరంగా ఉండి కాలేజీ అభివృద్ధికి చేయగలిగిన సహాయం అంతా శక్తివంచనలేక చేస్తాననీ చెప్పారు. మిగిలినవారందరూ కాలేజీ నిర్వహణ నియమావళి ఆదర్శాలు అంగీకరించారు కనుక తాను లేకుండానే కాలేజీ స్థాపనకు ప్రయత్నాలు కొనసాగించమని గోరాగారు కోరారు.

అయితే అసతికాలంలోనే ఘోరవిపత్తు జరిగింది. కాలేజీ కమిటీ అధ్యక్షులైన రామకృష్ణరాజుగారు హత్యకావించబడ్డారు. ఆయన పంచాయితీబోర్డులో ఉంటూ అతి నీతివంతంగా పరిసాలించాలని ప్రయత్నించగా అవినీతికర శక్తులు ఆయనను తమ దారినుంచి తొలగించాయని వినికిడి. రామకృష్ణరాజుగారు అతి క్రూరంగా చిత్రవధ చేయబడ్డారు. దీనితో ఆదర్శయుతమైన విద్యాసంస్థను నెలకొల్పాలనే కృషి నిలచిపోయింది. రామకృష్ణరాజుగారు బ్రతికి ఉంటే గోరాగారు ఆశించినట్లు కాలేజీ రూపొంది ఉండేది. కాని అది జరుగ లేదు.

నా స్తి క ప్ర చా రం

1935-36 లలో 'గౌతమ కళాశాల' గురించి గోరాగారు సమయం అంతా వెచ్చించి తీవ్రంగా కృషిచేశారు. ఆ కృషి విజయవంతమై యుండినప్పటికీ కాలేజీ నిర్వహణను మిత్రులకు అప్పగించి తాను నాస్తికత్వ ప్రచారం, అస్పృశ్యతా నిర్మూలనలను చేపట్టేవారు. అలాంటి ఆదర్శాలతో ఒక కళాశాల ఉండాలని మాత్రమే గోరాగారి వాంఛ. ఈ విషయం ఇతర మిత్రులకు ఆయన ముందుగానే చెప్పారు. కళాశాల ప్రయత్నం విరమింపబడిన తర్వాత మరల గోరాగారు తన సమయాన్ని నాస్తిక చర్చలపై మళ్ళించారు.

1935లో దేశమంతటా ఎన్నికలు జరిగాయి. కాంగ్రెస్ ఆ ఎన్నికలలో పోటీచేసి ఘనవిజయం సంపాదించింది. ఆ ఎన్నికలలో గోరాగారు తన విద్యార్థులను వెంటపెట్టుకుని కాంగ్రెసు పక్షాన తీవ్రంగా పనిచేశారు. కాంగ్రెసు ఎన్నికలలో సాధించిన ఘనవిజయానికి చిహ్నంగా 1936 డిశంబరులో జన్మించిన రెండవ కుమారునికి (5వ సంతానం) 'విజయం' అని పేరు పెట్టారు. అంతకు పూర్వం బందరు వచ్చుటకు ఒక నెల ముందు 1934లో పుట్టిన తృతీయకుమార్తెకు (4వ సంతానం) 'విద్య' అని పేరు పెట్టారు. కాకినాడ కాలేజీనుంచి తొలిగించుటతో తాత్కాలికంగా ట్యుటోరియల్ కాలేజీపెట్టినా విద్యారంగాన్ని వీడవలసిఉంటుందని గోరాగారు అనుకున్నారు. కానితిరిగి బందరు రావడంతో విద్యారంగంలోనే కొనసాగుతున్నందుకు సూచనగా 'విద్య' అని పెట్టుకున్నారు.

ఆ రోజులలో బందరులో ఎక్కువగా స్వాములవార్ల ఆస్తికోపన్యాసాలు జరుగుతూ ఉండేవి. అవి వేదాంత గోష్ఠులుగా ఉండేవి. వారి వాదనలు విని ప్రశ్నలు వేసి తనకు తెలియని విషయాలు తెలుసుకుందామనే జిజ్ఞాసాదృష్టితో గోరాగారు వాటికి వెళ్ళేవారు. కాని ప్రతీ సందర్భంలోనూ స్వాములవార్ల అసహనమే ఎదురయ్యేది.

ఒకసారి ఒక స్వాములవారిని గోరాగారు బ్రహ్మ అర్థం గురించి ప్రశ్న వేశారు. దాని కాయన ఉగ్రుడై “నువు నాస్తికుడిలా ఉన్నావు. నీకు సమాధానం చెప్పను. ఇక్కడనుంచి పో.” అన్నారు. అందుకు గోరాగారు ‘నేను నాస్తికుడ నై నప్పటికీ విషయం తెలుసుకొనవచ్చునుగదా’ అన్నారు. దీనితో ఆ స్వాములవారికి మరీ కోపం ఎక్కువైంది. నన్ను ధిక్కరించడమూ అని ఆవేశంపచ్చి ‘నువ్వు పోకపోతే నేనే పోతాను’ అంటూలేచి దూరంగా వెళ్ళిపోయారు. గోరాగార్ని ఈ సంఘటన బాధ కలిగించి వెంటనే ఆ ప్రదేశంనుంచి నిష్క్రమించారు.

మరొక స్వాములవారు చదువుకున్నవారు. గోరాగారు ఆయనవద్దకు వెళ్లి ముందుగానే ‘నేను నాస్తికుణ్ణి. మీతో చర్చించి నా అనుమానాలు తీర్చుకోవాలని ఉంది’ అని చెప్పారు. అందుకు స్వాములవారు సంతోషించి వారంరోజులు రోజూ రమ్మనీ తర్వాత చర్చ ప్రారంభిద్దామని అన్నారు. అలాగే గోరాగారు రోజూ వెళ్ళి స్వాములవారి ప్రవచనం విని వస్తూ ఉండేవారు. ఒకరోజున స్వాములవారు గోరాగార్ని పిలిచి నేటినుంచీ ప్రారంభిద్దాం అయితే ముందు నువ్వు నా శిష్యుడ

వని అంగీకరించు. నా బోధ వినడమేగాని ఎదురు ప్రశ్నలు వేయుటకు వీలులేదు" అని చెప్పారు. కాని గోరాగారు అందుకు అంగీకరించలేదు. "నేను ముందే చెప్పాను. నా స్తికుణ్ణి అని. నా అనుమానాలు ప్రశ్నించి తీర్చుకోకపోతే ఎలా?" అని అడిగారు. "నాకు అందరూ సాష్టాంగ ప్రణామాలు చేస్తున్నారు. నువ్వు దూరంగా నిలుచొని నమస్కారం చేసినా నేను ఊహిస్తున్నాను" అన్నారు స్వాములవారు. "కావాలంటే మీకు సాష్టాంగ ప్రణామం చేస్తానుగాని, ప్రశ్నించే హక్కును వదులుకోను." అని స్పష్టం చేసేరు గోరాగారు. ఈ విధంగా అది భగ్నమైంది. స్వాముల వార్లతో ఇలాంటి అనుభలు చాల అయినాయి.

విద్యార్థులతో గోరాగారు ఎప్పుడూ సన్నిహితంగానే ఉండేవారు. తరచు శైలవలలో జరిగే విద్యార్థి, యువజన రాజకీయశిక్షణ తరగతులకు వెళ్లి నా స్థికత్వం గురించి, పరిణామ సిద్ధాంతం గురించి, వయోజన విద్యగురించి, ఉపన్యాసాలు ఇస్తూ ఉండేవారు. బందరులో విద్యార్థుల లాఠీలకు వెళ్లి మూఢనమ్మకాలు, సాంఘిక దురాచారాలు ఎదుర్కోడం, నా స్థికత్వం మొదలైన విషయాలు వారితో చర్చించేవారు. విద్యార్థులకు రాజకీయ పరిజ్ఞానం కావాలనీ, దేశపరిస్థితులు-ప్రపంచం గురించి తెలుసుకుని మార్పుకై కృషిచేయాలనీ చెబుతూ ఉండేవారు. వైదీక కర్మకాండ లేకుండా పూలదండల పెండ్లిండ్లు జరిపేవారు. కులతత్వం పోవాలంటే వర్ణాంతరవివాహాలు అవసరమని బోధించేవారు. ఈరీత్యా గోరాగారి భావాలను హర్షించే విద్యార్థులు తమ తమ గ్రామాలలో గోరాగారిని పిలిచి నాస్థికత్వంపై ఉప

న్యాసలు ఏర్పరిచేవారు. సాధారణంగా గోరాగారి సభ రెండు రోజులుండేది. మొదటిరోజు గోరాగారు ఉపన్యాసం చెప్పేవారు. రెండవరోజు సభికుల ప్రశ్నలకు జవాబులు చెప్పేవారు. ఆస్తి కులు బోధచెయ్యడమేగాని సంశయాలు తీర్చు. కాని గోరా గారు అలాకాదు. దేనినిమూఢంగా నమ్మవద్దు అంటారు. ఆలో చించి అనుమానాలు తీర్చుకుని ఆపైన స్వీకరించ మంటారు. గోరాగారు తన ప్రతీసభలోనూ కొంత సమయం ప్రశ్నోత్తరా లకు తప్పనిసరిగా కేటాయించేవారు. రకరకాల ప్రశ్నలు వేస్తారు కనుక ఉపన్యాసంకంటే ప్రశ్నోత్తరా లే రసవత్తరం ఉండేవి. ఏప్రశ్నకు ఏమిసమాధానం యిస్తారోనని శ్రోతలుకూడా శ్రద్ధగా వినేవారు. అంతేకాక ప్రశ్నలు వేయుట కొరకు విషయాన్ని అర్థం చేసుకొనేవారు. ఈ ప్రశ్నలలో తాత్విక ప్రశ్నల నుంచీ చిలిపిప్రశ్నల వరకూ ఉంటాయి. అందుకే గోరాగారు ప్రశ్న వ్రాసి పంపితే క్రింద ప్రశ్నకర్త అడ్రసు వ్రాయమంటారు. నాటికీ, నేటికీ విశేషంగా ప్రతీసభలోనూ ప్రశ్నలు వేయమని కోరి, వాటికి సమాధానాలు చెబుతున్నది; భారతదేశం మొత్తంమీద గోరాగారు ఒక్క రేనేమో.

కృష్ణాజిల్లాలో మొదటి నాస్తిక ఒహిరంగోపన్యాసం 1938లో కంకిపాడు గ్రామంలో జరిగింది. పునాదిపాడు హైస్కూలులో అప్పుడు తెలుగుపండితులుగా ఉండిన శ్రీకాట్ర గడ్డ విజయరామయ్యగారు, వారి విద్యార్థులు ఈ సభను ఏర్పరి చారు. సభ రెండురోజులు జరిగింది. మొదటిరోజు మామూలుగా ఉపన్యాసం, ప్రారంభదినాల్లో గోరాగారు ఎక్కువగా దైవం అబ ధమనీ; మానవకల్పిత భావమనీ ఎన్నో పట్టకధలతో సోదాహ

రణంగా వివరించేవారు. మూఢనమ్మకాలను ఖండించేవారు. అందుకుగాను పసుపులో సున్నం కలిపితే ఎర్రగా పారాయణ కావడం, దానిలో నిమ్మకాయరసం వేయగా అది తిరిగి పసుపు పచ్చగా మారిపోవడం చేసి చూపిస్తూ ఉండేవారు. దీనిలో ఏ మహాత్మ్యం లేదనీ, రసాయనిక ప్రక్రియ అనీ అలాగే అన్ని విషయాలు అననీ చేప్పేవారు. కంకిపాడు ఉపన్యాసం కూడా ఈ రీతినే సాగింది. విజయరామయ్యగారు; తన మిత్రులు, సంస్కృత పండితులు అయిన శ్రీ సూరపనేని శోభనరావుగారిని ప్రత్యేకంగా మీటింగుకు ఆహ్వానించారు. గోరాగారు గ్రామీణులకు చెప్పే ఉపన్యాసపద్ధతి గ్రామీణులకు బాగా నచ్చేది కాని పండితులకు తేలికగా ఉన్నట్లుండేది. శోభనరావుగారికి అదే అభిప్రాయం కలిగింది. అయినా ప్రశ్నలకు ఏమి సమాధానం చెబుతారో చూద్దాం అని మర్నాడు కూడా సభకు వెళ్ళారు. భగవద్గీతమీద వచ్చిన ఒక ప్రశ్నకు గోరాగారు సమాధానం చెబుతూ అది త్రికరణ శుద్ధికి భంగం కలిగించింది అన్నారు. ఈ వాక్యం శోభనరావుగారికి చాలా కష్టం కలిగించింది. ఆయన చివాలున లేచి “అయ్యా మీ మీద ఇంతవరకూ శౌరవభావం ఉండేది. కాని మీ ఈ వాక్యం విన్నతర్వాత ఆ శౌరవభావం పోయింది” అన్నారు. అందుకు గోరాగారు ‘అయ్యా క్షమించండి. నేను కారణాలు తెలుపకుండా నా భావాన్ని ముందు చెప్పాను. ఆ నిర్ణయానికి నేను ఎందుకు వచ్చానో విపులంగా చెబుతాను. నా వివరణ విన్నతర్వాత మీ అభిప్రాయం ఏర్పరచుకోండి’ అని చెప్పి, నైతికంగా దేశం పతనమై యున్నప్పుడు భగవద్గీత వ్రాయబడిందనీ తన అభిప్రాయమనీ, భగవద్గీతలో చాలా

పరస్పర వైరుధ్యాలు ఉన్నాయనీ, ఒకప్రక్క కుమ్మరివాని సారె మీద మట్టి తిరిగినట్లే నువ్వు తిరుగుతున్నావని పరాధీనతను బోధించి, మరొకప్రక్క అర్జునా లే! గాండీవం ధరించు అని పురుషార్థం ప్రబోధించబడిందనీ, ఆలోచనకు చేతకు మధ్య సామంజస్యలేమిని భగవద్గీత సమర్థించి సమాజానికి తీరని అపకారం చేసిందని గోరాగారన్నారు. వేదాలు, ఉపనిషత్తులు, పురాణాలులోనుంచి ఎన్నో ఉదాహరణ లిచ్చి దైవభావం క్రమేణా ఎలా పరిణామంచెందిందీ వివరించారు. ఒక్క హిందూ మతంలోనేకాక ఇతర మత గ్రంథాలుకూడా పరాధీనతను ఎలా బోధించింది బైబిలు, కురానులోనుంచి కూడా ఉదాహరణ లిచ్చారు. తాత్వికంగా పరాధీనత బోధించినా, వ్యక్తిస్వేచ్ఛ యధార్థం కనుక తాత్విక పరాధీనతను వ్యవహారస్వేచ్ఛను సమర్థించుటకు భగవద్గీత ప్రయత్నించిందనీ అందుచేత అవినీతికి ఆశ్రమిస్తోందని సుమారు ఒక గంటసేపు గోరాగారు వివరంగా చెప్పారు. అంతవరకూ సాధారణస్థాయిలో పట్లకథలతో తన భావాలను ప్రవేశపెట్టిన గోరాగారు ఒక్కసారి గంభీరమైన తత్వచర్చలోకిదిగి లోతుగావివరించేసరికి సభ ఆశ్చర్యపోయింది. అంతావిన్న శోభనరావుగారు తనకు వివరణ సచ్చిందనీ, తాను ఆలోచిస్తాననీ, సభలోనే చెప్పారు. ఇది శోభనరావుగారి గొప్ప తనానికి నిదర్శనం. ఉపన్యాసాన్ని హర్షించిన శోభనరావుగారు గోరాగారి ఆచరణనుకూడా ఎలా హర్షించినదీ వారే 'సంఘం' తృతీయ వర్సారంభ సంచిక (30-1-51) లో ఇలా వ్రాశారు :

“కంకిపాడులో 1938 లో శ్రీ గోరాగారు నాస్తికత్వం గురించి ఉపన్యసించారు. మొదట ఎదుర్కొన్నదీ, ఆ తర్వాత

సంశయాలుతీరి అభినందించినదీ నేనే.

‘పరోపదేశ పాండిత్యే సర్వే వ్యాస పరాశరాః’. అవును పరోపదేశములో వ్యాస పరాశరులు అద్వితీయులు. అంత కేమీ తగ్గనివారే తరువాతకాలపు ధర్మోపదేశాలు కూడ. ఉపదేశాలు, ఉపన్యాసాలు అంబరవీధిని విహరిస్తుంటే ఆచరణలు అగాధ మార్గాన పయనిస్తుంటాయి. మరి ఈ కంకిపాటి ఉపన్యాసకుల సంగతి ఏమిటి? మూఢవిశ్వాసాలను ఖండించుటతో ఆగక, దేవునిపై దెబ్బతీయుటతో నిలవక, కర్మ కిల్ల అన్నారు, పునర్జన్మ హుళక్కి అన్నారు-అంతేనా. “కులమూ, మతమూ నాన్నెన్ను” ఓ యబ్బా! చూతాం.

కొంతకాలం గడచింది. కంకిపాడు కాస్త మరపులో పడవచ్చు ఉపన్యాసకులకు. ఆహ్వానము లేకుండానే, ముందు తెలుపకుండానే బందరులో వారింటికి వెళ్ళాను సాయంకాలం వేళకు. కావాలనే ఆవేళకు వెళ్ళటం, వారింటిదగ్గర యుండకు గదా యని. ఇల్లుచూచి, ఇల్లాలిని చూస్తే రంగులు కొంత వరకూ తేలిపోతాయిగా. కాని, ఇంటాయన కూడా యింట్లోనే ఉన్నారు. పథకంలో పట్టు తప్పింది. నావంక ఎగాదిగా చూడ సాగారు వారంతా. గోడలపైనున్న పటాలపై, ఫోటోలపై నాదృష్టి. అద్దెకొంపకోసం తిరిగేవాడినేమోనని వారి ఊహ. చూస్తుండగానే త్రుటిలో పట్టుబడిపోయాను. చిరునగవుతో గృహస్తు లేచివచ్చి ఈతీధిని ఇంట్లోకి ఆహ్వానించారు. ఇంటిని మించిన జనం. అందులో పిల్లలే ఎక్కువ. మంచి అవకాశమే ఇది గృహస్తుయొక్క పూర్ణరూపాన్ని చూడటానికి. పిల్లలుంటే వారివల్ల కొన్ని సంగతులు తేలిపోతాయి; స్త్రీలవల్ల

మరికొన్ని సంగతులు. నేనక్కడ గడిపిన 14గంటల కాలములో రాత్రి నిద్రవేళ 6 గంటలు మినహాయించి నా అన్వేషణ మానలేదు. దంపతుల కనుమరుగున మనోరమతో (9 ఏళ్ల కూతురు) “మీకులమేమిటి” అని నాప్రశ్న. ప్రశ్నకర్థమే తెలియనిది జవాబేమి వస్తుంది? లవణం (కొడుకు) జవాబు ఇచ్చాడు “అదేమిటో తెలియదండి” అని. మానవకులం అని నేర్పబడిన జవాబు ఇస్తాడేమో అనుకున్నాను. కులంప్రసక్తే ఆ ఇంట్లో ఏనాడు ఉండదన్నమాట. భోజన మంతా కలసి చేస్తుండగా గృహిణికో “ఏమండీ మీ ఇంట్లో భోజనము—” అంటూండగా అర్థోక్తిలోనే గృహిణి చిరునగవుతో చిన్నగద్దెంపు. అర్థోక్తి అర్థోక్తిగానే నిలిచిపోయింది. అంతే మరి నేను శంకించవలసిందీ, విమర్శించ వలసిందీ కానరాలేదు. కంకిపాడులో ఉపన్యాసానికి పూర్వపునాస్థితికీ అంతరస్థితికీ ఎంత భేదముండెనో-వారి యింటికి వెళ్లివచ్చిన తర్వాత నాలో అదేరీతి. అనగా వారి మాటలను బట్టి, ఉపన్యాసాలనుబట్టి ఉండవలసిన దానికంటే లేదా మన మూహించిన దానికంటే అత్యధికంగా వారి ఆచరణలో పురోగమనం కనిపించింది. ఆ పురోగమనమే అచిరకాలంలో తీవ్రగమనమై కాలేజీ ఉద్యోగమునకు రాజీనామాకు కారణమైంది. ఆపైమరికొన్నాళ్లకే స్వాతంత్ర్య సమరంలో సకుటుంబంగా దూకి ఎన్నో కష్టాలనెదుర్కో వలసి వచ్చింది. ఒకదానిని మించింది మరొకటిగా ఇట్టి కష్టాలను, సమస్యలను ఎదుర్కొని నెగ్గాను.

రామచంద్రరావుగారి నా స్త్రీకోద్యమము ఆర్థిక రాజకీయ దృష్టితో సమ్మతితమై విస్తరించింది. నా స్త్రీకత్వమేనాటినుంచో

ఆ స్థితికల్పంతో పోరాడుతున్నప్పటికీ అది సాంఘికరంగంలోనే, ఆ పోరాటాన్ని ఆర్థిక రాజకీయరంగాలకు విస్తరింప జేయుట వీరి ప్రత్యేకత. దానివలననే నా స్థితికల్పానికి సంపూర్ణ విజయము కలదు. అది మనతరంలోనే చూడగలం ”

ఈ విధంగా శోభనరావుగారు ఆదిలో వ్యతిరేకించి, ఆ తర్వాత అభినందించి, చివరకు గోరాగారికి గొప్ప అండగా తయారై నారు. నా స్థితికల్పావాలను సాహిత్య రూపాలద్వారా ప్రచారంచేసే బాధ్యతను ఆయన మీద వేసుకొని “సత్యాన్వేషణము” అనే నాటకాన్ని, కొన్ని ఏకాంకిలను రచించారు. ఆయన కలం ఎంత శక్తివంతమైనదంటే బ్రిటిష్ పరిపాలకుల హయాంలో “సత్యాన్వేషణము” ప్రదర్శన నిషేధింపబడింది. శ్రీ శోభనరావుగారు చాలాకాలంగా తీవ్రమైన అస్వస్థతకు గురియై తాను అనుకున్నంతగా నా స్థితికల్పాభివృద్ధికి సేవ చేయ లేకపోతున్నానే అని బాధ వ్యక్తంచేస్తూ ఉంటారు. 1963 డిసెంబరు 1 న విజయవాడలో జరిగిన గోరా పట్టిపూర్తి సన్మాన సభకు వీరే అధ్యక్షత వహించారు.

గోరాగారు నా స్థితిక ప్రచారంలో గ్రామాలకు వెళ్ళి నప్పుడు జరిగిన రెండు, మూడు సంఘటనలు తెలుసుకుందాము.

ఒక గ్రామంలో గోరాగారి ఉపన్యాసం మధ్యాహ్నం ఒంటిగంటకు అని ప్రకటించబడింది. సభ సినిమాహాలులో అని ప్రకటించారు. ఒకయింటిలో గోరాగారు విశ్రాంతి తీసుకుంటున్నారు. 12-30 అయింది. ఇంకా నిర్వాహకులు తనను తీసుకు వెళ్ళుటకు రాలేదు. 12-45 అయినా రాలేదు. అప్పుడు గోరా

గారు లేచి సిసీమాహాలు కనుక్కుని వెళ్ళారు. హాలులో పది
 మంది బెంచీలమీద పడుకుని ఉన్నారు. అక్కడున్న టేబిలు,
 కుర్చీలు గోరాగారే సరిచేశారు. హాలులో విశ్రాంతి తీసుకుం
 టున్నవారు గోరాగార్ని ఎవరో అనుకుని ఉంటారు. సరిగ్గా
 ఒంటిగంట అవగానే గోరాగారు “మహాశయలారా ! నేటి ఈ
 సభలో ఉపన్యసించవలసిన వ్యక్తిని నేనే-” అంటూ ప్రారంభిం
 చారు. ఆ ఉన్న పది-పన్నెండుమందీ ఆశ్చర్యంతో లేచి,
 “మీరేనా రామచంద్రరావుగారు ? ఆగండి ఆగండి. బోలెడంత
 మంది జనం విశ్రాంతి తీసుకుంటున్నారు. పూలదండలు తీసుకు
 రాను పోయిన అయన ఇంకా రానేలేదు. అప్పుడే మీటింగు
 ఏమిటి ?” అన్నారు. “మరి మీటింగు మధ్యాహ్నం ఒంటిగంటకు
 అని కరపత్రంలో ప్రకటించారు గదండీ !” అని బదులు చెప్పారు
 గోరా. “ఒంటిగంట అంటే ఒంటిగంటేనా ? ఏ రెండో-మూడో
 అవుతుంది.” అన్నారువారు. అందుకు గోరాగారు “అవును
 లెండి. ఆ స్థితిత్వంలో ఒంటిగంట అంటే రెండో-మూడో అవు
 తుందేమోగాని, నా స్థితిత్వంలో మాత్రం ఒంటిగంట అంటే
 ఒంటిగంటే” అన్నారు. ఈ సమాధానంతో ఇకవారేమీ అన
 లేదు. ఈలోగా వారీలోనుంచి నలుగురైదుగురు నాలుగు
 వైపులా వెళ్లి, చుట్టుప్రక్కల గ్రామాలనుంచి వచ్చి విశ్రాంతి
 తీసుకుంటున్న జనానికి సభప్రారంభ మొదని చెప్పి వచ్చారు.
 చూస్తూ చూస్తూఉండగా 10-15 నిమిషాలలో హాలు అంతా
 నిండిపోయింది. అరగంటలో నిర్వాహకులు పూలదండలు తీసు
 కునివచ్చారు. అప్పటికే సభప్రారంభం కావటం వారికి కాస్త

కష్టం కలిగించింది. అయితే, 'నా స్థితిత్వంలో ఒంటిగంట అంటే ఒంటిగంటే' అన్న వాదన అందరినీ సంతృప్తిపరచింది. ఆ స్థితులు తమ అశ్రద్ధను, ఆలశ్యాన్ని 'తానొకటి తలచిన దైవమొకటి తలచును' అని చెప్పి కప్పిపుచ్చు కుంటారు. బాధ్యత కర్మమీదో భగవంతుని మీదో నెట్టివేస్తారు. నా స్థితులు అలా కాదు. బాధ్యత తామే వహిస్తారు. అలాంటప్పుడు 'ఒంటిగంట ఒంటిగంటే' కాక మరేమవుతుంది? అప్పటినుంచీ ఆ చుట్టుప్రక్కల గ్రామాలలో నా స్థితికోపన్యాసాలంటే ప్రకటించిన సమయానికి సరిగ్గా ఆరంభ మకాతాయని ప్రజలు ముందుగానే వచ్చేవారు.

మరొక సంఘటన. ఆ గ్రామంలో కైగ్రెస్టపులు-రోమన్ కాథలిక్కులు-ఎక్కువ. వారితర్వాత అధిక సంఖ్యాకులు మహమ్మదీయులు. హిందూవులు తక్కువ. గోరాగారి నా స్థితికోపన్యాసం. "పైతానులాగా వచ్చాడు. దేవుడు లేడంటాడా. ఎలా మాట్లాడుతాడో చూస్తూ" అంటూ కైగ్రెస్టపులు రెచ్చిపోయారు. ఏమైతే నేమి చెప్పుకొంద సభకు ఏర్పాట్లు అన్నీ పూర్తి అయ్యాయి. బసంకూడా వచ్చారు. గోరాగారు ఉపన్యాసం ప్రారంభించుటకు లేవగానే అలజడి ఆరంభమైంది. కొందరు గోరాగార్ని కొట్టుటకు కర్రలు వేసుకుని మీదకు వస్తున్నారు. సభను ఏర్పరచిన యువకులు తాము ఊహించని ఈ పరిణామాలకు భయపడి పోలీసులకు కబురు చేద్దామని వెళ్లారు. అటునుంచి కర్రలతో వచ్చినవారు ముందుకు వస్తుండగా అచటి మహమ్మదీయు లందరూ గోరాగారిచుట్టూ రక్షక వలయంగా ఏర్పడి "ఆయన చెప్పేదానితో మేమూ ఏకీభవించం. కాని

అయినపై చార్జ్స్యానికి పూనుకోవడం మాత్రం అమానుషం. దానిని మేము అడ్డుతాం.” అన్నారు. దీనితో కర్రలతో వచ్చిన వారు కొంత వెనుకంజ వేశారు. వారిలో ఒకరు కాలిచెప్పిస్తే- “సై తాన్ ! చెప్పితో కొట్టాలి” అని విసరబోయాడు. గోరా గారు వెంటనే “అయ్యా విసిరితే ఒక చెప్పు వద్దు. రెండూ విసరండి. ఒకటి మీవద్ద మరొకటి నావద్ద ఉంటే ఎవరికీ ఉపయోగం ఉండదు” అని హాస్యాక్తి విసిరారు. అందరూ నవ్వారు. దీనికి చెప్పిస్తేసిన అతను సిగ్గుపడి, చెప్పు విసరకుండానే అక్కడ నుంచి వెళ్లిపోయాడు. ఆ తర్వాత క్రైస్తవ పెద్దలు కూడా ఈ సంఘటనకు సిగ్గుపడి గోరాగారిని క్షమార్పణ కోరుకున్నారు. ఆరోజు సభ ఆగిపోయింది. కాని మర్నాడు అందరి సహకారంతో నా స్తికోపన్యాసము నిర్విఘ్నంగా కొనసాగింది.

ఇంకొక సంఘటన. ఆంధ్రదేశంలోని ఒక పట్టణంలో గోరాగారి నా స్తికోపన్యాసం జరిగింది. సభకు చాలామంది విద్యాధికులు, మేధావులు వచ్చారు. ఉపన్యాసానంతరం సభికులప్రశ్నలకు గోరాగారు సమాధానాలు ఇస్తారుగదా. అప్పుడు ఒకరు “మీకు దేవునిలో నమ్మకం లేకపోతే రామచంద్రరావు అని ఎందుకు పెట్టుకున్నారు ?” అని అడిగారు. దానికి గోరాగారు “రామచంద్రరావు అనే పేరు నేను పెట్టుకున్నదికాదు. మా నాన్నగారు పెట్టారు. నేను గోరా అనే పేరును కూడా నాకు వాడుకుంటున్నాను” అన్నారు. అప్పుడు ఆయనే “మీ పిల్లలకు మీరు పెట్టుకున్న పేర్లు ఏవి?” అని అడిగారు. “లవణం, మైత్రీ, విద్య, విజయం” అని గోరాగారి జవాబు. ప్రశ్నకర్త

అసహనం ఎక్కువైంది. “మరి మీకు దేవునిలో నమ్మకం లేకపోతే నమస్కారం ఎందుకు పెడతారు?” అని ప్రశ్నించారు. “నమస్కారం అంటే గౌరవసూచకంగా వస్తున్నాను, వెళ్తున్నాను” అని చెప్పడం. కొందరు గుడ్ మార్నింగ్ అంటారు, కొందరు సలాం ఆ లేకుంటారు. కొందరు కౌగిలించుకుంటారు. కొందరు షేక్ హాండ్ చేసుకుంటారు. ఎస్కీమోలు అయితే ముక్కు ముక్కు రాసుకుంటారు. “అలాగే నమస్కారం అభివాదం చేసుకునే ఒక పద్ధతి” అని గోరాగారు వివరించారు. ప్రశ్నకర్త ఉండబట్టి లేకపోయారు. “అదే అయితే వచ్చేటప్పుడు వెళ్ళేటప్పుడు ఒక చెంపదెబ్బ ఎందుకు కొట్టకూడదు?” అని ప్రశ్నించారు. అందుకు గోరాగారు అతి నెమ్మదిగా “కొట్టవచ్చును. తిరిగి చెంపదెబ్బ స్వీకరించుటకు (ప్రత్యభివాదంగా) సిద్ధంగా ఉంటే కొట్టవచ్చును. అందుకు నేను సిద్ధంగా లేను కనుక నేను నమస్కారం అంటున్నాను. ఎదటివారూ నమస్కారం అంటున్నారు.” అని అన్నారు. దీనితో ఆ ప్రశ్నకర్త సభ వదిలి వెళ్ళిపోయారు కోపంగా.

విభిన్న మనస్తత్వాలు తెలిపే యిలాంటి సంఘటనలు నాస్తిక ప్రచారంలో గోరాగారు ఎదుర్కొన్నారు. ఒకచోట “దేవుడూ దేయ్యం లేకపోతే తల్లినే ఎందుకు పెళ్ళిచేసుకొకూడదు?” అనే ప్రశ్నకూడా వేశారు. ఇలాంటి ప్రశ్నలు ప్రశ్నకర్తల సాంస్కృతిక స్థాయిని తెలుపుతాయి. మధ్యప్రదేశ్ లోని రత్నాం పట్టణంలో 1959 లో నాస్తికత్వంగురించి సభ జరుగగా లవణంగారిని ఒక విద్యార్థి కుసుమి మీరు గోరాగారి పుత్రుడని

నిరూపించుకోగలరా? అని అడిగారు. ప్రశ్న వెనుకభావాన్ని గమనించిన లవణంగారు “నేను నిరూపించుకోలేను” అన్నారు.. దీనితో ప్రశ్నకర్తకు కథ అడ్డం తిరిగింది. ఆయన ఆశించింది వేరు. లవణంగారు ఇలాంటి వ్యక్తిగతమైన ప్రశ్నకు ఉద్రేక పడ తారనుకున్నాను. అలా జరగక స్పష్టమైన సమాధానం గావడంతో ప్రశ్నకర్త చేసేదిలేక “అలాగే దేవుణ్ణి కూడా నిరూపించలేను” అన్నారు. దానిపై “నేను చేప్పేదీ అదే. దేవుణ్ణి నిరూపించలేననీ, అది మీ నమ్మకమనీ స్పష్టంగా చెప్పండి” అన్నారు లవణంగారు. న్యాయశాస్త్రంలో ‘మాతృత్వం నిరూపించదగినది. పితృత్వం విశ్వసించ వలసినది మాత్రమే’ అని ఒక సూత్రము ఉన్నది. దానినే లవణంగారు గుర్తుచేసారు. ఇలా రకరకాల ప్రశ్నలు వస్తూ ఉంటాయి.

దైవం అబద్ధం అనగానే ముందుగా ఎదుర్కొనేవి మూఢ నమ్మకాలు. దేవుడు లేకపోతే ఆ మహాత్మ్యం ఎలా జరిగింది, ఈ అద్భుతం ఎలా జరిగింది. అనే ప్రశ్నలు వస్తాయి. చాలా సందర్భాలలో మహాత్మ్యాలు అని చెప్పబడేవి జరుగకుండానే జరిగేయని ప్రచారంలోకి వస్తాయి. వాటిని నిర్ధారణ చేసుకొనుటకు ప్రయత్నిస్తే ఈ విషయం బయట పడుతుంది. మరి కొన్ని సందర్భాలలో వాటిలో ఏదోకిటుకేగాని, మహాత్మ్యం ఏమీ ఉండదు. వాటిని ఎవరైనా చెయ్యవచ్చు. నాస్తిక ప్రచార సందర్భంలో కొన్నిటిని నిర్ధారణచేసి అవి జరగలేదని నిరూపించారు. మరికొన్నిటిలో మహాత్మ్యం లేదనీ, ఎవరైనా చేయవచ్చునని చెప్పి తానుచేసి చూపించారు.

1939 నవంబరు చివరివారంలో 'ఆంధ్రప్రభ' ఈ దిగువ
వా_ర్తను ప్రచురించింది !

భగవన్మహిమ ప్రత్యక్షంగా కనబడుట
భక్తుడు తన నాలుకను కోసి అర్పిస్తే అది వల్లీ మొలచుట

*

ఔంకాసీవద్ద తిరుమల శ్రీ సుబ్రహ్మణ్యస్వామివారి
అన్భుత మహిమకు ప్రత్యక్ష నిదర్శనం

*

—ఔంకాసీ, నవంబరు 20

కొట్టాకులంలో సుదల ముత్తుపిల్లైగారి కుమారుడు
సుబ్బయ్య పిల్లైగారి వయస్సు 35 యేళ్లు. ఇతడు పదేళ్ళనుంచీ
అతి తీవ్రమైన దారుణవ్యాధివల్ల చాలాబాధపడుతూ ఉన్నాడు.
ఎంతమంది ఘనవైద్యులు చికిత్సచేసినా యీ వ్యాధి కుదుర
లేదు. ఇది కుదురదని వైద్యులందరూ చెప్పేవారు. వెంటనే
నా జబ్బు పూర్తిగా కుదిరితే నేను 40 రోజులు నిరాహారవ్రతం
చేస్తాను, నా నాలుకను కోసి నీకు అర్పిస్తాను అని యితడు
ఔంకాసికి దగ్గరగా ఉన్న తిరుమలలో వేంచేసియున్న శ్రీ సుబ్ర
హ్మణ్య స్వామివారికి మొక్కుకున్నాడు. అలాగ మొక్కుకున్న
తర్వాత కొద్దిరోజులలోనే సుబ్బయ్య పిల్లైగారి జబ్బు పూర్తిగా
కుదిరింది. అందువల్ల ఈ నెల 10 వ తేదీ శుక్రవారంనాడు
ఇతడు మొక్కు చెల్లించడానికి కొత్తాకుళంనుంచి తిరుమల
వెళ్లాడు. జబ్బు కుదురగానే నిరాహారదీక్ష కూడా ప్రారంభిం
చాడు. 10 వ తేదీ శుక్రవారం సాయంత్రం 5 గంటలకు శ్రీ
సుబ్రహ్మణ్యస్వామివారి దేవాలయంలో స్వామివారి యెదుట

తన నాలుక కొనను రెండు అంగుళాలు కొలతగల ముక్కను
 కోసి స్వామివారి ఎదుట సమర్పించినాడు. ఈ అద్భుతవార్త
 విని చాలామంది ప్రజ లిదివరకే అక్కడికి వచ్చారు. ఆ దేవా
 లయం సూపరెంటెండెంటు కె. చిదంబరం పిల్లే గారున్నా,
 యలంజి గ్రామవాస్తవ్యులై న ఐ.వి. పిచ్చయ్య పిల్లేగారున్నా,
 మరి అనేకమందిన్ను చూస్తూ ఉండగానే ఇతను నాలుక కోసి
 సమర్పించాడు. అలాగ కోసిన ముక్కమీద సంతతధారగా
 నీళ్ళుపోసేందుకు అక్కడ ఉన్న పెద్దలు యేర్పాటు చేశారు.
 అంటే దానిమీద ఒక ముక్కాలి పీటను పెట్టి దానిమీద
 ఒక సన్న రంధ్రంగల బేసిను ఉంచారు. దానినిండా నీళ్లు
 పోశారు. ఆ సన్న రంధ్రంగుండా నీళ్లు సంతతధారగా ఆ నాలుక
 ముక్కమీద పడుతూ ఉన్నాయి. ఆ ముక్క క్రమక్రమంగా
 కరిగిపోతూ ఉండడం అందరూ చూశారు. అది కరుగుతూఉంటే
 సుబ్బయ్యపిల్లేగారి నాలుక కొనకూడ క్రమంగా పెరుగుతూ
 వచ్చింది. ఆ రాత్రిఎనిమిది గంటలయ్యేసరికి సుబ్బయ్యపిల్లేగారి
 నాలుక పూర్తిగా మొలిచింది. ఆయన బాగా మాట్లాడ గలిగి
 గారు. బాగాభోజనం చేస్తున్నారు. ఈవిధంగా ఈ కలియుగంలో
 కూడా శ్రీ సుబ్రహ్మణ్యస్వామివారు భక్తవాత్సల్యం వల్ల తన
 అద్భుత మహిమను లోకానికి ప్రత్యక్షంగా వెల్లడి చేశారు.

(ఇండియను ఎక్స్ప్రెస్)

ఈ వార్తచదివిన గోరాగారు టెంకాసిలోని ప్రభుత్వ
 వైద్యునికి ఈ వార్తయొక్క నిజానిజాలు తెలుప వలసినదిగా
 కోరుతూ ఒక ఉత్తరం వ్రాశారు. ఆయన నుంచి గోరాగారికి
 ఈ క్రింది జాబు వచ్చింది!

S. K. RAMASWAMY,
M B., B. S.
Civil Assistant Surgeon

TENKASI.

28-11-1939

Dear Sir,

Your kind letter to hand. From enquiries at close quarters I got the following information. A stranger suffering from a disease of the tongue probably (macero glossia) or a big tongue came to the Tirumalai Temple. He gave out that God appeared in his dream one night and told him that if he sacrificed a portion of his tongue his disease would be cured. Accordingly, he cut half of his tongue in the temple himself. Some boys it seems saw him actually cutting his tongue. In the evening he went away. Nobody saw him after he cut his tongue. So about the remaining part of the story I have no reliable information. I enquired the executive officer of the temple and he denies any knowledge of the affair. The man did not go over to the hospital for treatment. More than the above information I am not able to get. If I get any further details, I shall certainly write to you.

Yours faithfully,

(Sd.) S. K. RAMASWAMY.

ఎస్. కె. రామస్వామి

టెంకాసి

యం. బి, బి. యస్

సివిల్ అసిస్టెంట్ సర్జన్.

28-11-1939

ఆర్యా!

మీ ఉత్తరం అందింది. మీరు వ్రాసిన విషయమై విచారించగా ఈ క్రింది సమాచారం లభించింది. నాలుకకు సంబం

ధించిన జబ్బుతో (బహుశః మాక్రోగ్లోషియా లేక పెద్దనాలుక కావచ్చు) బాధపడుచున్న ఒకరోగి తిరుమల దేవస్థానానికి వచ్చాడట. ఒకనాటి రాత్రి కలలో తనకు దేవుడు కనిపించి తన నాలుకలో కొంత భాగాన్ని కోసి సమర్పిస్తే జబ్బు కుదరగలదని చెప్పాడని అన్నాడు. అందుచేత స్వయంగా తనకు తానే నాలుకలో సగం భాగం దేవాలయంలో కోసుకున్నాడు. అతను తన నాలుక కోసుకుంటూ ఉండగా కొంతమంది పిల్లలు చూచారట. సాయంత్రం అతను వెళ్లిపోయాడు అతను నాలుక కోసుకున్న తర్వాత ఎవరూ అతనిని చూడలేదు. అందుచేత దీని సంబంధమైన మిగిలా విషయం గుఱుంచి నాకు విశ్వసనీయమైన సమాచారం లభించలేదు. దేవస్థానం ఎడ్మిక్యూటివ్ ఆఫీసర్ ను కూడా విచారించాను. ఈ విషయమై తనకు ఏమీ తెలియదన్నారు ఆయన. ఆ వ్యక్తి చికిత్స నిమిత్తం ఆస్పత్రికి కూడా పోలేదు. పై సమాచారంకంటే మించి ఏమీ నాకు తెలియలేదు. నాకింకా వివరాలు ఏమైనా తెలిస్తే మీకు తప్పక వ్రాస్తాను.

మీ విశ్వాస పాత్రుడు

(సం.) ఎస్. కె. రామస్వామి.

యదార్థానికీ పత్రికలో వచ్చినదానికి ఏమీ సంబంధలేదనే విషయంపై ఉత్తరం వల్ల స్పష్టం అయింది. దేవస్థానం నిర్వహణాధికారికే ఏమీ తెలీదు. పత్రికల్లో వార్త మాత్రం మహాత్మ్యమేదో జరిగి నట్లు వచ్చింది. ఇలాగే నిర్ధారణ చేసుకొంటే మహాత్మ్యాల నిజానిజాలు బయట పడతాయి.

ఆ రోజుల్లో హరనాథ బాబా ప్రచారం ఎక్కువగా ఉండేది. భజనచేస్తూ ఉంటే పటంలో నుంచి చెయ్యిజాపి వెన్న తీసుకుంటాడనీ, వెన్న చేతివేళ్ళతో తీసుకున్న గుర్తు మిగిలిన వెన్నముద్ద మీదపడి ఉంటుందనీ ప్రతీతి. అందరూ ఈ విషయమై గోరాగారిని ప్రశ్నిస్తూ ఉండేవారు. అందుచేత గోరాగారు దీని గురించి తేల్చుకుందామని హరనాథ బాబా భజనలు చేసేవారిని వెళ్లి అడిగారు, తనకు చూపించమని. నిర్ధారణ కొరకు గోరాగారు బయలుదేరే సరికి ఎక్కడి కక్కడే మావద్ద కాదు ఫలానా-చోట జరుగుతోంది అని చెప్పేరు. అలా చెప్పిన ప్రతీ చోటకూ, దూరప్రదేశాలు కూడా వెళ్లేరు. కాని ఎవరూ మావద్ద జరుగు తోందని అనలేదు. చివరకు అమలాపురం తాలూకా పుల్లేటికురు గ్రామంలో జరుగు తోందంటే అక్కడకు వెళ్లేరు. గోరాగారు ముందుగానే తాను నాస్తికుణ్ణనీ, తనకు ఈ మహాత్మ్యాలలో నమ్మకం లేదనీ, పరిశీలించుటకు వచ్చాననీ చెప్పారు. ఒకవేళ నిజంగా జరిగితే ఏం చేస్తారు అని అడిగారు. “నిజంగా జరిగితే, జరిగిందనే యదార్థాన్ని అంగీకరించి, తర్వాత ఎలాజరిగిందో పరిశీలిస్తాను. ఈలోగా తాత్కాలికంగా నాస్తికప్రచారం ఆపుతాను” అని జవాబిచ్చారు గోరా.

పుల్లేటికురులో వారు వెన్నను ఇత్తడిపెట్టిలో ఉంచి ప్రక్కనే నేతిదీపంవత్తి వెలిగించి హరనాథ బాబా పటం ఎదురుగా పెట్టేవారు. వెన్నమీద బాదంతకు వేసేవారు. భజన చేస్తూఉంటే కొంత సేపటికి పెట్టె తీసిచూస్తే హరనాథ బాబా చేతివేళ్లు వెన్నముద్ద మీద కనబడేవట. ఇత్తడిపెట్టెకు ప్రక్కనే దీపం ఉండుటచేత ఆ వేడికి వెన్న కరిగి ఆకు ఈనెలు వెన్నముద్ద

మీద పడుకున్నాయని గోరాగారు అన్నారు. అందుచేత ఆయన వెన్నను గుడ్డలో వేసి గట్టిగా పిండాడు. వెన్న ముద్దలు మూడు చేశారు. ఒకదానిమీద ఇంటి వారు వేస్తున్నట్లు బాదం ఆకు, రెండో ముద్దమీద అరటి ఆకు వేసి, మూడో ముద్దమీద ఆవాలు జల్లారు. దీవాన్ని కొంచెం దూరంగా పెట్టించారు. ఒక వేళ దీపం వేడికే వెన్న కరిగితే ఆవాలు జారిపోయి ఆ పెట్టె లోనే ఉండాలి. బాదంఆకు పెట్టిన వెన్న ముద్ద మీద వాలుగా ఈనెలు పడితే, అరిటాకు పెట్టిన ముద్దమీద నిలువుగా ఈనెలు పడతాయి. ఒక వేళ నిజంగా వెన్న కొంత భాగం మాయమై హరనాథ బాబా తీసుకున్నట్లు గుర్తులుపడితే మర్నాడు ఇత్తడి పెట్టెలో కాక, గాజుపెట్టెలో పెట్టి పరిశీలిస్తానని గోరాగారు ముందుగానే చెప్పారు. భజన ఆరంభమైంది గోరాగారు అక్కడే కూర్చుని రెప్పవాల్చి కూండా వెన్న ఉంచిన పెట్టె వైపు చూస్తున్నారు. రెండు గంటలు భజనచేసి పెట్టెతీసి చూస్తే ఏమీ మార్పులేదు. తర్వాత మరొక గంట భజనచేసి చూశారు. మూడుగంటల భజన అనంతరం కూడా ఏమీ మార్పులేదు. పెట్టిన వెన్న ముద్దలు పెట్టినట్లే ఉన్నాయి. ఏమీ జరగలేదు. చివరకు వాగు తేల్చినది గోరాగారు నాస్తికులు కనుక, నమ్మకం లేదు కనుక మహాత్మ్యం జరగలేదని ! యదార్థం అయితే నమ్మకం ఉన్నా జరగాలి. నమ్మకం లేకపోయినా జరగాలి. నమ్మకం ఉంటేనే జరుగుతుందంటే అందులో ఏదో రహస్యం ఉందన్నమాట.

దయ్యాలు, భూతాలు అనేది సర్వసాధారణ నమ్మకం. వివిధ కారణాలవల్ల వచ్చే మానసిక వ్యాధులకు, హిస్టీరియా

జబ్బులకు దయ్యాలని భయపడడం ఇప్పటికీ జరుగుతూంది.. ఇవి కాక దయ్యాలు మానవులకు తెలియకుండా ఏవో దుర్మార్గపు పనులు చేస్తాయనీ చాలామంది అనుకుంటారు. 1940 జనవరి మాసంలో ఏలూరులో ఒకరి ఇంట్లో దయ్యాలు విహరిస్తున్నాయనీ, పరుపులు, దిండుగలేబులు, జంబుకానాలు, దుప్పట్లు తగులబడుతున్నాయనీ, బిందెలు, కాగులు, ఎగిరిపడుతున్నాయని పెద్ద అలజడి జరిగింది. ప్రతికలు ఫోటోలుతీసి 'దయ్యాలంటే నమ్మకంలేదూ? అయితే చూడండి' అంటూ ప్రచురించాయి. ఈ సంఘటనను ఆధారం చేసుకుని కొంతమంది మోసగాండ్రు దయ్యాలబారినుండి మిమ్మ, మీ కుటుంబాన్ని కాపాడుకొనుటకు మా మందులు వాడండి, మేము తయారు చేసిన రక్షక కవచాలు ధరించండి అని వాటిని అమ్మి బాగా డబ్బు గడించుకున్నారు. గోరాగారు ఏలూరు వెళ్ళి పరిశీలించారు అప్పటికే, ఏ ఇంట్లో అయితే దయ్యాలు విహరిస్తున్నాయన్నాగో ఆ యింటివారి వ్యతిరేకులు రసాయనిక పదార్థాలు ఎవరిచేతనో రహస్యంగా ఆ ఇంట్లో పెట్టిస్తూ ఉండుటచేత ఇలా జరిగిందనే అభిప్రాయానికి చాలామంది వచ్చారు. గోరాగారిపని సులభమై పోయింది. మోసగాండ్రు, దుర్మార్గులు మూఢనమ్మకాల ముసుగులో తమ దుశ్చర్యలు కొనసాగిస్తూ ఉంటారు.

ఒకసారి ఒక భూతవైద్యుడట బందరు వచ్చారు. గోరాగారు నాస్తికులని తెలిసిన మిత్రులు ఆభూతవైద్యుని గోరాగారి వద్దకు తీసుకుని వచ్చారు. ఆయనదయ్యాలు చూపుతానన్నారు. గోరాగారు సరేనన్నారు. దయ్యాలనుచూపితే గోరాగారు ఆయనకు రిగూపాయలు ఇచ్చేట్లు. ఆయన చూపలేకపోతే బహిరంగ

సభలో ఇలాంటి మోసం ఎప్పుడూ చెయ్యవద్దని గోరాగారు ఆయనను ఒక చిన్నగుడ్డు గుడ్డేట్లు. ఆయన గోరాగారిని చీకటి రోజు స్మశానానికి అర్థరాత్రి రమ్మన్నారు. గోరాగారు సరే అన్నారు. అయితే తనకు త్రాగుటకు ఏమి ఇవ్వరాదనీ. అలాగే వంటిమీద ఏమి జల్లరాదనీ, ఎక్కడై నా తనను కూర్చోమంటే తాను ఒక పీట వేసుకుని కుర్చుంటాననీ గోరాగారు చెప్పారు. భూతవైద్యుడు సరే అన్నాడు. దూరంగా ముసుగు వేసుకుని పోతున్నట్లుగా దయ్యం కనపడుతుంది అని ఆయన అన్నారు. గోరాగారు సరే అని, ఆ దయ్యాన్ని తుపాకీతో కాలుస్తాను అని చెప్పారు. ఈ షరతుకు ఆ భూతవైద్యుడు ఆశ్చర్య పోయాడు. “మీరు ఎవరై నా ఒక మనిషికి ముసుగు వేసి ఆ సమయంలో అలా వెళ్ళమని చెప్ప వచ్చుగదా. దానినే దయ్యమని నాకు చూపుతాడు. అది నిజంగా దయ్యమైతే నేను తుపాకీతో కాల్చగా అదేమాతుందో చూస్తాను” అన్నారు గోరాగారు. సాయం త్రం వస్తానని చెప్పి వెళ్ళిన ఆ భూతవైద్యుడు మరల తిరిగి రాలేదు.

ఈ మహాత్మ్యాల గురించే తర్వాత జరిగిన మరి రెండు సంఘటనలు కూడా ఇక్కడే వ్రాస్తాను. 1955లో వినోబా ఆంధ్ర పర్యటనలో గోరాగారు కూడా వినోబా వెంట ఉన్నారు. డిసెంబరు 25 వ తేదీ అమరావతి మకాం. గోరాగారి సన్నిహిత మిత్రులు, విద్యాధికులు కొందరు గోరాగారి వద్దకు వచ్చి అమరావతిలోనే అప్పుడు ఒక స్వాములవారు ఉన్నారనీ, ఆయన ఇసుక గుప్పిడితో తీసి మంత్రించి గుప్పిడి విప్పేసరికి పంచదార అయిపోతోందనీ గోరాగారి వచ్చి చూడమనీ బలవంత పెట్టారు. సన్ని

హితమిత్రులు కావడంతో వారిమాట తీసేయలేక గోరాగారు వెళ్లారు. అలాజరిగిననీ తానువెళితే దేవునిలో నమ్మకంలేనివారి ఎదుట ఈమహాత్మ్యం జరిగదని అతను అనవచ్చుననీ గోరాగారు ముందుగానే చెప్పారు. గోరాగారు తనవెంట తన కుమారులు విజయం, సమరం - ఇద్దర్నీ తీసుకుని వెళ్లారు. స్వాములవారి వద్దకు ప్రవేశించినప్పటినుంచీ ఆయన కుడిచేతిని ఒకరు, ఎడమ చేతిని మరొకరూ పరీక్షిస్తూ చూడమని వీరిద్దరినీ ఆదేశించారు. అయితే వెళ్ళగానే నా స్తికులనద్ద తానేమీ చేయననీ, నమ్మకం లేనివారికి మహాత్మ్యం తెలీదనీ ఆ స్వాములవారు తప్పించు కున్నారు.

విజయవాడలో మరో సంఘటన జరిగింది. చనిపోయిన వారి ఆత్మలు పలుకుతాయని. మనస్సులో ప్రశ్న అనుకుంటే ఆత్మ సమాధానం చెబుతుందని. దీనిని ఎలా చేస్తారంటే ఇంగ్లీషు ఎ.బి.సి డీలు జప్తవగకూ చిన్నచిన్న కాగితాలమీద వ్రాసి లేబిలుమీద విడివిడి అక్షరాలు పరుస్తారు. ఆ అక్షరాలపై ఒక గాజుపలక పెడతారు. గాజుపలకమీద ఒక గాజు గ్లాసు బోర్లించి ఇటొకరు, అటొకరు - ఇద్దరు - రెండు చేతి ప్రశ్నను గ్లాసు కొమ్మమీద పెడతారు. ఒక వ్యక్తి మనస్సులో ప్రశ్న అనుకున్న కొంతసేపటికి ఆత్మ వచ్చి గాజుగ్లాసులో ప్రవేశించి గ్లాసును అక్షరాలమీద ఒక అక్షరంనుంచి మరొక అక్షరానికి నడిపిస్తుందట. ఆ అక్షరాల స్పెల్లింగును కూడబలుకుతే మాటలు తెలుస్తాయి. ఒక మిత్రుడు తానిది చూచాననీ, లవణంగారిని కూడా వచ్చి చూడమనీ కోరారు. తాను వస్తే నా స్తికుడు వచ్చాడు కనుక జరుగలేదని వారు అనవచ్చునని

ముందుగానే చెప్పారు. వెళ్లి చూచారు. రోమన్ లిపి చూచి “ఆత్మలకు ఆంగ్లభాషతప్ప వేరుభాష రాదు కాబోలు” అని చిన్న ఛలోక్తి విసిరారు. తీరా గంటసేపు అలా ప్రేళ్ళు పెట్టుకు కూర్చున్నా గ్లాసు కదలను. లవణంగాను ప్రేలు పెట్టలేదు. అక్కడివారి నే పెట్టమన్నారు. తాను గ్లాసు ఎలా కదులుతుందో చూస్తానన్నారు. గ్లాసువంకా, దానిపై పెట్టి ఉంచిన చేతిప్రేళ్ళ వంకా లవణంగాను తదేకధ్యానంగా చూచారు. గంట అయినా కదలకపోయేసరికి “మీ మానసిక ఏకాగ్రత శక్తి (Will power) ఎక్కువై ఆత్మలను గ్లాసులోనికి రానివ్వకుండా అడ్డుతగులు తోంది” అని లవణంగారితో వారన్నారు. “సరిగ్గా నేనుచెప్పేదీ అదే. మానసికంగా బలహీనంగా ఉండేవారికి భ్రాంతులెక్కువ. ఈ మంత్రశక్తులు మహాత్మాలు భ్రాంతులు యదార్థాలు కావు. చాలా సందర్భాలలో ఇవి మోసాలు.” అని లవణం గారు అన్నారు “1936-37 ప్రాంతాలలో ఇలాగే చనిపోయిన వారు మాట్లాడుతారంటూ ఒకరు ప్రారంభించారు. ముక్కోణంగా ఉండే బల్లకు ముందువైపు పెన్నిలు, వెనుక రెండు ప్రక్కలా చక్రాలు పెట్టారు. కాగితంమీద ఆ బల్లను పెట్టి మాట్లాడదలచుకున్నవారు ఆ బల్లమీద నాలుగుప్రేళ్లు పెట్టగా ఆ వ్యక్తి నాలుగుప్రేళ్లు పెడతారు. బల్లను కొంచెం కొంచెం త్రోస్తూ ఉంటే ముందున్న పెన్నిలు అక్షరాలు వ్రాసేది. అలాగే ఈ గ్లాసును కూడా త్రోస్తారని నా అభిప్రాయం.” అని లవణంగారు అన్నారు. దీనిని ప్రారంభించినవారు ఇంగ్లీషుభాషను ఎంచుకోవడంలో ఉద్దేశ్యం 26 అక్షరాలతో సరిపోతుందనీ, తెలుగు అయితే గుణింతాలు, ద్విత్వాక్షరాలతో చాలా కష్టం

కనుక ప్రారంభించినవారు చాలా ఆలోచించే చేశారనీ లవణం గారు అన్నారు.

ఇలాంటి సంఘటనలు ఎన్నో జరిగాయి. ఈ మహాత్మ్యాలని చెప్పబడేవేనీ నిర్ధారణకు నిలువవు. అవి యదార్థాలుకావు కనుక. ఎక్కడైనా జరుగుతున్నాయంటే చేసేవారిలో మోసం, ఆమోదించేవారిలో మాధ్యం, భ్రాంతి. అందుచేతనే గోరా, లవణంగార్ల వంటివారు నిర్ధారణకు పూనుకుంటే ఒక్కటి నిలవడం లేదు.

ఒకసారి నా స్టికోపన్యాసంలో గోరాగారిని మీకు దేవునిలో నమ్మకం లేకపోతే నిష్పమిద నడుస్తారా అని ప్రశ్నించారు. ముఖ్యంగా మహమ్మదీయులు పీర్ల పండగ రోజున పీర్లు పుచ్చుకుని నిష్పమిద నడవడం ఆచారం. అప్పటికి గోరాగారు నడవలేదుగాని నడుస్తానని అన్నారు. ఆతర్వాత కాలేజీ క్లాసులో ఒక రోజున గోరాగారు విద్యార్థులను మీరెప్పుడైనా నిష్పమిద నడిచారా అని అడిగారు. కె. జగన్నాథరావు అనే విద్యార్థి తాను చిన్నతనం నుంచీ చాలసార్లు నడిచాననీ, తన బంధువొకరికి నిష్ప గుండం తయారు చేయుట తెలుసుననీ చెప్పాడు. ఆతర్వాత గోరాగారు జగన్నాథరావుచేత ఆ బంధువుని పిలిపించి బంధువు తన విద్యార్థి అయిన పిల్లార సెట్టి వేణు గోపాలరావు ఇంటి ఆవరణలో అగ్నిగుండం వేయించారు. ఏ కారణం వల్లనైనా ప్రమాదం సంభవిస్తే ఏ మాత్రుగదోసనే భయంతో గోరాగారిచే ఈ ప్రయోగం మాన్పించాలని గోరాగారి మిత్రులు ఎంతో ప్రయత్నించారు. కాని లాభం లేకపోయింది.

చివరకుచేసేసి లేక ప్రమాదంజరిగితే సహాయంకొరకని గోరా గారి వెంట అగ్నిగుండంవద్దకు వెళ్లారు. మిత్రుడైన డాక్టరు మందులు కూడా తీసుకుని వెళ్లారు. ఇంతమీదీ చూస్తూ ఉండగా జగన్నోహనరావుతోపాటు గోరాగారు షుమారు ఆరు అడుగుల పొడువుగల అగ్నిగుండం ఆ చివరినుంచి ఈ చివరకు నవ్వుతూ నడిచి వచ్చేశారు ! ఆశ్చర్యం ! కాళ్ళు కాలలేదు ! నిష్పమీద ఎవరైనా నడవచ్చు. అందులో ఏమీమహాత్మ్యం లేదు ! ప్రమాదం జరుగుతుందేమో సహాయం చేద్దామని వచ్చిన మిత్రుల్లో కొందరు ఇదిచూచి తామూ గోరాగారి వెనుక నిష్పమీద నడిచారు. కణకణ మంటున్న ఆ నిష్పమీద నడిస్తే దూది పరుపు మీదనడిచినట్లుంది వారికి ! ఆతర్వాత ముదునూరు, వానపాముల గ్రామాలలోనూ మరికొన్ని చోట్లా గోరా, సరస్వతి, లవణంగార్లు నిష్పమీద నడిచి చూపించారు. ముదునూరులో 1941 లో ఈ కార్యక్రమం పెట్టినప్పుడు స్త్రీలు, పిల్లలు కూడా నిష్పమీద నడిచారు. నిష్పమీద నడిస్తే ఎందుకు కాలదో వివరిస్తూ 'సంఘం' 30-1-48 సంచికలో ఇలా వ్రాశారు.

“మనప్రాంతంలో నిష్పమీద నడవడం ఒక పెద్ద మూఢ నమ్మకంతో ముడిపెట్టబడి ఉంది. కొన్ని కొన్ని దైవారాధన సందర్భాలలో గొప్ప ఘనకార్యంగా నిష్పమీద నడుస్తారు. నడుచుటకు ముందు ఉపవాసాలు, స్నానాలు, జపాలు చేస్తారు. ఇది ఒక దైవమహిమ అంటారు.

కాని ఇందులో సత్యం వేరు. దరిదాపు ఒక బండిబరువు కర్రను విదారు గంటలకాలం బాగా కాల్చి కణకణలాడే ఆ

బొగ్గును దళసరిగా బల్లపరపుగా పరచి, దానిమీద ఎవరైనా ఎప్పుడైనా నడవవచ్చు. ఆ నిప్పు కాలదు. కాలికి వెచ్చగా ఉండవచ్చునేగాని, చురకదు. స్నానాలతోను, ఉపవాసాలతోను దైవప్రార్థనలతోను దీనికి సంబంధం లేదు.

ఇట్టి నిప్పుమీద ఎవరైనా నడచి నిర్ధారణ చేసుకోవచ్చు.

అయితే నిప్పు ఎందుకు కాలదు ? అనేది ప్రశ్న. దాని గురించి యదార్థం తెలిసికొనుటకు ప్రయత్నించవలసినదే. ఇట్లు ప్రయత్నం చేయుటవల్లనే విజ్ఞానం అభివృద్ధి చెందుతుంది. అంతేగాని, సోమరిపోతులమై విషయాలు తెలిసికొనుటకు అశ్రద్ధ వహించి మనకు తెలియనిదల్లా దైవమహిమ అంటే అల్ప సంతృప్తి కలుగునేమో కాని, విజ్ఞానం కలుగదు. నిజానికి దైవ సమ్మిక్ పోతేనేగాని విజ్ఞానం పెరుగదు.

నిప్పు ఎందుకు కాలదో ఆలోచిద్దాం. కణకణలాడే నిప్పు కాలకపోవడానికి కారణం అది చాలా వేడిగా ఉండటమే.

మన చర్మం ఎప్పుడూ కొంత తడిగా ఉంటుంది. అంతే కాక నిప్పులమీద నడిచేవారు సాధారణంగా ముందు కాళ్లు కడుక్కుంటారు కూడాను. బాగా వేడిఉన్న నిప్పుమీద తడిగా ఉన్న పాదం పడగానే ఆ తడి వెంటనే ఆవిరి అవుతుంది. చర్మానికి నిప్పుకీ మధ్య ఈ ఆవిరి ఒక పొరగా అడ్డుఉండి చర్మానికి వేడి ఎక్కనివ్వదు. నిప్పుమీద ఎవ్వరూ చాలాసేపు నిలబడరు. పరుగులో పాదం వేసి పాదంతీసే అంతసేపట్లో ఈ ఆవిరి అడ్డు వలన చర్మం కాలదు. ఆలశ్యం అయితే కాలుతుంది.

ఈ విధానాన్ని ఒక ఉదాహరణ స్పష్టపరుస్తుంది. కొలిమిలో ఇనపసామాను కాల్చేటప్పుడు కొంతసేపటికి ఇనుము బాగా వేడెక్కి ఎర్రగా అవుతుంది. అప్పుడు దానిమీద నీళ్లు చల్లండి. ఆ నీటిబిందువులు వెంటనే ఆవిరి అయిపోక కొంతసేపు నీరుగానే ఉంటాయి. తర్వాతగాని ఆవిరి అయిపోవు.

అంతవేడిమీద నీరు వెంటనే ఎందుకు ఆవిరి అవలేదు అని ఆలోచించండి. ఆ ఇనుము అంత వేడిగా ఉండటమే దానికి కారణం.

ఎర్రగా కాలిన ఇనుమును నీటిబిందువు తాకినతక్షణం దగ్గరగా ఉన్న నీటిపొర వెంటనే ఆవిరి అయింది. తక్కిన నీటికీ వేడి ఇనుముకు మధ్య ఈ ఆవిరి ఒక పొరగా వేడిని పైనున్న నీటికి వెళ్ళకుండా అడ్డింది. అట్లు అడ్డగలిగిన కొంతసేపూ పైనున్న నీరు వేడెక్కదు. *

ఇంత విస్తారం వేడిలేని ఇనుముమీద నీరు జల్లి తే నెమ్మదిగా అంతనీరూ ఒక్కసారిగా ఆవిరి అవుతుంది. ఎందుకంటే వేడి తక్కువవల్ల ఇనుమును తాకిన వెనువెంటనే రుసీ ఆవిరి కాదు. ఆవిరి తెరమధ్య లేకపోవుటచేత అంతనీరూ ఒక్కసారి వేడెక్కుతుంది.

ఈ విషయం తెలుసుకుంటే నిప్పుమీద నడిచేటప్పుడు నిప్పు ఎంత వేడిగా ఉంటే అంత తక్కువ కాళ్లు చురుకుతాయని

* దీనినే ఫిజిక్సులో “గ్లోబాయిడల్ యాక్షన్” అని అంటారని ‘సంఘం’ లోనే మరొకచోట వ్రాశారు.

గ్రహించవచ్చును. కాళ్ళు కడుక్కుని తడి చేసుకుంటే మరీ మంచిది. నిప్పువేడి తక్కువగా ఉన్నప్పుడే కాళ్ళు కాలుతాయి.”

ఈవిధంగా బందరు వచ్చినతర్వాత నా స్త్రీకర్తవై గోరా గారు తీవ్రమైన కృషిప్రారంభించారు. స్వాములవార్లతో చర్చించుటకు ప్రయత్నాలు, వివిధ ప్రాంతాలలో ఉపన్యాసలద్వారా నా స్త్రీకర్త గురించి బహిరంగ ప్రచారం, మూఢనమ్మకాలు పటాపంచలు చేయడం—ఇదంతా గోరాగారికి ప్రముఖమైంది. నా స్త్రీకర్త గురించి ఇంగ్లీషులో ఒక గ్రంథ రచనను కూడా గోరాగారు ప్రారంభించారు. అంతకు ముందు ప్రపంచం మొత్తం మీదనే తాను నా స్త్రీకుణ్ణి అని చెప్పుకుని ఇంత పెద్దయెత్తున సామాన్య ప్రజానీకంలో నా స్త్రీకర్త ప్రచారానికి ఎవరూ పూనుకోలేదు.



ఉద్యోగమా? ఆదర్శమా?

బందరు వచ్చినప్పటినుంచీ గోరాగారి కార్యకలాపాలు ఎక్కువైపోయాయి. ఒకవైపు నాస్తిక ప్రచారం, మరోవైపు నూతన ఆదర్శాలతో కళాశాల స్థాపనకు ప్రయత్నం. ఇవికాక విద్యార్థులలో గోరాగారి సాహచర్యంవల్ల సాంఘికక-రాజకీయ చైతన్యం ఉప్పొంగడం - సహజంగానే కాలేజీ నిర్వాహకుల దృష్టి గోరాగారిమీదకు పోయింది.

బందరు వచ్చిన తర్వాత విద్యార్థులతో గోరాగారి సాన్నిహిత్యం పెరిగింది. బందరులో విద్యార్థుల లాజీలకు వెళ్ళడమేకాదు, నాస్తికోపన్యాసాలను ఎక్కువగా విద్యార్థులు ఏర్పాటుచేయడమేకాదు, విద్యార్థి-యువజన రాజకీయ శిక్షణ తరగతులలో గోరాగారు పాల్గొనడమేకాదు; విద్యార్థుల గ్రామాలలో వారి ఇండ్లకు 40-50 మంది విద్యార్థులను తీసుకుని పైకిళ్ళపై విజ్ఞానయాత్రలుగా కూడా వెళ్ళేవారు. ఇలాంటి యాత్రలలో కాలేజీ ఇతర ఉపాధ్యాయులలో కొందరు అప్పుడప్పుడు పాల్గొనేవారు. ఈ యాత్రలలో బోటనీ విద్యార్థులే పాల్గొనాలనిలేదు. ఏ విద్యార్థిఅయినా రావచ్చు. 25-30 మైళ్ళ దూరం వరకూగల గ్రామాలకు కూడా వెళ్ళేవారు. ఏ విద్యార్థి అయినా తన గ్రామానికి రమ్మని ఆహ్వానించేవాడు. అతను ముందుగానెళ్లి తన గ్రామంలో 40-50 మందికి భోజనం-అల్ప హారం ఏర్పాట్లు చేసేవాడు. బృందంవారు ఉదయం 5 గంటలకు బందరునుంచి పైకిళ్ళమీద బయలుదేరి ఆ గ్రామానికి

వెళ్ళేవారు. తమ మిత్రుని ద్వారా ఏర్పాటైన గ్రామస్తుల ఆధ్వర్యం స్వీకరించి ఆపూట అంతా ఆ గ్రామంలో గడిపేవారు. గ్రామపరిస్థితులను అధ్యయనం చేసేవారు. గ్రామస్తులతో వివిధ విషయాల గురించి చర్చించేవారు. సాయంత్రం వరకూ అక్కడ గడపి, రాత్రికి బందరు తిరిగి వచ్చేసేవారు. తమ అబ్బాయి సహాధ్యాయులు, ఉపాధ్యాయులు వస్తున్నారంటే సంరక్షకులకు ఎంతో సంతోషంగా ఉండేది. గ్రామాలకు ఈ విధంగా విద్యార్థులు, ఉపాధ్యాయులు వెళ్ళడం ఆరోజుల్లో క్రొత్త. అందుచేత గ్రామస్తులందరికీ అదొక పెద్ద పండుగగా ఉండేది. ఇలా గోరాగారు విద్యార్థులతో పైకిళ్ళమీద పెళ్ళి ఒకేరోజున 120 మైళ్ళు పైకిలు త్రొక్కిన సంఘటనలు కూడా ఉన్నాయి. మనదేశం లోని లక్షలాది గ్రామాల్లో భారతదేశం. అందుచేత విద్యార్థులకు గ్రామాలతో, గ్రామాల సమస్యలతో సంబంధం ఉండాలని గోరాగారి అభిప్రాయం. దానికిగాను ఇలాంటి కార్యక్రమాలు ఏర్పరుస్తూ ఉండేవారు. వీటివల్ల సాంఘిక కలయిక కూడా జరిగేది. విద్యార్థులు గ్రామాలకు వెళ్ళినప్పుడు “బియ్యం చెట్లు ఎలాఉంటాయో చూపించండి” అని అడిగిన సందర్భాలు కూడా లేకపోలేదట. పట్టణంలోనే పుట్టి, పట్టణంలోనే పెరిగి, చదివి, పట్టణంలోనే పెళ్ళి చేసుకుని ఉద్యోగం చేసేవారికి గ్రామాల జ్ఞానం లేదంటే ఆశ్చర్యపడవలసిన దేమీలేదు.

గోరాగారు తన విద్యార్థులతో గ్రామాలకు వెళ్ళడం ప్రారంభించింది కాకినాడలోనే. అయితే బందరులో దానికి స్పష్టమైన కార్యక్రమరూపం యిచ్చి నెలకు రెండుసార్లు అయినా వెళుతూ ఉండేవారు. ప్రారంభదినాల్లో, 1928 లో, జరిగిన

ఒక సంఘటన ముచ్చటించుకుందాము. గోరాగారు తనతో మరి ముగ్గురు విద్యార్థులను తీసుకుని కోనసీమ చూద్దామని బయలుదేరారు. తెలిసినవారు గ్రామాలలో ఉంటే భోజనాలకు పర్వాలేదు. కాని ఎవరూ తెలియకపోతే కొంత యిబ్బంది. ఆ రోజుల్లో పెద్ద గ్రామాల్లో కూడా హోటళ్ళు ఉండేవికాదు. ఆ పర్యటనలో ఈ నలుగురు కాలినడకన, పడవమీద, బస్సు మీద - అలా ప్రయాణం చేశారు. ఒకరోజున ఒక గ్రామానికి వచ్చేసరికి చీకటి పడింది. నడిచినడిచి అలసిపోయారు. భోజనం ఏర్పాటుగురించి ఆలోచించారు. గోరాగారివెంటఉన్న ముగ్గురు విద్యార్థులలో ఒకరు వకీలుగారి అబ్బాయి. ఆ ఊళ్లో వకీలుగారి క్లయింటు ఒకరు ఉన్నారు. అందుచేత వీరందరూ ఆ క్లయింటుగా రింటివద్దకు వెళ్ళారు. గోరాగారు ఆ వకీలుగారి అబ్బాయితో ముందుగానే చెప్పారు : తాను వారి ఉపాధ్యాయుడినని చెప్పవద్దనీ. సహాధ్యాయుడనే చెప్పమని. లేకపోతే తమ వకీలుగారి అబ్బాయి టీచరుకు తగిన మర్యాదలు జరపాలని అనవసరంగా యిబ్బంది పడతారని. ఇష్టం లేకపోయినా ఆ అబ్బాయి అలాగే చెప్పాడు. వంటైంది భోజనాలకు లేవమన్నారు. గోరాగారికి, మరొక విద్యార్థికి కరణంగారింట్లో భోజనాల ఏర్పాటు జరిగింది. వకీలుగారి అబ్బాయికీ, మరొక విద్యార్థికి క్లయింటు ఇంట్లోను. తాము నలుగురు విడిపోయి భోజనాలు చేయడం గోరాగారికి యిష్టం లేకపోయింది. “మాలో బ్రాహ్మ తెవరండీ ?” అని గోరాగారు అన్నారు. అందరూ ఒకరి మొహం లొకరు చూచుకున్నారు. క్లయింటు వకీలుగారి అబ్బాయిని నలుగురి కులాలు అడిగి ఉంటారు. అప్పుడతను కులాలు చెప్పి

ఉంటాడు. కులాలప్రకారం భోజనాల ఏర్పాటు జరిగింది. గోరా గారిలా అనేసరికి కొత్తసమస్య ఎదురైంది. క్లయింటు ఆశ్చర్య పడి 'పొరపాటు పడ్డాం లెండి' అని మిగిలిన ఇద్దరికీకూడ తన యింటివద్దనే మళ్ళా వండించి అప్పుడు భోజనం పెట్టారు. మూడవ విద్యార్థికి పరిపేచించనిదే భోజనంచేసే అలవాటు లేదు. అందుచేత గోరాగారు అతనికి మరీమరీ చెప్పారు, చేతిలో నీళ్ళు పోసుకుని విస్తరిచుట్టూ తిప్పుతాడేమో జాగ్రత్త అని. ఆ క్లయింటు వైశ్యుడు. అందుచేత భోజనం చేసినతర్వాత విస్తళ్ళు ఎవరు తీయాలి అనే సమస్య ఎదురైంది. వకీలుగారి అబ్బాయి ఎలాగైనా క్లయింటుకు ఎక్కువే. అందుచేత అతను తియ్యడానికి వీలులేదు. రెండో విద్యార్థి చిన్నవాడు. అరిటా కుల్లో భోజనమే అలవాటులేదు. అందుచేత అరిటాకులు ఎత్త లేదు. మూడో విద్యార్థి కులరీత్యా మిగిలిన ఇద్దరికంటే అగ్ర వర్ణస్తుడు. సరసన కూర్చుని భోజనం చేశాడుగాని, విస్తళ్ళు తియ్యమంటే బాగుండదు. కనుక చివకు వారి ముగ్గున్నీ నోరెత్తవద్దనిచెప్పి గోరాగారే నలుగురి విస్తళ్ళు ఎత్తి పార వేశారు. ఇలా జరిగినందుకు ఆ ముగ్గురూ చాలా బాధపడ్డారు.

మరి ఇలాంటి సంఘటనలను సమాజం సహించాలంటే ఎంతమార్పు రావాలో! విప్లవనాయకులు తామే మార్పు తీసుకువస్తారుగాని, ఎవరో తెచ్చేవరకూ ఆగరుగదా. సమాజంలో అప్పకెక్కిని ఆమోదిస్తూ కొనసాగించే సంస్థలలో ఆ స్థితిని భగ్నంచేసే వ్యక్తికి స్థానం ఎలా ఉంటుంది?

ఇవన్నీ ఇలా ఉండగా 1938 లో కాలేజీ విద్యార్థులు సమ్మె చేశారు. గోరాగారివల్ల విద్యార్థులలో తిరుగుబాటు

భావం పెరుగుతున్నదనీ, ఈ విధంగా గోరాగారు పరోక్షంగా సమ్మెకు బాధ్యులని కాలేజీ అధికారుల భావం. వీటన్నిటివల్లా గోరాగారిని ఉద్యోగం నుంచి తొలగించాలని కాలేజీ కమిటీలో కొద్దిమంది సమావేశమై ఆమోదించారు. 1939 ఏప్రిల్ లో కాలేజీ అధికారులు గోరాగారికి రి నెలల నోటీసు ఇచ్చారు. కాని ఈ ఉత్తర్వు అన్యాయమని కాలేజీ కమిటీ సభ్యులందరీ కలుసుకుని గోరాగారు చెప్పారు. ఈ సందర్భంలో విద్యార్థుల నుంచి గోరాగారికి లభించిన అండ అసాధారణమైనది. అట్టి ఉదాహరణలు ఎక్కడోగాని కనపడవు. కమిటీ సభ్యులవద్దకు విద్యార్థులు అధికసంఖ్యాకులుగా వెళ్లి విజ్ఞప్తిచేయడం, తమ సంరక్షకులచేత చెప్పించడం మొదలై సవి చేశారు. తిరిగి కమిటీ సమావేశమైంది. అప్పుడు అత్యధికంగా కమిటీసభ్యులు హాజరై గోరాగార్ని తొలగిస్తూ అంతకుముందు ఆమోదించిన ఉత్తర్వును ఉపసంహరించారు. ఇది విద్యార్థులు సలిపిన నిర్విరామ కృషికి, గోరాగారికి గొప్ప విజయం.

గోరాగారిపై కమిటీ తొలగింపు ఉత్తర్వును రద్దుచేసింది. అయినా, పిన్సిపాలుగారు గోరాపై క్రమశిక్షణ నిబంధనలంటూ కొన్ని నిషేధాలు విధించారు. వాటిలో నాస్తికత్వం గురించి ఎక్కడా ప్రచారం చేయరాదనీ, వ్యాసాలు, పుస్తకాలు వ్రాయరాదనీ; వేరే విద్యాసంస్థలు నెలకొల్పుటకు ప్రయత్నించరాదనీ, విద్యార్థులను క్లాసురూమ్ బయట కలుసుకొనరాదనీ— ఆంక్షలు విధించారు.

అన్నిటికంటే, క్లాసురూం బయట తన విద్యార్థులను కలవరాదని ఉపాధ్యాయునిపై విద్యాసంస్థ ఆంక్ష విధించడం గోరా

గారిని కదలించివేసింది. ఈ ఆంక్షలసంగతి సరస్వతిగారికి చెప్పే సరికి సరస్వతిగారు వెంటనే “ఇంత హీనంగా ఉద్యోగంలో బ్రతికేకంటే ఎక్కడైనా కూలిచేసుకోవడం మేలు” అని గోరా గారికి బలమిచ్చారు. సరస్వతిగారు నగలు తీసివేశారు. బంతువులకు దూరమయ్యారు, కులం వదులుకున్నారు, ఆ స్తినీ-ధనాన్నీ కాంక్షించలేదు, -చివరకు తన భర్తను ఉద్యోగంకూడా వదిలివేయమని ప్రోత్సహిస్తున్నారు. అప్పటికి వారి సంతానం తక్కువ ఏమీకాదు. ఆరుగురుపిల్లలు! ఉద్యోగం వదిలేస్తే రేపు ఏమీ తుందో తెలీదు. అయినా ముందడుగు వేయవలసిందే! త్యాగానికి ఏభార్యా తన భర్తను ఇలా ప్రోత్సహించగలదు? గోరాగారి ఆదర్శాలకు, ఆచరణకు సరస్వతిగారి ప్రోత్సాహం వన్నె తెచ్చింది. పసిడికి పరిమళమబ్బింది. ఇక ఏమీ కావాలి కనుక!

విద్యార్థుల పట్టుదలపై ఆ ఒక్క సంవత్సరం ఎలాగో అజ్ఞాతవాసం గడుపుటకు గోరాగారు అంగీకరించారు. ఆ సంవత్సరం ఒక యుగంవలె గడిచింది వారికి. ఆ విద్యా సంవత్సరం పూర్తిఅవగానే 1940 ఏప్రిల్ గోరాగారు రాజీనామా లేఖను పంపారు. గోరాగారిని లొంగదీశామని విర్రవీగుతున్నవారికి పిడుగుమీద పడ్డట్లయింది. గోరాగారు తన భవిష్యత్తును నిర్ణయించుకోవలసి వచ్చింది. ఆదర్శాలకు తిలోదకాలిచ్చి ఉద్యోగాన్ని కాపాడుకుంటూ, ఉదరపోషణ చూచుకోవడమా? ఉద్యోగాన్ని కాలదన్ని త్యాగపథాన ఆదర్శ శిఖరంవైపు అధిరోహించడమా? ఉద్యోగాన్ని వదిలారు. భార్యా బిడ్డలు వెంటరాగా నిజమైన జీవితయాత్ర ఆరంభించారు.

ముదునూరు రాక - గ్రామ సేవా కార్యక్రమాలు

నా స్థిక ప్రచారంలో గోరాగారు పర్యటిస్తున్నప్పుడు తాను ఎంతోకాలం ఉద్యోగంలో ఉండడం పడదేమోనని. ఈ మారు కాలేజీ అధికారులు తనమీద ఆంక్షలు పెడితే, తాను ఉద్యోగం వదిలి ఏదేనా గ్రామంలో వచ్చి ఉండాలనుకుంటున్నాననీ చెప్పేవారు. అలాగే ఒకసారి కృష్ణాజిల్లాలో గుడివాడకు దగ్గరగా ఉన్న ముదునూరు అనే గ్రామానికి వెళ్ళినప్పుడు కూడా చెప్పారు. శ్రీ తుమ్మల రామారావు అనే యువకుడు ముదునూరులో గోరాగారి నా స్థికోపన్యాసం 1938లో వర్పరిచారు. అప్పుడే గోరాగారికి ముదునూరు గ్రామస్తులు, ప్రముఖజాతీయవాదులు, కాంగ్రెసు నాయకులు అయిన శ్రీ అన్నే అంజయ్యగారు పరిచయమయ్యారు. ప్రథమ పరిచయంలోనే ముదునూరు గ్రామయువకులకు గోరాగారికి అవినాభావ సంబంధం ఏర్పడింది. 1920 నుంచీ కూడా ముదునూరు గ్రామస్తులు జాతీయోద్యమంలో పాల్గొన్నారు. గోరాగారి భావాలను ముదునూరు గ్రామస్తులు హెచ్చుగా హర్షించారు.

ఎప్పుడైతే 1940లో గోరాగారు తమ బంధరు ఉద్యోగానికి రాజీనామా ఇచ్చారో, అంజయ్యగారు గోరాగారిని ముదునూరు రావలసిందిగా ఆహ్వానించారు. అప్పటికి గోరాగారికి ఆరుగురు సంతానం. ఆరవ సంతానం తృతీయ పుత్రుడు 1939 లో జన్మించాడు. అప్పుడే ద్వితీయ ప్రపంచ సంగ్రామం ఆరంభం కావడంచేత ఆ అబ్బాయికి 'సమరం' అని పేరుపెట్టారు.

గోరాగారు సకుటుంబంగా 1940 ఆగస్టు 10వ తేదీన ముదు నూరు రావడంతో జీవితంలో నూతనాధ్యాయం ప్రారంభించారు. ముదునూరు గ్రామస్తులు గోరాగారి కుటుంబానికి ప్రేమపూర్వకంగా ఘనమైన స్వాగతం యిచ్చారు.

ముదునూరు రావటమంటే గోరాగారు పూర్తిగా ప్రజల మీదనే ఆధారపడటం అన్నమాట. గోరాగారికి ఆస్తి సంపాదించాలనే కాంక్ష ఎప్పుడూ లేదు కనుక ఉద్యోగసమయంలో సంపాదించింది ఎప్పటికప్పుడు కుటుంబపోషణకు కాగా మిగిలినది ప్రజోపయోగ కార్యాలలో వినియోగించారు. అందుచేత బందరు ఉద్యోగం రాజీనామా ఇచ్చేసరికి గోరాగారికి ఆస్తి గాని, అప్పుగానీ ఏమీలేదు. చూడబోతే ఆరుగురు సంతానం. ఇంత పెద్ద కుటుంబం ఎలా పోషింపబడుతుంది అని ఇతరులు కలతచెందారుగాని గోరాగారికి ఆ ఆలోచనేలేదు. మానవుని మంచితనంపై గోరాగారికి అచంచల విశ్వాసం. కార్యకర్తలో సేవాభావం, నిజాయితీ ఉంటే సమాజం పోషించకపోదు అని ఆయన నమ్మకం. ఆ విశ్వాసం, ఆ నమ్మకం వృధాపోలేదు. 1940 నుంచీ నేటివరకూ కూడా గోరాగారు, వారి కుటుంబం ప్రజల సహాయ సానుభూతులమీదనే ఆధారపడి ఉన్నారు. ఈ దారి అంతా పూలపాన్పు కాదు. మధ్యమధ్య కష్టాలను, భద్రత లేమిని ఆయన తీవ్రంగా ఎదుర్కోవలసివచ్చింది. అయినా జంక లేదు. నేటివరకూ వెనుకంజ వేయలేదు. అస్థిరమైన ఆర్థిక అవకాశాలు ఆయనను మరింత గట్టిపరచాయిగాని సడలించ లేకపోయాయి.

గోరాగారు ముదునూరు రాగానే మొదట చేసినపని

సకుటుంబంగా గ్రామంలోని అందరి ఇండ్లకు వెళ్లి పరిచయం చేసుకోవడం. వారు, వీరు అనే తేడా లేకుండా ప్రతిఒక్క ఇంటికి వెళ్ళారు. దీనివల్ల గ్రామంలోని పురుషులలోనేకాక, స్త్రీలలో కూడా పెద్ద కదలిక వచ్చింది.

ఆ సంవత్సరమే వయోజన విద్యాలయం ఒకటి ప్రారంభించారు. మునునూరు, చుట్టుప్రక్కల గ్రామాలకు చెందిన సుమారు 80 మంది యువకులు పదిమాసాలపాటు ఆ విద్యాలయంలో శిక్షణ పొందారు. వీరిలో హరిజనులుకూడా ఉన్నారు. తెలుగు వ్రాయడం, చదవడం మాత్రం వచ్చిన యువకులు పది మాసాలలో భూగోళం, సివిక్స్, రాజకీయశాస్త్రం, ఆర్థిక శాస్త్రం, సాంఘిక శాస్త్రం, ప్రపంచ చరిత్ర, తర్క-తత్వ శాస్త్రాలు, ఖగోళ, రసాయన, పదార్థవిజ్ఞాన, వృక్ష, జంతు శాస్త్రాలు, శరీర విజ్ఞానశాస్త్రం మొదలైన విషయాలలో కనీసం అప్పటి ఇంటర్మీడియేట్ స్థాయివరకూ జ్ఞానం సంపాదించ గలిగారు. నాస్తికత్వం కొరకు దాదాపు అన్ని విషయాలూ ఎం. ఏ. స్థాయివరకూ గోరాగారు అధ్యయనం చేసి ఉండటంచేత పైన చెప్పిన విషయాలన్నీ గోరాగారు తేలికగా బోధించ గలిగారు. ఈ విషయాలతోపాటు వేదాలు, ఉపనిషత్తులు, భగవద్గీత, బైబిలు, కురాను మొదలైన మత గ్రంథాలపై నాస్తికదృక్పథంతో పరిశీలన కూడా బోధించారు. మార్క్సిజం, గాంధీజం గురించి ప్రత్యేక ఉపన్యాసాలు కూడా యిచ్చారు. ఈ విధంగా గోరాగారు ఆ విద్యాలయంలో వివిధ విషయాలలో మూలమైన ప్రాథమికజ్ఞానం కలిగించి వారందరికీ తాత్విక భూమికను యిచ్చారు. విద్యాలయం రోజూ మధ్యా

హ్నం 11 గంటలనుంచీ 2 గంటలవరకూ 3 గంటలకాలం సాగేది. రోజూ తరగతి ముగించేటప్పుడు అందరూ ఐదు నిమిషాలు మానంగా నిలబడేవారు. ఈ మానంగా నిలబడటం క్రమశిక్షణను కలిగించేది. విద్యాలయంలోనివారు ఒకరుగాని, ఇద్దరు కలిసిగాని మిగిలిన వారినందరినీ తమ యింటికి అల్పాహారానికి పిలిచేవారు. ఇలా ప్రతిఆదివారం జరిగేది. దీనితో అందరి ఇంట్లకూ అందరూ వెళ్ళడం జరిగేది. ఈ విధంగా పరస్పరం ఒకరి ఇంటికి మరొకరు వెళ్ళడంవల్ల రకరకాల కులాలకలయిక ఏర్పడింది. వయోజనులకు విషయజ్ఞానం బోధించుటలో ఈ విద్యాలయం గొప్ప విజయాన్ని సాధించింది.

ఒక ప్రక్క పగలు సమయంలో ఈ విద్యాలయం నడుపుతూ రాత్రిపూట హరిజనవాటలో అక్షరాస్యతను కూడా నేర్పే వయోజన పాఠశాల నడిపారు. పెద్దలకు అక్షరాస్యతం లేకపోయినా లోకజ్ఞానం చాలా ఉంటుంది కనుక వారికి అక్షరాస్యత నేర్పినా చిన్న పిల్లలకు నేర్పినట్లు “అలక, పలక” వంటి మాటలతో నేర్పితే బాగుండదు. అందుచేత గోరాగారు అక్షరాస్యత-విషయజ్ఞానం రెండూ కలిసి రావాలని ఎన్నో ప్రయోగాలుచేసి “మా పాఠాలు” అనే పుస్తకాన్ని రూపొందించారు. ఈ పుస్తకాన్ని బోధించాలంటే ముందుగా ఉపాధ్యాయులు తర్ఫీదు పొందాలి. పుస్తకంలో ముందు ఉపాధ్యాయులకుకూడా గోరాగారు సూచనలు వ్రాశారు. ఈ పుస్తకంలో ప్రతీపదం ప్రయోజనాత్మకంగా కూర్చబడింది. “ఆస్తికా, నయాగరా, అరిష్టాటిలు, గెలీలియో, సోక్రటీసు, రష్యా, ఫ్రాన్సు, అబ్రహం లింకను, గాంధీ, సూఫీ యిజం” వంటి పదాలు ఎన్నో ఉన్నాయి. ప్రతీపదంతోనూ దానికి

సంబందించినజ్ఞానాన్ని వివరించిచేప్పేవారు. రష్యా, ఫ్రాన్సు అనే
 పదాలతో ఆదేశాలవిప్లవాలచరిత్ర, అబహుంలింగను అనగానే
 స్వీగోవ్యాపారం, దానిని నిర్మూలించుటకు లింగను చేసిన కృషి
 అమెరికా అంతర్వ్యుద్ధం అంతా చెప్పేవారు. ఇలా చెప్పడానికి
 విధిగా గ్లోబు, దేశపటాలు, అవకాశం ఉంటే పైన్ను పరికరాలు
 వాడాలి. ఈ పుస్తకంలో “అంటరానితనం మగటకలపాలి” అనే
 వాక్యం వ్రాసి హరిజనవాడలలో రాత్రి పాఠశాలలు నడిపి
 గొప్ప సాంఘిక చైతన్యం తీసుకుని వచ్చారు. నిరక్షరాస్యులగు
 వయోజనులకు అక్షరాస్యత చెప్పడంలో “మా పాఠాలు” రెండు
 భాగాలూ పూర్తి అయ్యేసరికి దినపత్రిక చదవడమూ వచ్చేది.
 దానితో పత్రికను అర్థంచేసుకోగలిగే వివిధ విషయపరిజ్ఞానమూ
 అలవడేది. తెలుగులో నిరక్షరాస్యత నిర్మూలన ఉద్యమంలో
 గోరాగారి “మా పాఠాలు” పుస్తకానిదే అగ్రతాంబూలం.
 ముందుగా వ్రాతప్రతులు పెట్టుకుని చాలాచోట్ల బోధించి,
 ఎప్పటికప్పుడు అవసరమైన మార్పులు-చేర్పులు చేసి ఆ తర్వాత
 ప్రచురించుటచేత ఈ పుస్తకం ఎంతో విలువను ఆర్జించుకుంది.
 ముదునూగుకు చెందిన ఉపాధ్యాయులు శ్రీ నాగులపల్లి సీతా
 రామయ్యగారు గోరాగారితోపాటు ఎంతో ఓపికతో కృషిచేసి
 “మా పాఠాలు” రచనలో సహకరించారు. శ్రీ కాట్రగడ్డ రాజ
 గోపాలరావుగారు కృష్ణాజిల్లా యువజన సంఘం తరపున ఈ
 పుస్తకాన్ని ప్రచురించి ఆంధ్రదేశం అంతటా ప్రచారంలోనికి
 తీసుకువచ్చారు. పుస్తకానికి “మా పాఠాలు” అని పేరు పెట్టు
 టలో గోరాగారు చూపిన ప్రత్యేకత చదివేవారిపై మానసిక
 ప్రభావం వేసింది.

ఒకప్రక్క వయోజనవిద్య కార్యక్రమం తీసుకోగా, మరొకప్రక్క అస్పృశ్యతా నిర్మూలన కార్యక్రమాన్ని కూడా చేపట్టారు. ముదునూరు గ్రామానికి తూర్పుగా 'మాదిగగూడెం' ఉంది. మాదిగగూడెం అనేపేరు కులాన్ని సూచిస్తోందని "తూర్పు పాలెం" గా మార్చారు. అలాగే వాయువ్యంగా "మాలపల్లె" ఉంది. అందులో 'దూసరి' ఇంటిపేరుగల కుటుంబాలు చాలా ఉన్నాయి. దానిబట్టి "దూసరిపాలెం" అని మార్చారు. గ్రామస్తులందరూ ఈమూర్పును ప్రేమాదరాలతో స్వీకరించారు. దీనితో ముదునూరు గ్రామంలో మాల, మాదిగ శబ్దాల ప్రయోగం చాలావరకూ తగ్గిపోయింది.

ముదునూరులో అస్పృశ్యతా నిర్మూలన కొరకు గోరా గారు ప్రారంభించిన మరొకమూర్పు "పార్లమివిందులు" పేర సహపంక్తి భోజనాలు. నెలకొకసారి ప్రతీ పార్లమినాడూ రాత్రి అందరూ సహపంక్తిన కూర్చునిభోజనం చేయడం. ఈ విందులు కార్యక్రమం దూసరిపాలెంలో ప్రారంభించబడింది. రాత్రి విందుకు రాదలచుకున్నవారు ఉదయమే తమ తమ పేర్లు వ్రాయించి అణా అణా భోజనం ఖర్చులు ఇవ్వాలి అంటే సమిష్టిభోజనానికి టికెట్టు కొనుక్కోవాలి. ఎవరికీకూడా ఉచిత ప్రవేశంలేదు. సాధారణంగా అన్నం, కూర, పులుసు, మజ్జిగ ఉండేవి. కూరగాయలు, మజ్జిగ, కట్టెపుల్లలు గ్రామంలో ప్రోగు చేసేవారు. అణా, అణా వేసుకున్నదానితో బియ్యం, పప్పు, విస్తళ్లు కొనేవారు. హరిజనవాడగో, వారేవండి, వారే వడ్డించే వారు. 70 లేక 80 మందివరకు సాధారణంగా సమిష్టిభోజనాలకు వచ్చేవారు. ఒక్కొక్కప్పుడు 100, 150 మందికూడా అయ్యే

వారు. మొదటి విందు సందర్భంలో ముదునూరు కరణంగారి అబ్బాయి హరిజనులతో కలిసి భోజనం చేసినందుకుగాను పెలి పడడంకూడా జరిగింది. ఆచారపరాయణులైన వారితల్లి, భార్య సమిష్టిభోజనంనుంచి ఆయన ఇంటికి తిరిగిరాగా ఇంట్లోకివచ్చుట వీలులేదని తలుపు వేసేసేరు. మూడురోజులువరకూ ఆయన మిత్రుల ఇంటిలో ఉన్నతర్వాత, గ్రామస్తులు కుటుంబీకులకు నచ్చజెప్పిన అనంతరం తిరిగి తన ఇంట్లో ప్రవేశించ గలిగారు. సట్టణాలలో హోటళ్ళలో ఎవరో తెలియకుండా హరిజనుల ప్రక్కన కూర్చుని భోజనం చేయడంవేరు. స్వగ్రామంలో. తమ గ్రామస్తులైన 'మాల మాదిగల'తో కలిసి "నేను అస్పృశ్య తను అంగీకరించను, సాంఘికసమానత్వం కొరకు ఈ సహపంక్తి భోజనంలో సాల్గొంటున్నాను" అని చెప్పి బహిరంగంగా భోజనం చేయడంవేరు. ఇలా బహిరంగంగా ప్రకటించి చేయుటవల్ల నే మార్పు వస్తుంది. సమాజం ఆలోచిస్తుంది. కరణంగారి అబ్బాయి శ్రీ ముదునూరు సూర్యప్రకాశరావుగారు ఇలా బహిరంగంగా చేయబట్టే వ్యతిరేకతను ఎదుర్కోవలసి వచ్చింది. ఈ విధంగా ఐదు సంవత్సరాలపాటు ప్రతీ పౌర్ణమినాడూ జరిగిన సహపంక్తి భోజనాలు ఆ చుట్టుప్రక్కల సాంఘికంగా అస్పృశ్యతా నిర్మూలన విషయంలో పెద్ద చైతన్యం కలిగించాయి.

కేవలం ముదునూరు గ్రామంలోనే సహపంక్తి భోజనాలు నిర్వహించడంకాక గోరాగారు బహిరంగ కార్యక్రమం మీద ఏ.గ్రామం వెళ్ళినప్పటికీ ఒకపూట హరిజనవాడలో సహపంక్తి భోజనం ఏర్పరచాలనే షరతు విధించేవారు. వివాహ

లలోకూడా స్థానిక హరిజనులతో సహపంక్తి భోజనం పెడితేనే
 ఆ వివాహానికి వస్తామని గోరా-సరస్వతిగార్లు నియమం పెట్టు
 కున్నారు. ఈ నియమంవల్ల ఎంతోమంది సన్నిహిత మిత్రులు,
 బంధువుల ఇంట్లో వివాహాలకు కూడా, వారు సహపంక్తి
 భోజనాన్ని ఏర్పాటు చేయలేకపోవుటచేత, గోరాగారు వెళ్ళ
 లేదు. చాలామందికి ఆయన దూరం కాలసి వచ్చింది. అయినా
 ఆ తుపానులను గోరాగారు ఎదుర్కొన్నారు. గోరాగారి సహ
 చరులలోనే కొందరు తాము సహపంక్తి భోజనాలకు హాజ
 రవుతూ, వాటిని ప్రోత్సహించికూడా, తీరా తమ వివాహమో,
 తమ పిల్లల వివాహంలో వస్తే కులానికి జంకో, కుటుంబీకుల
 వత్తిడికి లొంగో సహపంక్తి భోజనాలు ఏర్పాటు చేయలేక
 పోయిన సందర్భాలూ ఉన్నాయి. నా స్తికుణ్ణి అని అనుకోగానే
 కనీసం సాంఘిక సమానత్వానైనా వాటించాలనీ, తమ తమ
 ఇంట్లో జరిగే శుభకార్యాలకు సహపంక్తి భోజనాలు ఏర్పాటు
 చేయాలనీ గోరాగారు నొక్కి చెప్పేవారు. అగ్రవర్ణాలవారు
 'అస్పృశ్యుల' తో కలవనట్లే అస్పృశ్యుల్లోకూడా అంటరాని
 తనం ఉంది. మాల మాదిగలు కలిసి భోజనం చేయరు. ఒకరి
 చేతనీరు ఒకరు త్రాగరు. మరల మాదిగలు డెక్కల, పంబ,
 మాస్టీను మొదలైనకులాలవారిని అంటరానివారుగా చూస్తారు.
 అందుచేత గోరాగారు అగ్రవర్ణాలవారు మాలమాదిగలతో
 కలిసి భోజనం చేయడంవద్ద ఆగక, వర్ణవ్యవస్థలో అట్టడగున
 ఉండే వ్యక్తివరకూ సమాన గౌరవం, సహపంక్తి భోజనం
 అన్నారు. అందుకే మాలల ఇంట్లో వివాహాలకు మాదిగలను
 కూడా పిలవాలనీ, మాదిగల ఇంట్లో వివాహాలకు డెక్కల,

పంబ, మాస్త్రిను వారిని పిలవాలనీ గోరాగారు పరతులు పెట్టే వారు. గోరాగారికి మానవులందరూ ఒకటే. గోరాగారి అభిమానులు, సహచరులు తమ ఇంట్లో వివాహాలకు గోరాగారు రావాలని, సమిష్టి భోజనాలు వివాహ విందులో ఏర్పాటు చేయగా ఎదటి పెళ్ళివారితో ఘర్షణలు జరిగిన సందర్భాలు లేకపోలేదు.

ఒకసారి ఒక సహపంక్తి భోజనం సందర్భంలో అందరూ కూర్చుని ఉన్నారు. ఇంతలో ఒక వ్యక్తి వచ్చి “బాబూ నేను కూడా రానా” అన్నాడు. గోరాగారు వచ్చి పంక్తిలో కూర్చోమని చెప్పారు. కాని ఇంతలో ఆ పంక్తిలో కూర్చున్న హరిజనులు “వాడు డెక్కలవాడు. వాడిసంసన మేము కూర్చోము” అని చివాలున లేచారు. గోరాగారు వారిని వారించి సహపంక్తి భోజనాలు అంటులేకుండా మానవులందరూ సమానమని తెల్పుటకుగాని, కొన్ని కులాలను మాత్రమే కలుపుకొనుటకు కాదనీ; ఫలానావారు తమకంటే తక్కువ కులంవారుకనుక వారితో మేము కలిసి భోజనం చెయ్యము అని అంటే మీకంటే ఎక్కువ కులాలవారు మీతో ఎందుకు కలిసి భోజనం చెయ్యాలి? అని ఎవరైనా అడగవచ్చు అనీ నచ్చచెప్పారు. చివరకు తమ తొందరపాటుకు వారు సిగ్గుపడి అందరితోనూ కలవాలని అంగీకరించి, నవాగంతకుని సరసన కూర్చోని భోజనం చేశారు. ఈ విధంగా గోరాగారు సహపంక్తి భోజనాలద్వారా సమాజంలో సాంఘికంగా కులరీత్యా ఏర్పడిన అసమానతలను చిట్టచివరివరకూ ఛేదించ గలిగారు.

ఈ సందర్భంలోనే మరొక సంఘటన కూడా ముఖ్యమైనది. హరిజనులఇండ్లలో పెళ్ళిళ్ళకు పందిమాంసం వండితీరాలి అని నియమంగా ఉండేది. అది కులకట్టుబాటు. ఒక్కొక్కపంది ఆ రోజుల్లోనే 60, 80, 100 రూపాయలవరకూ ఉండేది. అసలే ఆర్థికంగా వెనకబడిన హరిజనులను వివాహంలో పందిని కోసి తీరాలనే నిబంధన మరీ అప్పలఫాలు చేసేది. వివాహానికి మూడు - నాలుగువందలు ఆప్పుచేస్తే ఆ రోజుల్లో జీవితాంతం అప్పుతీర్చినా వడ్డీయేగాని అసలు తీర్చలేకుండా కూడా ఉండే వారు. ఇది చూచిన గోరాగారు చాలా ఆవేదన చెందారు. పందిని వివాహసమయంలో వాడితీరాలనే కట్టుబాటు మాన్పిస్తే వారి ఆర్థిక దాస్యం తగ్గుతుందని అనుకున్నారు. అయితే ఎలా వారికి నచ్చజెప్పడం? ఒకసారి ఒకహరిజనవాడలో వివాహానికి వెళ్ళినప్పుడు గోరాగారు ఈ విషయం ప్రస్తావించి ఆర్థిక సాధక బాధకాలు వివరించారు. అప్పుడు వారిలో ఒకకులపెద్ద “పప్పు అన్నంతినే మీకు పందిమాంసంరుచి ఏమి తెలుసు?” అన్నారు. ఈ మాటలు గోరాగారికి బాణంవలె తగిలాయి. అయినా వారి తప్పేముంది, ఆ మాటలనడంలో? వారి అనుమానాన్ని తీరిస్తే గాని వారికి నమ్మకం ఏర్పడదు. అందుచేత గోరాగారు మారు మాటడకుండా వండిఉన్న పందిమాంసం ముక్కఒకటి తెప్పించుకుని అందరూ చూస్తూ ఉండగా నోట్లోపెట్టుకుని తినేసారు. అందరూ ఆశ్చర్యపోయారు. అప్పుడు గోరాగారు చెప్పారు. “ఒకరుతినే ఆహారాన్ని మనం ఎప్పుడూ ఏవగించుకోరాదు. బర్మాలో, చైనాలో కప్పలు ఊరగాయ వేసుకుంటారు. ఎందరో పాముల్ని తింటారు. ఆదివాసులు కోతి మాంసం

తింటారు. మన దేశంలోనే ఈ శాస్త్రసరిహద్దులో బొద్దెంకలను వేయించుకుని వసియాలవలె తింటారు. ఆహారపు అలవాట్లలో చాలా తేడాలు ఉన్నాయి. కాని వివాహాల్లో పందిని కోయ వద్దని నేను చెబుతున్నది కేవలం ఆర్థికదృష్టితో. పందినికొనడం కొరకు మీరు అప్పులపాలవడం బాగులేదు.” గోరాగారి వివరణ కంటే పందిమాంసం ముక్కను ఆయన అమాంతం తినడం అక్కడి వారిని సమ్మోహితులను చేసింది. గోరాగారు పందిమాంసం తినుట అదే ప్రథమం. నాటినుంచీ ఆ ప్రాంతాల్లో హరిజనుల ఇండ్లలో పందిమాంసం వంశితీరాలి అనే కట్టుబాటు సడలి పోయింది. ప్రజలకు సచ్చ చెప్పటాలో, సమస్యలు పరిష్కరించుటలో గోరాగారి విధానం అది.

గోరాగారు మునునూరులో చేస్తున్న గ్రామసేవ, నిర్మాణ కార్యక్రమం గురించి తెలుసుకున్న బొంబాయి మిత్రులు కొంతమంది గోరాగారికి సహాయం చేయాలనుకున్నారు. అచటి హరిజనవాడల్లో ఉచితంగా యిచ్చుటకు కొన్ని మందులు పంపారు. అంతేకాకుండా వెయ్యి రూపాయల నగదుకూడా ఇచ్చారు. ఆ వెయ్యిరూపాయలు తనకు వ్యక్తిగతంగా అక్కర లేదనీ, సనికే వినియోగిస్తాననీ చెప్పారు గోరా. హరిజనవాడల్లో దుకాణాదారులు చిల్లరగా అమ్మేటప్పుడు హరిజనులను ఆర్థికంగా చాలా పీడిస్తున్నారు. ఈ విషయాన్ని అర్థంచేసుకున్న గోరాగారు హరిజనవాడలో ఒక దుకాణం తెరిస్తే ఎలా ఉంటుందో చూద్దామనుకున్నారు. గుడివాడవద్ద గురివిందగుంట గ్రామ హరిజనవాడలో శ్రీ దోనె తాతయ్యగారి సహకారంతో ఆ వెయ్యి రూపాయల విరాళాన్ని పెట్టుబడిగా పెట్టి దుకాణం

తెరిచారు. అతి నిజాయితీగల కార్యకర్త అగు శ్రీ అర్జునరావు
 వారికి (వీరే తర్వాత గోరాగారికి పెద్ద అల్లుడు అయినారు)
 ఆ దుకాణం బాధ్యత అప్పగించారు. పెట్టుబడి విరాళంగా
 వచ్చింది కనుక ఖర్చులు మాత్రం వేసుకుని, లాభం అక్కర
 లేకుండా, నష్టం రాకుండా ఉండే విధానంలో ఆ దుకాణం
 నడపాలని గోరాగారు అనుకున్నారు. కాని ఒక్క సంవత్సరం
 లోనే ఆ ప్రయోగం విఫలమైంది. ఇందుకు ఏకైక కారణం
 తోటి హరిజనుల కష్టాలు తెలిసిన అర్జునరావుగారు వారికి
 కొంత కొంత అరువు పెట్టక తప్పలేదు. తేలిక వాయిదా
 లలో ఈ అప్పు తీర్చుకోమని కోరారు. కాని అర్జునరావు
 గారు చూపిన సానుభూతిని అవకాశంగా తీసుకుని అప్పులు
 తీర్చకుండా వాయిదాలు వేస్తూ వచ్చారు. మామూలు
 దుకాణదారుని దుకాణంలోకంటే ఇందులో చాలా తక్కువ
 ధరకు మంచి సరకు లభించేది. ఈ దుకాణాన్ని నెమ్మదిగా
 ఆ హరిజనవాడ సహకారదుకాణంగా మార్చాలనే అభిప్రాయం
 కలగానే మిగిలిపోయింది. బాకీలు తీర్చనందున సంవత్సరంలో
 పెట్టుబడి హరించుకుపోగా దుకాణం మూసివేయవలసి వచ్చింది.
 ఆ ప్రయత్నమే నెగ్గిఉంటే మరికొన్ని హరిజనవాడలలో కూడా
 అలాంటి దుకాణాలను, ప్రారంభిక పెట్టుబడి విరాళాలుగా సేక
 రించి, స్థాపిద్దామనుకున్నారు. కాని అది జరగజేలేదు.


గోరాగారు చేపట్టిన గ్రామసేవా కార్యక్రమాలలో
 మరొకటి గ్రామస్తులకు పాయిఖానాలు అలవాటు చేయుట.
 ఇప్పటికీ కూడా గ్రామాలలో పాయిఖానాలు తక్కువ. కాలవ

గట్లు, చెరువుగట్లు, రోడ్లు అపరిశుభ్రం అగుటేకాక, మరుగులేని కారణంగా స్త్రీలు చీకటి పడేవరకూ బహిర్యామికి వెళ్ళే అవకాశం లేనందున మనదేశంలో స్త్రీలకు ఉదరకోశ సంబంధమైన జబ్బులు ఎన్నో వస్తున్నాయి. అందుచేత పాయిఖానాలు అలవరిస్తే గ్రామం పరిశుభ్రంగా ఉంటుంది. ప్రజలకు ఆరోగ్యమూ బాగుంటుంది. అంతేకాక మలమూత్రాకులను మంచి ఎరువుగా మార్చవచ్చు. దీనికిగాను ఆ రోజులలో గోరాగారు పాయిఖానాల గురించి బాగా ప్రచారం చేసి కట్టించేవారు. ఆయన 'త్రుంచి లెట్రిన్సు'ని ప్రచారం చేసేవారు. ఒక అడుగు వెడల్పున, రెండు - మూడడుగుల లోతున ఐదారడుగులు పొడుగుగా గొయ్యి తియ్యటం. ఎప్పటికప్పుడు మలాన్ని మట్టితో కప్పడం. ఆ గొయ్యిని సిఫోగా ప్రక్కన మరొక గొయ్యి తియ్యడం. ఈ రెండు గోతులను ఒకదానితర్వాత మరొకటి వాడుతూఉంటే ఎప్పటికప్పుడు మలం మట్టిలో పూర్తిగా కలిసి పోయి మంచి ఎరువౌతుంది. దానిని పొలాల్లో వాడుకోవచ్చు. ఈ పాయిఖానాలో వాసనారాదు. ఈగలూఉండవు. మొదట్లో గ్రామస్తులు మూఢ నమ్మకంవల్ల తమ ఇంటి ఆవరణలో పాయిఖానా త్రవ్వటకు అంగీకరించక పోయినా, గోరాగారి ప్రచారంవల్ల పాయిఖానాల సదుపాయాలను గ్రహించి నెమ్మదిగా అలవర్చు కున్నారు. పాయిఖానాలను గోరాగారు ఎంత విస్తృతంగా ప్రచారంచేశారంటే కొందరు కొందరు గోరాగార్ని 'పాయిఖానాల పంతులు' గారనికూడా వాడేవారు.

గోరాగారితోపాటు వారిభార్య సరస్వతిగారు కూడా గ్రామీణ సమస్యలను అర్థం చేసుకున్నారు. ముదునూరు

గ్రామంలోని మహిళలను సమీకరించడం, దినపత్రిక చదివి చెప్పడం, గ్రహణాలవంటి సమయాలలో మూఢ నమ్మకాలను వారు ఛేదించుచుట్లు చేయగలగడంవంటి కార్యక్రమాలు సరస్వతి గారు నిర్వహించేవారు.

మునునూరు, పరిసర గ్రామాల వారికి గోరాగారి కుటుంబం ఆదర్శమైంది. వయోజనవిద్య, అస్పృశ్యతా నిర్మూలనకై సహసంక్తి భోజనాలు, గ్రామ పరిశుభ్రత, మహిళా చైతన్యం, మూఢనమ్మకాలను ఛేదించుటవంటి కార్యక్రమాలతో యువకులలో గోరాగారు అనతికాలంలోనే క్రొత్తదృష్టిని, ఉత్సాహాన్ని ప్రవేశ పెట్టగలిగారు. ఈ విధంగా తయారైన కార్యకర్తలు నూతన విప్లవానికి మూలస్థంభాలు అయినారు.



“నాస్తికత్వం” ప్రచురణ : '42 ఉద్యమం

గోరాగారు ముదునూరు వచ్చినప్పటినుంచీ ఒకవైపు వయోజనవిద్య, సహపంక్తిభోజనాలు, మూఢనమ్మకాల నిర్మూలన మొదలైన కార్యక్రమాలద్వారా అసమానతలను తొలగించి సమానత్వాన్ని పెంపొందిస్తూ, నాస్తిక జీవితాచరణను రూపొందించుటకు కృషిచేయుచూ, మరొకవైపు నాస్తికత్వ తత్త్వమును గ్రంథరూపంలో ప్రజలముందుకు తీసుకువచ్చారు. అంతవరకూ కొన్ని చందల ఉపన్యాసాల ద్వారా నాస్తికత్వ ప్రచారం జరిగినప్పటికీ ఎవరైనా గోరాగారి భావాలను లోతుగా అధ్యయనం చేయాలంటే లిఖితరూపంలో ప్రామాణిక గ్రంథం లేదు. బందరులో ఉండగా గోరాగారు నాస్తికత్వం గురించి ఇంగ్లీషులో ప్రారంభించిన పుస్తకం పూర్తికాకుండానే వారిపై కాలేజీద్వారా ఆంక్షలు విధింపబడడం, గోరాగారు ఉద్యోగానికి రాజీనామా యివ్వడంతో అది వెలుగులోకి రాలేదు. ముదునూరు రావడంచేత నాస్తికత్వం గురించి పుస్తకం ఇంగ్లీషులోకంటే తెలుగులోనే రచించడం మంచిదని గోరాగారు అభిప్రాయపడ్డారు. ఈ విధంగా నాస్తికత్వాన్ని శాస్త్రీయ పద్ధతిలో చారిత్రాత్మక పరిశీలనతో, తాత్త్విక వాదనలతో నిరూపిస్తూ వెలువడిన తొలిగ్రంథం తెలుగుభాషలో ప్రచురించబడింది. అంతకుముందు నాస్తికత్వంగురించి చార్వాకుడు, షెల్లీ, బ్రాడ్లీ బోధించినా, చార్వాకుడు ఆస్తిక విశ్వాసాలను ఖండించాడు, షెల్లీ నాస్తికతావశ్యకతను నొక్కిచెప్పాడు,

ఛార్లెస్ బ్రాడ్లా కై) స్తవమతాన్ని ఖండిస్తూ దేవుడనేది సత్యము కాదనీ, అది ఒక భావం మాత్రమేననీ స్పష్టపరిచాడు. వారి కాలానికి గోరాగారి కాలానికి మధ్య విజ్ఞానం అభివృద్ధి చెందింది. సంఘసంస్కరణ భావం ముందుకు సాగింది. తాత్వికచర్చలో సహనం హెచ్చింది. గోరాగారు నాస్తికత్వాన్ని కేవలం ఆస్తిక వ్యతిరేకతగా మాత్రమే కాక, ఒక నిర్దుష్ట తత్వశాస్త్రముగా జీవిత విధానంగా సమాజంమందు పెట్టారు. “నాస్తికత్వము” లేక ‘దేవుడులేదు’ అను పుస్తకం ఆ కృషిలో ప్రథమ సోపానము.

ఈ పుస్తకం నాలుగు భాగాలుగా విభజింపబడింది. మొదటి భాగము మానవుడు, రెండో భాగము ఆస్తికత్వము, మూడవ భాగము నాగరికత, నాల్గవ భాగము నాస్తికత్వము. మానవజీవితం సత్యము, సంఘము, సంతోషము అనే మూడు ఆధారాలపై ఉన్నదనీ, జంతువులకు మానవునకు గల తేడాలో మానవునికి సత్యము, సంఘము, సంతోషము ఎందుకు, ఎలా అవసరమైనాయో, ఆస్తికత్వంలో వీటిస్థానం ఏమిటో, నాస్తికత్వంలో ఆస్తికవిశ్వాసాల అవసరంలేకుండా మానవుడు ఈ మూడింటినీ సంతృప్తికరంగా ఎలా అలవర్చుకోగలడో వివరించారు. దేవుడు, జీవుడు, పరలోకం అనే భావాలు అవి మానవునిలో ఎలా ఉదయించి, రానురాను అవి ఎలా అభివృద్ధి చెందాయో; మొదట్లో ఈ భావాలు మానవుని జ్ఞానతృప్తిను తీర్చి సంతృప్తికలిగించినా, అవి నిర్ధారణకు నిలవని ఊహలు మాత్రమే అగుటచేత సమాజాన్ని ఎలా పతనం చేశాయో, ఆయా సమయాలలో ప్రవక్తలు, సంస్కర్తలు సమాజంలోనీతినీ, సౌఖ్యాన్ని

పెంపొందించుటకు దైవభావాన్ని యెలా సంస్కరించాలో స్పష్టంగా చెబుతూ ప్రపంచ నాగరికతలన్నిటినుంచీ గోరాగారు ఉదాహరణలిచ్చారు. మిగిలిన మతాలకు హిందూమతానికి గల తేడానుచెప్పి, ఈ తేడావల్ల హిందూమతం తాత్వికంగా ఉదారంగా కనబడినా, జీవితాచరణలో అవినీతికి ఎలా ఎక్కువగా ఆశ్రయమిచ్చిందో స్పష్టంచేశారు. దైవం అనేభావానికి ఏఅర్థం చెప్పినా, అది ఏ విధంగా అబద్ధమో గోరాగారు నిరూపించారు. ఆ స్థిక విధానంపై ఆధారపడ్డ సామాజికవ్యవస్థ మానవుని ఎలా బానిసగా చేస్తుందో, నా స్థికవిధానపు సామాజిక వ్యవస్థ మానవునికి స్వేచ్ఛ నిచ్చి, అతని పనులకు అతనినే బాధ్యునిగా చేసి తద్వారా సంతోషాన్ని ఏలా సమకూరుస్తుందో చూపించారు. సంఘ సంబంధాలలో ఆ స్థిక విశ్వాసాలకు ప్రాబల్యం తగ్గి, రాజకీయం ప్రధానమైనా ఆ స్థిక విశ్వాసాలు రాజకీయ విధానపు ప్రయోజనాన్ని వమ్ముచేస్తున్నాయనీ, కనుక రాజకీయ విధానంవల్ల సమాజం ప్రయోజనం పొందాలంటే నా స్థికత్వం అవసరమనీ గోరా ప్రతిపాదించారు. ఈవిధంగా నా స్థికత్వం గురించి, ఈ పుస్తకం చాలావరకూ సమగ్రంగా ఒక రూపకల్పనను ప్రజలకు అందించింది.

‘దేవుడు’ శబ్దాన్ని మామూలుగా పుంలింగంలో వాడడం అలవాటు. కాని దేవుడు అనేది ఒక ఊహ మాత్రమే. అందుచేత ‘దేవుడు లేడు’ అని అనరాదనీ ‘దేవుడు లేడు’ అని అనాలనీ గోరాగారు తన పుస్తకమంతటా దేవుడు శబ్దాన్ని అప్రాణివాచకంగానే వాడారు. ఈ పుస్తకంద్వారా భావంలోనే కాక భాషలోకూడ నూతనత్వం చూపి తరతరాలుగా పాతుకు

పోయిన ఆ స్థితి మాధ్యాన్ని సమ్మెటపెట్టి కొట్టినట్లు బ్రద్దలు చేశారు.

మునునూరు గ్రామానికి చెందిన శ్రీ మొవ్వ శివరావు గారు పెట్టుబడిపెట్టి దీనిని ప్రచురించారు. చాలామంది యువకులు ఆంధ్రదేశమంతటా పైకిళ్ళపై పుస్తకాలు కట్టుకుని గ్రామగ్రామాలు తిరిగి అమ్ముతూ ప్రచారంచేశారు. 1941 లో యీ పుస్తకం తొలిముద్రణ రెండువేల కాపీలుకాగా ఒక్క సంవత్సరంలోపలే రెండవముద్రణ వేయవలసి వచ్చింది. ఆనాడు ఆంధ్రదేశాన్ని భావచైతన్యంతో ముంచేత్తింది ఈ పుస్తకం. ముఖ్యంగా కృష్ణా, గుంటూరు, పశ్చిమగోదావరి జిల్లాలలో ఎక్కడచూచినా ఆరోజులలో యీ పుస్తకం గురించి చర్చలే. అజ్ఞాతంగా అభ్యుదయ భావాలను దాచి ఉంచుకున్న యువకులు ఆ స్థితిత్వాన్ని ఎదిరించేందుకు యీ పుస్తకం వాదనా బలాన్ని అందజేసింది.

తర్వాత 1942 లో, శ్రీ శోభనరావుగారు వ్రాసిన “సత్యాన్వేషణము” ప్రదర్శనాన్ని నిషేధించడం, గోరాగారు స్వాతంత్ర్యోద్యమంలో పాల్గొని అరెస్టుకావడం జరిగినప్పుడు కొంతమంది భయపడి ‘నా స్థితిత్వము’ ‘మా పాఠాలు’ పుస్తకాలప్రతులు తమవద్ద ఉంటే వాటిని తగులబెట్టారు కూడా. ఈ విధంగా గోరాగారిమూట, చేతతోపాటు వ్రాతకూడా చాలా శక్తివంతమని తేలింది. 1952 లో ‘నా స్థితిత్వము’లో అదనంగా ‘నా స్థితిత్వ - రాజకీయాలు’ అనే చిన్న అధ్యాయంచేర్చి మూడవ ముద్రణ వెలువడింది.

మూడవముద్రణ పీఠికలో గోరాగారు ఇలా వ్రాశారు:-
 మానవజీవితము పరాధీనమని ప్రబోధించుటచేతగదా ఆ స్త్రీక
 విధానములో మానవుడు నిర్వీర్యుడై, “ఇది నా కర్మ” అను
 కుంటూ ధనికత్వం, జాతిఅహంకారములలోని కష్టనిష్ఠూరము
 లకు లొంగిపోతున్నాడు. అట్లుకాక, మానవ ప్రవృత్తిలోని
 స్వేచ్ఛనుప్రోత్సహించు నా స్త్రీకదృక్పథమును అవలంబిస్తే బాధా
 కరమగు బానిసత్వముమీద మానవుడు తిరుగుబాటు చేస్తాడు.
 మరియు శక్తిసామర్థ్యములలో దాదాపుమానవులందరూ సమా
 నులు కాబట్టి, పరస్పర సానుభూతి, సహకారము, సహనము
 సంఘనిర్మాణ నియమములుకాబట్టి, ఆర్థిక అవకాశాలలోగాని,
 రాజకీయహక్కులలోగాని, సాంఘిక గౌరవాలలోగాని ఎక్కువ
 తక్కువలు సమర్థనీయంకావు. అందుచేత నా స్త్రీకత్వం వ్యాపిం
 చుటవలన ప్రజానీకంలో రాజకీయచైతన్యం, సమదృష్టి పెరిగి
 ఆర్థిక సమానత్వం, ప్రజాస్వామికం, ప్రపంచ శాంతికి అనువగు
 వాతావరణం, ప్రయత్నరూపం, ఏర్పడుతవి. ఇదీ నాగరితాభి
 వృద్ధికి నా స్త్రీకత్వం పూర్ణరూపం ఇచ్చు తోడ్పాటు.”

*

*

*

నా స్త్రీకత్వం గురించి ఎన్నో ప్రచారసభలు జరిగాయి.
 ఆచరణలో మూడవమ్మకాల నిర్మాతలన, సాంఘిక సమానత్వం
 కార్యక్రమాలు అమలులోనికి వచ్చాయి. వీటి ఫలితంగా
 కొంతమంది తాము నా స్త్రీకులమని ధైర్యంగా చెప్పకోవారం
 భించారు. ఇట్టివారందరూ సమావేశం జరిపితే నా స్త్రీకత్వ పురో
 గమనానికి మరింత ప్రోత్సాహం లభిస్తుందని భావించి నా స్త్రీక
 మిత్రులందరూకలసి 1941 ఫిబ్రవరి 28 న కృష్ణాజిల్లా కనుమూ

యూగో ప్రథమ నాస్తిక మహాసభలు జరిపారు. ఈ సభలను శ్రీ కొల్లి రామకుమార వర్మగారు కన్వీనరుగా ఉండి ఏర్పాట్లు చేశారు. గోరాగారు సభలకు అధ్యక్షత వహించారు. నాస్తికత్వంపై మహాసభలు జరగడమే ఒక ప్రత్యేకత. ఆ సభలలో గోరాగారు అధ్యక్షులుగాను, శ్రీ తుమ్మల గోపాలకృష్ణయ్య గారు కార్యదర్శిగానూ నాస్తికసంఘం ఏర్పడింది. పేరిద్దరూ నాస్తికప్రచారంలో అప్పుడు చాలా గ్రామాలు పర్యటించారు.

శ్రీ గోపాలకృష్ణయ్యగారు గోరాగారికి పరిచయమగుట ఒక వింత సంఘటనతో కూడుకుని ఉంది. 1938 లో కొడాలి గ్రామంలో నాస్తికత్వంమీద గోరాగారి సభ జరిగినప్పుడు కొందరు “దేవుడు లేకపోతే మా దేవాలయంలోని విగ్రహాన్ని మీను కదిలిస్తారా?” అని గోరాగార్ని సవాల్ చేశారు. అందుకు గోరాగారు సమాధానం చెబుతూ ఒక పలుగు ఇస్తే తాను కదిలించుటకు ప్రయత్నం చేస్తాననీ, తన బలం చాలకపోతే ఒక్కడికీ కదలకపోవచ్చుననీ అన్నారు. అప్పుడు సభలోనుంచి గోపాలకృష్ణయ్యగారు లేచి తానుకూడా సహకరిస్తాననీ ఎందుకు కదలదో చూద్దామనీ అంటూ ముందుకు వచ్చారు. గోపాలకృష్ణయ్యగారు మంచి బలశాలి. ఇది చూచి దేవాలయం అర్చకులు, బ్రహ్మీలకు నిజంగా విగ్రహం త్రవ్వేస్తారని భయం వేసి ఆ సమస్యని అంతటితో ఆపుచేశారు. ఈ సంఘటనతో ప్రారంభమైన పరిచయం రానురాను ఘనిష్టమైంది. గోపాలకృష్ణయ్యగారు ‘మాంసభక్షణ పాపమా?’, ‘స్త్రీస్వాతంత్ర్యం’ మొదలైన పుస్తకాలు వ్రాశారు. అట్టి గోపాలకృష్ణయ్యగారిని

నాస్తిక సంఘానికి కార్యదర్శిగా ఎన్నుకున్నారంటే సరియైన నిర్ణయమే అది.

*

*

*

గోరాగారికి ముదునూరులో అతినన్నిహితులైనవారిలో శ్రీ పువ్వల సూర్యప్రకాశరావుగారొకరు. వారు గోరాగారికంటే వయస్సులో పెద్దవాడు. గొప్పసంగీత విద్యాంసులు. సంగీతంలో దైవారాధనే హెచ్చు అవడంచేతా, కృతులన్నీ దేవునిగురించే ఉండడంచేతా, సూర్యప్రకాశరావుగారు సంగీతసాధనలో భారత దేశమంతటా తీర్థయాత్రాస్థలాలన్నీ తిరిగారు మఠాలుచూశారు. గురువులను కలుసుకుని వారి పాదసేవచేసి చక్రాంకితాలు పొందారు. కులదృష్టితో ఇతరులువారిని ఏవగించుకున్నా, మత సమ్మికవల్ల ఆయన అభిమానపడలేదు. సంగీత కచ్చేరీలలో సమానగౌరవంఇచ్చినా సాంఘికంగా గౌరవమిచ్చుటలో సమాజం తేడాచూపేది. కులదృష్టితో త్యాగరాజోత్సవాలలో పాలు గొనేఅర్హత లేదని నిరసింపబడుటతో సూర్యప్రకాశరావుగారిలో ఆందోళన, ఆవేదన ఎక్కువైనాయి. తాను కళావంతుల కులానికిచెందినా కళావంతుల సంస్కరణకై ఎంతో కృషిచేసినవ్యక్తి. తాను గృహస్తునాడండి తన చెల్లెళ్ళందరికీ వివాహాలుచేశారు. అతినిష్ఠతో శాకాహారిఅయి, కుటుంబాన్నంతనూ బలవంతంగా పూర్తిశాకాహారంలోనికి మార్చారు. అయినా సాంఘికంగా సమానగౌరవం లభించలేదు.

గోరాగారు ముదునూరురావడం, వారితో వివిధవిషయాలపై చర్చించడంతో సూర్యప్రకాశరావుగారిలో అజ్ఞాతంగా

రాజుకొంటున్న విష్ణవదృష్టి జ్వాలయ్యేది. అంతవరకూ ప్రతి సంవత్సరం దసరా ఉత్సవాలలో కొన్నిచోట్ల వాడుకగా ఫిడేలు వాయించేవారు. ఆరీత్యావచ్చేదే ఖారికుటుంబపోషణకు ప్రధాన ఆదాయం. అయినప్పటికీ నా స్థికదృక్పథం ఆయనలో బలపడ గానే తన సంగీత కళగురించి తనకే అనుమానం కలిగింది. కళ పేరుతో దైవవిశ్వాసాన్ని త్యాగరాజకృతులద్వారా ప్రచారం చేయుట సమంజసమా? దైవనమ్మిక సమాజాభ్యుదయాన్ని అరికడుతుందికనుక ఆర్థికంగా పెద్దనష్టమే అయినా నవరాత్రులకు వెళ్ళరాదని సూర్యప్రకాశరావుగారు నిర్ణయించుకున్నారు. చాలామందిమిత్రులు సూర్యప్రకాశరావుగారి నిర్ణయాన్ని వ్యతిరేకించారు. వ్యక్తివిశ్వాసాలకు కళకు సంబంధం ఉండరాదనీ, కళను కళగానే తీసుకోవాలనీ వారు వాదించారు. ఈ వాదం సూర్యప్రకాశరావుగారికి సంతృప్తి నివ్వలేదు, కళ గురించి గోరాగారితో జరిగిన చర్చలలో కళప్రయోజనం మానవాభ్యుదయంతో అన్యం కారాదనే వారిఅభిప్రాయంతో సూర్యప్రకాశరావుగారు ఏకీభవించారు. దీనితో మానవాభ్యుదయాన్ని అరికట్టి ఆ స్థిరీకరిలోనున్న కళను వారు అనుసరించుటకు నిరాకరించేరు. అంతే! ఫిడేలు వదిలి కొడవలి పట్టారు. సంగీతం మాని సేద్యం ఆరంభించారు.

కులాలు-మతాలు పోవాలంటే వర్ణాంతర మతాంతర వివాహాలు కావాలని గోరాగారు చేస్తున్న ప్రచారం సూర్యప్రకాశరావుగారికి నచ్చింది. అప్పటికి యుక్తవయస్కురాలై పెండ్లి ఈడు వచ్చిన తన కుమార్తె సుశీలను సూర్యప్రకాశరావుగారు సంప్రదించారు. వర్ణాంతర వివాహానికి ఆమె కూడ

సుముఖత వెల్లడించింది. యోగ్య వరుని కొరకు వెతక నారంభించారు. ముదునూరు గ్రామానికే చెందిన యువకులు శ్రీ యలమంచిలి బుచ్చయ్యగారు ముందుకు వచ్చారు. బంధువులు, మిత్రులు మొదట ఈ వివాహానికి చాలా వ్యతిరేకించారు. వారందరికీ సూర్యప్రకాశరావుగారు ఓపికగా నచ్చజెప్పగలిగారు. 1941 డిసెంబరులో కవిరాజు శ్రీ త్రిపురనేని రామస్వామిగారి అధ్వర్యాన, గోరాగారి నిర్వహణలో బుచ్చయ్యగారికి సుశీలగారికి వివాహం జరిగింది. బుచ్చయ్యగారు గోరాగారి వయోజన విద్యాశిబిరంలో శిక్షణపొందిన ఆదర్శ యువకుడు. ముదునూరులో జరిగిన తొలి వర్ణాంతర వివాహం ఇది. ఈ విధంగా సూర్యప్రకాశరావు గారు త్యాగంతో కూడిన ఆచరణద్వారా ఆదర్శాలకు వన్నె తెచ్చారు.

సూర్యప్రకాశరావుగారు సంగీతంమాని సేద్యంలో ఆనందానుభూతిని పొందుతూన్నా గోరాగారు నా స్తికరీత్యా కళలను ఎలా అభివృద్ధిపరచాలి అని ఆలోచించ సాగారు. మానవుని ఔన్నత్యం సాంఘికంగా తోటి మనుషులయెడ ప్రవర్తించు తీరులోనూ, వ్యక్తిగతంగా రసానుభూతిలోనూ ఉంటుందని అంగీకరించే గోరాగారు రసానుభూతిని కలిగించే లలితకళలను మానవజీవితంనుంచి తీసివేయలేరుగదా. సంగీత సాహిత్యాది లలితకళలు కళగా రసానుభూతి నిచ్చినా తమద్వారా భావ ప్రచారంకూడా చేస్తాయి. అందుచేత నా స్తికరీత్యా కళను పోషించాలంటే సాధనాన్ని నిరాకరించకుండా అది ప్రచారం చేస్తున్న భావాన్ని మార్చవచ్చు. ఈ ఉద్దేశ్యంతో గోరాగారు సూర్యప్రకాశరావుగారు సంగీత శాస్త్రానుగుణంగా నా స్తిక

భావాలతో కృతుల రచనకు పూనుకున్నారు. తెలుగుపండితులు శ్రీ కాళహస్తీశ్వర శర్మగారు వీరికి తోడ్పడ్డారు. వీరు చాలా కృతులు నాస్తికభావాలతో తయారుచేసి, నాస్తికత్వం వ్యాప్తిలోనికివస్తే సంస్కృతీ వికాసానికీ, కళల ప్రయోజనానికి ఆస్కారం ఉండదనే అపనిందను తొలగించారు. వీరు రచించిన కృతులలోనుండి మచ్చుకు రెండు :

కాంభోజి - ఖండగతి

ప॥ ఉపదేశమైతే - ఉపకార మెవరికో॥

అ॥ అపచారములెన్నో - అధికమగు - చుండ
జపమునే-నెసమున - జడునిగతినుంట ॥ఉ॥

చ॥ ఇరుగు పొరుగుననే - ఎంతో దుఃఖముంటే
పరులకొఱ-కొకింత - పాటుపడక
పరమేనా-గలదని - పరధ్యాన-ముగనుంట
పిరికితన-మా మరి - స్వార్థపరతయా ॥ఉ॥

కళ్యాణి - రూపకతాళం

ప॥ సాహసించ-కెటులుదీరు - నందియంబులు॥

అ॥ ఊహలపై-ఊహబన్ని - ఊరుకున్నంతవరకు ॥సా॥

చ॥ ఆచరణలో-జూపని - యోచన వ్యర్థమని
సూచించె న-దేసుమా - నాస్తికత్వము ॥సా॥

*

*

*

గోరాగారు మునునూరు వచ్చివ ఒక సంవత్సరంవరకూ వారి కుటుంబ బాధ్యతను ఆర్థికంగా ఒకరిద్దరు వ్యక్తులే వేసుకున్నారు. కాని ఎంతకాలమని వారు పోషించగలరు? అంతే

కాకుండా ఆ విధంగా ఉంటే క్రొత్త కార్యకర్తలుచేరి ఒక కేంద్రంగా ఏర్పడుటకు అవకాశమూలేదు. అందుచేత ఆర్థిక అవకాశాలు అనిశ్చితములైనా సాధారణ ప్రజలమీదనే ఎక్కువగా ఆధారపడి, కార్యకర్తలు వచ్చి ఉండుటకు వీలుగా నాస్తిక కేంద్రాన్ని స్థాపించాలని గోరాగారు నిశ్చయానికి వచ్చారు. మునునూరు గ్రామానికి ఉత్తరంగా పంటకాలువ నానుకుని ఆ రేడుగురు ఆసామీలకు చెందిన సుమారు రెండున్నర ఎకరాల దిబ్బను గోరాగారు ఉన్నంతకాలం అందులో పాకలు వేసుకుని దానిని ఉపయోగించుకోమని గోరాగారికి యిచ్చారు. అందులో పాకలు వేయుటకు గ్రామస్తులు రకరకాలుగా సహాయ పడ్డారు. ముఖ్యంగా శ్రీయుతులు కలపాల సూర్యప్రకాశరావు, నాగులపల్లి శీతారామయ్య, పువ్వల సూర్యప్రకాశరావు, పువ్వల నాగభూషణంగార్లు కేంద్రం నిర్మాణంలో హెచ్చుగా పాల్గొన్నారు. అంతవరకూ గ్రామం మధ్య ఒకరి ఇంట్లో ఉంటూ వచ్చిన గోరాగారి కుటుంబం 1942 జనవరిలో ఊరికి రెండు ఫర్లాంగులు దూరంగా నిర్మింపబడిన నాస్తిక కేంద్రంలోనికి మారారు.

బందరునుంచి మునునూరు వచ్చేసరికే గోరాగారి కుటుంబం తమ జీవితస్థాయిని ఎంతో తగ్గించుకుని చాలా త్యాగం చేశారు. మరల ఈ నూతన విధానంలో ప్రవేశించేసరికి ఇంకా ఎక్కువ త్యాగం అవసరమైంది. ఆహారంలో తగ్గించుకోవలసి వచ్చింది. ఈతాకుచాపమీద పడుకుని ముతక గొంగళీ కప్పకోవలసి వచ్చింది. బట్టలు అతితక్కువగా వాడుకోవలసి వచ్చింది. ఆర్థిక అవకాశాలు తక్కువపడంచేత ఐదేసిమైళ్ళు పదేసిమైళ్ళు

బస్సులున్నా నడిచి వెళ్ళవలసి వచ్చింది. ఇవి ఏవికూడా గోరా గారి కుటుంబాన్ని చలింపజేయలేదు. హిమాలయంనంటి దృఢ నిశ్చయాలు కలవారిని ఏ కష్టాలుమాత్రం కదిలించగలవు? అసలు వారు వాటిని కష్టాలు అనుకుంటేగదా, బాధపడటానికి. ప్రతీకష్టం, ప్రతీ వ్యతిరేకత వారిని మరింత గట్టిపరిచింది. అది మహాపురుషుల లక్షణం. సాధారణప్రజలమీద గోరాగారు ఆధారపడినప్పుడు గోరాగారికి అవసరమైతంతగా వారు ఇవ్వలేక పోయారు; అయితే వారు ఇచ్చినదానికి అనుగుణంగా గోరా గారు సర్దుకున్నారు. అందుకే ఆయనలో ఎప్పుడూ అసంతృప్తి గాని, నిరాశగానిలేవు. దూసరిపాలెం హరిజనులు కూరగాయలు కావిశ్యమీద అమ్మకొనుటకు తీసుకువెళుతూ తరచుతెల్లవారు ఝామూన గోరాగారి కుటీరంముందు గుప్పెడుకాయలు తీసి పెట్టిపోతూఉండేవారు. వారి ఇట్టి ప్రేమాభిమానాలు గోరాగారి కుటుంబాన్ని సదా ఆనందంలో ముంచేత్తేవి.

నాస్తిక కేంద్రంలో సభ్యుడుగా మొదటవచ్చి చేరినవారు శ్రీ దాసు రామస్వామిగారు. వీరిదిగుడివాడదగ్గర నాగవరప్పాడు గ్రామం. 1941 లో చెన్నపురిఆంధ్ర మహాసభ రజతోత్సవాలు జరిగినప్పుడు ఒకరోజున నాస్తికత్వంపై గోరాగారి ఉపన్యాసాన్నికూడా ఏర్పాటుచేశారు. ఆ రోజులలో మద్రాసులో బి. ఎస్.సి. చదువుకుంటున్న రామస్వామిగారు ఆ ఉపన్యాసం విన్నారు. ఆ ఉపన్యాసంవిన్న విద్యార్థులు కొంతమంది గోరా గారిచే ఆకర్షింపబడి, వారు ప్రత్యేకంగా గోరాగారి ఉపన్యాసాలను మరికొన్నిచోట్లకూడా ఏర్పాటుచేశారు. రామస్వామిగారు వాటికికూడా హాజరైనారు. గోరాగారి భావాలు ముఖ్యంగా

అస్పృశ్యతా నిర్మూలనకై ఆయన చేస్తున్న కృషి రామస్వామి గారిని విశేషంగా ఆకర్షించాయి. రామస్వామిగారు గోరా గారితో వ్యక్తిగతంగా కూడా చర్చించారు. ముదునూరు ఒక సారి రమ్మని రామస్వామిగార్ని గోరా ఆహ్వానించారు. 1942 మార్చితో రామస్వామిగారి బి. యన్.సి. పూర్తయింది. మద్రాసు విశ్వవిద్యాలయమంతకూ ప్రథమశ్రేణితో ప్రథమము లుగా ఉత్తీర్ణులై రసాయనిక శాస్త్రం (కెమిస్ట్రీ) లో ఆయన స్వర్ణపతకం పొందారు. తర్వాత ఉన్నతవిద్య సభ్యునించుటకు నిశ్చయించుకుని వేసవి శెలవలలో ముదునూరువచ్చి గోరా గారినికలిశారు. సమర్థులు, ఆదర్శాలుగల యువకులు ప్రభుత్వోద్యోగాలలో ఏమీ చేయలేరనీ, వారు ప్రజలలోఉండి పని చేయాలనీ గోరాగారు వారికిచెప్పి ముదునూరులోఉండి తనతో సహకరించవలసిందిగా కోరారు. రామస్వామిగారి హృదయం కృతజ్ఞతతో నిండిపోయింది. నాస్తిక కేంద్రం వాతావరణం ఆయనకు బాగా నచ్చింది. సాంఘిక గౌరవం అక్కడ అందరికీ సమానం. ఎక్కువ తక్కువలు లేకుండా అన్ని పనులూ అందరూ చేస్తారు. మాటలు చెప్పేవారిని ఎందరినో రామస్వామిగారు చూశారు. అయితే వాటిని ఆచరించాలంటే అందరూ జంకే వారే. గోరాగారి ఆచరణ రామస్వామిగారికి ఆదర్శప్రాయంగా కనబడి ఆకర్షించింది. రామస్వామిగారిలోని సున్నితమైన ఆదర్శాలు, వాటిని సాధించాలనే ఆవేదన, అందుకు తగిన పట్టుదల గోరాగారి అభిమానానికి పాత్రమైనాయి. తాను పైచదువులకు వెళ్ళకపోతే తప్పకుండా గోరాగారివద్దకే వస్తానని మాట యిచ్చారు రామస్వామిగారు. తర్వాత రామస్వామిగారు

సేవాగ్రాం ఆశ్రమం వెళ్ళి గాంధీజీని కలుసుకున్నారు. గోరాగారిచ్చిన సలహాయే గాంధీజీకూడా యిచ్చారు. దానిపై రామస్వామిగారు ఉన్నతవిద్యకు పోరాదని నిశ్చయించు కున్నారు. హరిజనుడుగా తనకు ఐ. సి. యస్. సెలక్షన్ కు అవకాశముండి దానిని వదులుకున్నారు. గాంధీజీ రామస్వామిగారిని తనవద్ద ఉండమని కోరారు. అయినా తాను గోరాగారితో పనిచేయ దలచుకున్నానని చెప్పి మునుసూరు వచ్చేశారు.

మునుసూరు నా స్థిక కేంద్రానికి వచ్చిన రెండవవారు శ్రీ కానాగారు. వీరిది తూర్పుగోదావరి జిల్లా అమలాపురం. కాకినాడలో గోరాగారి తమ్ముడు శ్రీ సాంబశివరావుగారి సహపాతిగా ఉంటూ గోరాగారిచే ఆకర్షింపబడ్డారు. వానపాముల గ్రామానికి చెందిన శ్రీ రావూరి అష్టనరావుగారుకూడా వచ్చి కేంద్రంలో కార్యకర్తగా చేరారు. శ్రీ తుమ్మల గోపాలకృష్ణస్వామిగారు వారి భార్య ధనలక్ష్మిగారుకూడా వచ్చి గోరాగారితో కలిసి పనిచేయసాగారు.

ఇలా కేంద్రం నూతన యువ కార్యకర్తలతో విశాల మాతూఉంటే కొత్తకొత్త సమస్యలుకూడా బయలుదేరాయి. అంతవరకూ గ్రామానికి చెందినమంగలే గోరాగారి కుటుంబంలోనివారికి క్షౌరకర్మలుచేసేవారు. గోరాగారి కార్యక్రమాలను వారు హర్షించినప్పటికీ, ఇప్పుడు కేంద్రంలో అంటరానివాడుగా భావింపబడేవాడుకూడా వచ్చిచేరుటతో, ఆమంగలివారు గోరాగారి కుటుంబానికి మాత్రమే తాము క్షౌరకర్మలు చేస్తామనీ, మిగిలినవారికి చెయ్యమనీ అన్నారు. అయితేఎవరికీ చేయనక్కర లేదన్నారు గోరాగారు. కేంద్రంలోని పురుషులందరూ దువ్వెన,

కత్తెర తీసుకుని ఒకరికొకరు క్రాపింగు కత్తిరించుకునేవారు. మొదట్లో క్రాపింగులు రకరకాలరూపాలలో చూడగానే నవ్వు పుట్టించేవిగా ఉండేవి. దక్షిణాఫ్రికాలో గాంధీజీస్వయంగా జుత్తు కత్తిరించుకుంటే 'ఎలకలు కొరికాయా?' అని ఇతరులు హేళనచేసేరుగదా. అలాగే వీరినీకొంతమంది హేళనచేసేవారు. అయితే "సాంఘిక గౌరవాలలోని అసమానతలు తొలగించే కృషికి చిహ్నం మా క్రాపింగు" అని గర్వంగా చెప్పుకునేవారు. మెట్లు మెట్లుగా కత్తిరించబడ్డ ఆ ఊరానికి తాము సిగ్గుపడక ఆత్మాభిమానం ప్రదర్శించి "ఈమారు మీరూవచ్చి మా చేత చేయించుకోండి" అంటూ హాస్యాక్తి విసరి ఎనటివారి హేళన భావాన్ని త్రుంచుచేసేవారు. ఇలాగే ఎదురయ్యే ప్రతీసమస్యనూ అందరూ సమిష్టిగాకలసి పరిష్కరించుకునేవారు.

కేంద్రం పెద్దదిఅవుతున్నకొద్దీ ఆర్థికసమస్యకూడా కొంత ఎదురైంది. దానితో కేంద్రంలోనివాు ఒక విద్యాలయాన్ని ఆదర్శయుతంగా నడపాలనుకున్నారు. బెనారెస్ మెట్రీక్ పరీక్షకు ప్రైవేటుగా విద్యార్థులను తయారుచేయడం, ఈలోగా చిన్న తరగతులనుంచీ విద్యార్థులలో నూతనభావాలు ప్రవేశపెట్టడం ఆశయంగా విద్యాలయం నడపాలనుకున్నారు. కార్యకర్తలే ఉపాధ్యాయులు కనుక అంతా అనుకున్నట్లు నిర్వహించగలరని పిల్లల తల్లిశ్రాద్ధులకూ నమ్మకం. 1942 జూన్ లో సుమారు 80 మందిపిల్లలతో విద్యాలయం ప్రారంభించబడింది. శ్రీయుతులు గోరా, రామస్వామి, కానా, మునునూరు సూర్యప్రకాశరావు, వారి సోదరుడు కృష్ణారావు, నాగులపల్లి సీతారామయ్య, తుమ్మల చల్లయ్య మొదలైనవారు ఉపాధ్యాయులు. చుట్టు

ప్రక్కల గ్రామాలనుంచివచ్చిన పిల్లలకు హాష్టలువసతి ఉండేది. సరస్వతిగారు హాష్టలు బాధ్యతను నిర్వహించేవారు.

విద్యాలయం ప్రారంభించిన రెండునెలలకే గాంధీజీ తదితర జాతీయనాయకుల అరెస్టుతో 1942 ఉద్యమం ఆగంభ మైంది. దేశమంతటా 'కరో యా మరో' Do or die నినాదం ప్రతిధ్వనించింది. ఆసేతుహిమాచలం ఒక్కసారి కదిలింది. ముదునూరులో అన్నే అంజయ్యగారిని డిటెన్యూగా అరెస్టు చేసి తీసుకుపోయింది ప్రభుత్వం. ఇక గ్రామానికి సంబంధించి నిర్ణయాలు తీసుకోవలసిన బాధ్యత అంతా గోరాగారిపూదనే పడింది. వెంటనే విద్యార్థుల తల్లితండ్రుల - సంరక్షకుల సమావేశం జరిపి విద్యాలయం మూసివేయుటకు, ఉపాధ్యాయులంతా ఉద్యమంలో దూకుటకు నిశ్చయం జరిగింది.

ఒకవైపు శాంతియుత సత్యాగ్రహాన్ని నడపవలసిన బాధ్యతే కాకుండా, మరొకవైపు సోషలిస్టు భావాలుగలవారు ప్రభుత్వ యంత్రాంగాన్ని స్థంభింపజేయుటకుగాను టెలిగ్రాఫ్, టెలిఫోను, ఎలక్ట్రిక్ వైర్లు కత్తిరించడం, రైలుపట్టాలు తొలగించడంవంటి కార్యక్రమాలు తీసుకున్నందున వారికి రక్షణ కల్పించవలసి వచ్చింది. ఆ రోజుల్లో కృష్ణా, గుంటూరు జిల్లా లలో ఈ కార్యక్రమాల నిర్వహణకొరకు బొంబాయినుంచి వచ్చిన శ్రీ రంగారావు కులకర్ణి ముదునూరునే ప్రధాన కేంద్రం చేసుకున్నారు. గోరాగారి సహచరులలో కొంతమంది ఈ రహస్య కార్యక్రమాలనుకూడా సాగించారు. వాటికి శ్రీ రామ స్వామిగారు నాయకత్వం వహించేవారు. మొత్తానికి 42 ఉద్య

మంలో ముదునూరు నిర్వహించినపాత్ర చరిత్రలో శాశ్వతంగా నిలచిపోయింది. 'ముదునూరుబాచ్' అని ఆ కోజుల్లో కృష్ణా జిల్లా అంతటా వీరగాథలు చెప్పుకున్నారు. ఎన్నోసార్లు నాస్తిక కేంద్రంపై పోలీసుదాడులు జరిగాయి. ముదునూరు గ్రామంలో 'ప్యూనిటివ్ పోలీసు'ను కూడా కొంతకాలం పెట్టారు. ముదునూరు గ్రామంతరపున మొత్తం 22మందిఅరెస్టయినారు. వీరిలో గోరా గారు సరస్వతిగారు గోరాగారిచెల్లెలు రాచర్ల సామ్రాజ్యంగాడు, కుమార్తె మనోరమ, కుమారుడు లవణం, కేంద్రంలోని శ్రీయుతులు రామస్వామి, కానా, దోనే తాతయ్య, రావూరి అద్దనరావు, గ్రామానికి చెందిన శ్రీయుతులు ముదునూరు సూర్య ప్రకాశరావు, తుమ్మల చల్లయ్య, తుమ్మల కోటయ్య, పువ్వల సుబ్బారావు, లింగం లక్ష్మీనారాయణ, నాగులపల్లి సీతా గామయ్య, కలపాల సూర్యప్రకాశరావు, తూర్పుపాలెంకు చెందిన శ్రీ బేతపూడి జాన్, దూసరిపాలెంకు చెందిన శ్రీ దూసరి రామయ్య మొదలైనవారున్నారు. వీరిలో కొందరు రెండేసి తడ వలుకూడా శిక్షలు అనుభవించారు. గ్రామం అంతా ఒక్క కట్టుగా వీరివెనుక నిలచింది.

సత్యాగ్రహాలలో కొంతమంది తాము నాస్తికులము, తమకు కులం లేదు అని చెప్పినందుకు పోలీసులచే లాఠీదెబ్బలు కూడాతిన్నారు. వీరందరూ శిక్షలువిధింపబడి ఆలీపూరుక్యాంపు జైలులో ఉండేవారు. స్త్రీలు రాయవెల్లూరుజైలులో ఉంచ బడ్డారు. సరస్వతిగారివెంట జైలులో వారి ఏడవసంతానం (కుమారుడు) నియంతకూడా ఉన్నాడు. 1941 లో ప్రపంచం అంతా హిట్లర్, స్టాలిన్, ముస్సోలినీ, టోజోవంటి నియంతల

హయాం లో ఉన్న సమయంలోనూ; వ్యక్తిగత సత్యాగ్రహానికి గాంధీజీని నియంతగా కాంగ్రెసు ఏకగ్రీవంగా ఎన్నుకొనుట చేతనూ అప్పుడుపుట్టిన అబ్బాయికి గోరాగారు 'నియంత' అని పేరు పెట్టారు. సరస్వతిగారు అరెస్టు అగునప్పటికి నియంత వయస్సు 18 మాసాలు. అందుచేత నియంతకూడా తల్లితో పాటుజైలులో ఉన్నాడు. శ్రీ లవణం అప్పటికి మైనరు అగుటచేత శిక్ష విధించ కుండా విడుదల చేయబడ్డారు.

ఆలీపురం జైలులో నా స్త్రీకులు తమ ఆచరణద్వారా ప్రత్యేకతను ఆర్జించుకున్నారు. గోరాగారు రోజూ ఏదోఒక బ్లాకులో నా స్త్రీకత్వంపై ఉపన్యాసాలు ఇచ్చేవారు. కమ్యూనిజంగురించీ, గాంధీజుగురించీ, మూఢనమ్మకాలను వ్యతిరేకించు విధానాల గురించీ గోష్టులు జరుపుతూఉండేవారు. దక్షిణభారత దేశం అంతటినుంచీ కార్యకర్తలు ఆలీపురంజైలులో ఉండుట చేత వారిలో చాలామంది గోరాగారిచే సన్నిహితంగా ఆకర్షింప బడ్డారు. తర్వాత దక్షిణ భారతదేశంలో ఇతర ప్రాంతాలలో కూడా గోరాగారి భావాలను వీరు ప్రచారంచేశారు. విచారణ సమయంలో సబ్ జైలులో 4 మాసాలకుపైగా ఉన్నప్పుడు గోరాగారికి హృద్రోగం వచ్చింది. అందుచేత విచారణచేసిన న్యాయమూర్తి గోరాగారికి తక్కువకాలం శిక్షవిధించాడు. ఈ విధంగా కొద్దిమాసాలే ఉన్నప్పటికీ, ఆలీపురం జైలులోని రాజకీయ ఖైదీలపై తన వ్యక్తిత్వంద్వారా చెరగని ముద్రవేసిన కొద్దిమందిలో గోరాగారు ఒకరు.

ఆలీపురంజైలునుంచి విడుదలఅయినవెంటనే మరలకొంత కాలం గోరాగారు డిటెన్యూగా ఉంచబడ్డారు. 1943 సంవత్స

రాంతంలో గోరాగారు విడుదలచేయబడ్డారు. అప్పుడు దేశమంతటా సత్యాగ్రహతీరును నిర్వహించి నడుపుటకు ఏర్పడిన అఖిల భారత సత్యాగ్రహ కౌన్సిల్ సభ్యులుగా గోరాగారు ఎన్నుకోబడి మద్రాసు పట్టణంలో సత్యాగ్రహం చేయుటకు కొందరు సత్యాగ్రహులను కృష్ణాజిల్లానుంచి పంపించారు. అయితే ఈలోగా 1944 లో దేశమంతటా ఉద్యమ ఉధృతం చల్లబడింది. గాంధీజీ ఆగాఖాన్ భవనంనుంచి విడుదల చేయబడ్డారు. నాయకులు, సామాన్య కార్యకర్తలుకూడా నెమ్మది నెమ్మదిగా విడుదల చేయబడ్డారు. 1944 అక్టోబరు నాటికి గోరాగారి సహచరులందరూకూడా తిరిగి బయటకువచ్చి కలుసుకోగలిగారు.



గాంధీజీతో పరిచయము

1944 అక్టోబరులో గాంధీజీ సేవాగ్రాం ఆశ్రమంలో ఉండగా రామస్వామిగారు గాంధీజీవద్దకు వెళ్ళారు. గత రెండున్నర సంవత్సరాలలోనూ గోరాగారితో ఉండి తాను చేసిన పని గాంధీజీకి వివరించారు. ఆ సమయంలోనే గాంధీజీకి రామస్వామిగారికీ నా స్తికత్వంమీద సంభాషణ జరిగింది. గోరాగారి గురించి, వారు చేస్తున్న పనిగురించి రామస్వామిగారు గాంధీజీకి చెప్పారు. దానితో గాంధీజీ గోరాగారిని కలుసుకొనగోరి తన తరపున ఆశ్రమానికి రావలసిందిగా ఆహ్వానించమని రామస్వామిగారితో చెప్పారు. రామస్వామిగారినుంచి ఈ విషయం తెలుపుతూ గోరాగారికి ఉత్తరం వచ్చింది.

అసలు గాంధీజీతో నా స్తికత్వం గురించి చర్చించాలని గోరాగారు 1930 నుంచే ప్రయత్నించారు. 1930 లో సబర్కత్తి ఆశ్రమం (అహమ్మదాబాదు) లో ఉంటున్న గాంధీజీకి గోరాగారు ఇలా చిన్న ఉత్తరం వ్రాశారు.

“మీరు ‘దేవుడు’ అనే మాటను ఉపయోగిస్తున్నారు. దాని భావ మేమిటో, జీవితాచరణకు ఆ భావమునకు ఎంత వరకు పొత్తు కుదురుతుందో తెలుపగోరెదను.”

దీనికి గాంధీజీ ఒక్క వాక్యంలో ఇలా జవాబిచ్చారు :

“దేవుడు మానవబుద్ధికి అతీతుడు.”

ఈ సమాధానం గోరాగారిని శృప్తిపరచలేదు. దేనిగురించి తాను ఆలోచిస్తున్నాడో, దేని ననుసరించి తన జీవితం మలచు

కొనాలని ప్రయత్నిస్తున్నాడో అది తన బుద్ధికి అతీతం ఎలా అవుతుంది? అని గోరాగారి ప్రశ్న. అయితే అప్పుడే ఉప్పు సత్యాగ్రహం ఆరంభమగుటచేత, గాంధీజీ నిర్బంధింపబడుటచేత ఈ నిషయమై ఉత్తర ప్రత్యుత్తరాలు కొనసాగించుటకు అవకాశం లేకపోయింది.

తర్వాత మరల ముదునూరువచ్చిన అనంతరం 1941 లో గోరాగారు గాంధీజీకి పెద్ద ఉత్తరం వ్రాశారు. అందు అస్పృశ్యతా నిర్మూలన గురించి నా స్తికదృష్టితో తాను, తన సహచరులు చేస్తున్న కృషిని వివరించి, నా స్తికత్వం గురించి వ్యక్తిగతంగా సంభాషించుటకు తాను సేవాగ్రాం గాగలనని తెలిపారు. కాని దానికి గాంధీజీ ఇలా సమాధానం ఇచ్చారు.

సేవాగ్రాం

వయా-వర్ధా., సి. పి.

11-9-41

ప్రియమిత్రమా,

నా స్తికత్వమంటే తన ఉనికిని తాను నిరాకరించుకొనుటే. నా స్తికత్వ ప్రచారంలో ఎవరూ నెగ్గలేదు. మీరు కలిగిన సత్ఫలితానికి మీ చుట్టూ ఉన్న ప్రజలలో మీరు హృదయపూర్వకంగా చేసిన పనియే కారణం. ఇక్కడికి రావలసిందిగా మిమ్ములను ఆహ్వానించలేనందుకు విచారిస్తున్నాను. సంభాషణ కొరకు ప్రత్యేకించుటకు నాకు సమయంలేదు.

మీ

మో. క. గాంధీ

గాంధీజీని కలుసుకొనుటకు గోరాగారు ఎంత ప్రయత్నించినా గాంధీ అందుకు అవకాశం యివ్వలేదు. అంతేకాక, నాస్తికత్వం గురించి సామాన్య ప్రజలకున్న అభిప్రాయమే గాంధీజీకికూడా ఉండెను. తాము పనిచేసుకుంటూపోతే తమ పనియే ఏదో ఒకనాడు గాంధీజీని ఆకర్షించకపోదని గోరాగారు, వారి సహచరులు నాస్తికదృష్టితో తమ పనిని కొనసాగించారు.

1944 లో ఆసమయం వచ్చింది. గాంధీజీయే స్వయంగా గోరాగారిని సేవాగ్రాం రమ్మని ఆహ్వానించారు. 1944 నవంబరు చివరివారంలో గోరాగారు సేవాగ్రాం వెళ్లారు. రామస్వామిగారు గోరాగార్ని గాంధీజీ కార్యదర్శి ప్యారేలాల్ కీ, ఇతరులకూ పరిచయం చేశారు. ఒక వారంరోజులలో గాంధీజీ-గోరాగారు రెండుసార్లు కలుసుకుని ప్రాథమిక సంభాషణలు జరిపారు. ఒకరినొకరు అర్థం చేసుకున్నారు. ఆరోజులు గాంధీజీకి చాలా ఒత్తిడిగానున్న సమయం. జాతీయ నాయకులు ఎందరో వచ్చి దేశసమస్యల గురించి గాంధీజీతో సంప్రదిస్తూ ఉండేవారు. గాంధీజీ గోరాగారితో తీరికగా మాట్లాడాలనుకున్నారు. గోరాగార్ని మరికొంతకాలం తన ఆశ్రమంలో ఉండవలసిందిగా కోరారు. కాని అందుకు సిద్ధపడి గోరాగారు వెళ్ళకపోవడంచేత మళ్ళా వస్తానని వాగ్దానంచేసి గోరాగారు శలవు తీసుకున్నారు.

తిరిగి 1945 జనవరి నెలలో గోరాగారు సేవాగ్రాం ఆశ్రమం వెళ్ళారు. ఈమారు కొంతకాలం ఉండుటకే వెళ్ళారు. అందుచేత గోరాగారు ఆశ్రమంలో అతిథిగాకాక, ఒక కార్యకర్తగా, సభ్యునిగా అయ్యారు. ఆశ్రమంలోని పనులు పాకీపని

నుంచి అన్ని పనులు వంతులుగా గోరాగారుకూడా చేసేవారు. అయితే ఆశ్రమ ప్రార్థనకుమాత్రం హాజరయ్యేవారుకాదు. అలాగే రామస్వామిగారుకూడా ప్రార్థనలోపాల్గొనేవారుకాదు.

గాంధీజీ గోరాగారి కుటుంబాన్ని చూడగోరి సరస్వతి గారిని, పిల్లలనుకూడా పిలపించారు. గోరాగారి సహచరులను కూడా తన ఆశ్రమానికి ఆహ్వానించారు. గోరాగారి సహచరులు చాలామంది జల్లు జల్లుగావచ్చి మూడు నాలుగురోజులు ఆశ్రమంలో ఉండివెళ్ళేవారు. గాంధీజీ ప్రతీజన్మనూ కలుసుకుని వారితో కొద్దినిమిషాలు గడిపేవారు. గోరాగారి సహచరులలో చాలామందికి ఇంగ్లీషుగాని, హిందీకాని రానందున గాంధీజీకి - వారికి మధ్య మాటలకు అవకాశం ఉండేదికాదు. వచ్చిరాని హిందీలో ఎవరైనా మాట్లాడితే గాంధీజీ ఎంతో ఆనందించి వారితో కొద్దిసేపు ముచ్చటించేవారు, నా స్తికులగు వీరందరూ ఆశ్రమంలో ఉన్న ఆ కొద్దిరోజులలోనే తమ ప్రవర్తనద్వారా గాంధీజీని, ఆశ్రమవాసులను సమ్మోహితులను చేశారని చెప్పవచ్చు. తమ దీక్ష, సమానశ్వభావం, కార్యవిధానం, దృఢనిశ్చయం, త్యాగదృష్టివల్ల వీరు సేవాగ్రాంలో ప్రశంసాపాత్రులు, గౌరవభాజనులు అయ్యారు. నిఘంటువులలో 'దుష్టత్వము' అని అర్థం చెప్పబడిన 'నా స్తికత్వం' శబ్దాన్ని తీసుకుని, సమాజం ఎప్పటికప్పుడు దూషణపదంగా వాడుకొనిన 'నా స్తికుడు' అనే శబ్దాన్ని సగర్వంగా స్వీకరించి, అందుకు తత్వశస్త్రాన్ని కల్పించుటేకాక నా స్తికత్వాన్ని ఒక ఉద్యమంగా నిర్మించి కొందరి నైనా తామునా స్తికులముఅని చెప్పుకోగలిగేట్లు చేయగలిగారు గోరా. గోరాగారు తాను నమ్మినది తాను ఆచరించుటేకాక,

తన కుటుంబంతా దానిని అర్థంచేసుకుని ఆచరించ గలిగేట్లు చేశారు. అంతేకాదు, ఎందరో సహచరులు దానిని స్వీకరించ గలిగేట్లు చేశారు. ఈ ప్రత్యేకతను గాంధీజీ వీరందరినీచూచి గమనించారు.

గాంధీజీకి గోరాగారికి నా స్తికత్వం గురించి దీర్ఘమైన చర్చ జరిగినరొజున గాంధీజీ ఇలాప్రశ్నించారు: “మీరు నా స్తి కత్వం కావలెనని ఎందుకంటున్నారు?”

గోరాగారిలా సమాధానం యిచ్చారు :- “కడచిన సంవత్సరం నేను కలకత్తాలో ఉన్నాను. రోడ్డుప్రక్కన తామ పీఠితులైన నిరాశ్రయులు నడువలేక నడువలేక నడుస్తూ వుండుటం చూశాను. వారిలో కొంతమంది వీధులలో యెక్కడపడితే అక్కడ రాలిపోయి చనిపోయారు. పండ్లు, మిఠాయిల అంగళ్ళ ప్రక్కన, దుకాణాలప్రక్కన వాటిని చూస్తూ చూస్తూ వారు చనిపోయారు. ఆకలిగొన్న కుక్కో ఎద్దో అదే పరిస్థితులలో వుంటే ఆకలితో చనిపోతుందా? చావదు. తిట్టండి, కొట్టండి దుకాణంపై బడే ప్రయత్నం అది మానదు. ఎలాగో ఒకలాగు ఆ పండ్లను, మిఠాయాలను తిని తన ఆకలి తీర్చుకుంటుంది. అమిత ఆకలితోవున్న ఆ ప్రజలు అలా ఎందుకు చేయలేదు. పోలీసులకు వారు భయపడ్డారని నేను అనుకోలేను. లక్షల సంఖ్యలోవున్న ఆ నిర్వాశితులలో ఏ కొద్దిమంది దుకాణాలపై పడినా కలకత్తాలోవున్న పోలీసుబలగమంతా చేరికూడా వారిని ఆపలేకపోయేవారు. ఆకలితో చావటంకంటే వారు కనీసము జైలులోపడి కలో అంబలో త్రాగి బ్రతకటం మేలుకదా. కాని

ఎందుకీ అనాధులు ప్రాణాలకు తెగించి దుకాణాలను కొల్ల
గొట్టలేదు. వారిలో ఒక్కడుకూడ మినహాయింపు లేకుండా
అందరూ వట్టి పిరికిపందలవాళ్ళేనా? లేక శాంతి భద్రతలను భంగ
పరచుటకు ఇష్టపడనంతటి ఉన్నత పౌరధర్మాన్ని గుర్తెరిగిన
వారా వారంతా? కాదు. వారు పౌరహక్కులు అంటే ఏమిటో
ఎరుగని అమాయకులైన సామాన్య ప్రజలు. తమ పౌర
హక్కులు, బాధ్యతలు ఏకొంచెం వారికి తెలిసివున్నా అసలు
బెంగాలు ఊమమనేదే సంభవించి వుండేది కాదు.

“ఈ విషయాన్నే మరొకవైపునుండి చూద్దాం. తోటి
మానవులు తమ కండ్లయెదుట ఆకలితో అసువులు విడుస్తుంటే
చూచి వూరుకోగలంతటి కఠినులా ఆ దుకాణదారులంతా?
కాదు. వారు కరుణతో కన్నీరు విడిచారు. ఉదారంగా విరా
ళములిచ్చి అనాధులకు అంబలి సత్రములు నడిపారు. ప్రతి
రోజూ నీతి శ్లోకములు వల్లించారు.

“ఆ అనాధులు పిరికిపందలు కానప్పుడు, ఆ దుకాణ
దారులు కఠినులు కాకున్నప్పుడు అంతమంది ఆకలితో ఎందుకు
చనిపోయారు? వారి జీవిత తత్వమే ఇందుకు కారణమని నా
అభిప్రాయం.

“ఆ అనాధులు ఆ దుకాణదారులు ఇద్దరూ ఒకే జీవిత
తత్వాన్ని అనుసరిస్తున్నారు. ‘ఇది నా కర్మ, ‘అది అతని కర్మ’
‘దేవుడు నన్నిలా పుట్టించాడు’ ‘అతనిని అలా పుట్టించాడు’ అని
ఎవరికివారు తమలో తాము అనుకున్నారు. వీరిరువరి జీవిత
తత్వం ఒకటే కావటంచేత కొందరు కడుపునిండా తింటున్నా,

మరికొందను ఆకలితో మరణిస్తున్నా వారి సంబంధ బాంధవ్యా లలో ఎట్టి మాన్పు రాలేదు. ఇటువంటి జీవిత తత్వమందు అనా ధుల వర్తనానికి పైన చెప్పినరీతిగా పశు వర్తనానికి తేడా కలిగింది.

“బెంగాలు క్షామముగురించి నేను చెప్పిందే అస్పృశ్యు లకు తదితర హిందువులకు” నల్లవారికి - తెల్లవారికి నడుమవున్న సంబంధాల విషయంలోకూడ వర్తిస్తుంది. ఈ సంబంధాలన్నీ పైన చెప్పిన జీవిత తత్వాన్ని అనుసరించి వున్నవే.

“అయితే ఆ జీవితతత్వాన్ని అనుసరించుటవల్ల కలిగే ఫలితమేమిటి? మనుష్యుడు పశువుకంటే హింనుడైపోయాడు. సుఖంగా బ్రతకటానికిబదులు నీచంగామరణిస్తున్నాడు. అతనిలో అన్యాయాన్ని ఎదిరించేశక్తి సన్నగిలిపోయింది. అధికసంఖ్యా కుల శల్యాలపై కొద్దిమంది సుఖాలు నిర్మింప బడుతున్నాయి. విశ్వమానవ సౌఖ్యంకోసం మనమెన్ని నీతిబోధలుచేస్తున్నా, మనకెన్ని మహదాశయాలున్నా, వాస్తవానికి జరుగుతున్నది యీ దుర్భర విషయమే. నైతిక జీవితంకోసం, ఆదర్శాలకోసం మనంచేసే కృషినంతటినీ దేవుడు, కర్మలపై ఆధారపడిన యీ జీవితతత్వమే—యీ ఆస్తికత్వమే - నిష్ఫలం చేస్తూన్నదని నా విశ్వాసం.

“ఈ జీవిత తత్వంమీదికి ఆకలిమగటలు విస్తలాన్ని లేవ నెత్తు తున్నాయి. ఇంక యీ జీవితతత్వం యీ సాంఘిక అస మానతల వునికిని ఎంతోకాలం పదిలంగా నిలిపివుంచలేదు. ప్రేమ, శాంతులబదులు ద్వేషం, యుద్ధం అప్పుడే చెలరేగ

నారంభించాయి.

“నీతి వ్యాపించాలనీ, ఆదర్శాలు అభివృద్ధి చెందాలనీ నేను కోరుతాను. దేవునియందు, కర్మయందు విశ్వాసము తొలగిపోయి, తద్వారా ఆస్తిక జీవిత తత్వము మారినప్పుడే ఇది సాధ్యమౌతుంది. దీనినే నిర్మాణాత్మకమైన భాషలో చెప్పవలెనంటే—మానవుడు దేవునిపై ఆధారపడడంమాని, తన కాళ్ళపై తాను నిలబడుటకుగాను నాస్తికత్వము కావలెనని నేను అంటున్నాను. మనుష్యునకు, మనుష్యునకు నడుమ ఆర్థిక, సాంఘిక అసమానతలను నాస్తికత్వం అంగీకరించదు. కనుక నాస్తిక దృక్పథావలంబులలో బలమైన సాంఘికదృష్టి పెరుగుతుంది. ఏవిధమైన ఆయుధ బలంచేతకాక, అసంఖ్యాకులైన ఆస్తికుల మానాంగీకారముచేతనే ఇంతకాలం ఈ అసమానతలు నిలిచి ఉన్నాయి. దైవవిశ్వాసంపోయి మానవుడు తన కాళ్ళపై తాను నిలువ నారంభించినప్పుడు, మానవులలో తేడాలకంటే పోలికలే ఎక్కువగా కనబడుతేకాక, తేడాలు సోదరభావంతో తుడిచిపెట్టుకుని పోతాయి కనుక, సమస్త మానవులలో ఏకత్వము, సమానత్వము ఏర్పడతాయి.

దేవుడే సత్యమైనట్లైతే నేను దానిని తొలగించలేను. కాని అది వాస్తవంకాదు. దేవుడనేది మానవుడు కల్పించిన ఒక అబద్ధము. చాలా అబద్ధాలవలెనే గతకాలంలో అదికూడ కొంతవరకూ ప్రయోజనకరంగా ఉండింది. కాని, అన్ని అబద్ధాల వలెనే ఇదికూడా రానురాను జీవితాన్ని కల్మషం చేసివైచింది. కనుక మానవసంఘంలో అవిస్తీతి కడిగివేయబడి నీతి పెరుగవలె

నంటే దైవవిశ్వాసం పోవాలి. పోక తప్పదు.

“మానవులను ఆత్మవిశ్వాస పూర్ణులుగా చేయుటకు, సాంఘిక-ఆర్థిక సమానతలు అహింసాయుతంగా నెలకొల్పుటకు నేను నా స్థితికర్తవ్యం కావలెనంటున్నాను. బాపూజీ నేనెక్కడ పొరబడ్డానో చెప్పండి.” అని గోరాగారు ముగించారు.

గోరాగారి ఈదీర్ఘవివరణలో మాటలతోకూడిన వాదన కాదు మనకు కనబడేది. ఆవేదనతో స్పందించిన ఆయన హృదయం జీవిత తత్త్వం అనే నదిలో ప్రవహించింది. గాంధీజీ ఇదంతా శ్రద్ధగా, నిదానంగా విని ఇలా అన్నారు:- “బేను, మీ మాటలలో నాకొక ఆదర్శం కనబడుతోంది. నా ఆస్తి కర్తవ్యం ఒప్పు అని కానీ, మీ నా స్థితికర్తవ్యం తప్పు అని కానీ నేను చెప్పజాలను. మనం సత్యాన్వేషులము. తప్పుత్రోవను వెళుతున్నామని తెలియగనే మనం మార్చుకుంటాము. నా జీవితంలో నేనీవిధంగా ఎన్నోసార్లు మార్చుకున్నాను. మీరు గట్టి కార్యకర్తలనే సంగతి నాకు కనబడుచున్నది. మీరు అంధ విశ్వాసులుకారు. తప్పుత్రోవను పోతున్నట్లు తెలుసుకోగనే మార్చుకుంటారు. మీలో అంధవిశ్వాసంలేనంతవరకూ భయం ఏమీలేదు. సరియైనవిధానము మీదో, నాదో ఫలితాలేబుజువు పరుస్తాయి. అప్పుడు నేను మీ మార్గాన్ని అనుసరించవచ్చు, మీరు నా మార్గాన్ని అనుసరించవచ్చు, లేదా ఇరువురం కలిసి మరొక మార్గాన్ని అనుసరించవచ్చు. అందుచేత మీ పనిలో ముందుకు సాగినడవండి. మీ విధానం నాకు వ్యతిరేకమైనప్పటికీ నేను మీకు తోడ్పడుతాను.”

ఈ సంభాణ తర్వాత గాంధీజీ-గోరా మరింత సన్నిహిత మయ్యారు. తరచు గోరాగారు సేవాగ్రాం వచ్చి వెళుతూఉండే వారు. గోరాగారు గాంధీజీ పరివారంలో ఒకరయ్యారు.


గోరాగారు నా స్తికునిగా సాంఘిక సమానత్వంకొరకు అస్పృశ్యతానిర్మూలనకు చేస్తున్న కృషి అంతవరకూ సహపంక్తి భోజనాలవరకే పరిమితంగా ఉండేను. కులాలుపోవాలంటే వర్ణాం తరవివాహాలు కావాలని గోరాగారు ప్రచారంచేస్తూవచ్చారు. గోరాగారిలోని ప్రత్యేకత ఆయన ఏదిచెబుతారో అదిఆచరించి చూపుతారు. చెప్పిందిచేయడం, చేసిందిచెప్పడం - గోరాగారి దృష్టిలో ఇదే నీతి. చేతజోడింపబడనిమాట అవినీతిని ప్రోత్సహిస్తుందని ఆయన అంటారు. ఆచరణలేని ప్రబోధం బాధ్యతా రాహిత్యానికిచిహ్నం. సరస్వతిగారు మతచిహ్నాలయిన బొట్టు, గాజులు, తాలిబొట్టు తీసివేశారు. మాంసాహారం తప్పుకాదని చూపుటకు కుటుంబంలోని అందరూ అలవాటురీత్యా శాకాహారులైనా మాంసం తిని చూపించారు. ఇప్పుడు గోరాగారి పెద్ద కుమార్తెకు పెండ్లిఉడు వచ్చింది. అంటరానితనం పోవాలంటే కలిసిమెలిసి భోజనంచేస్తే చాలదు. కలిసిమెలిసి వివాహాలుకూడా చేసుకోవాలనిచెప్పే గోరాగారి కుటుంబం ఈవిషయంలోనూ ముందు నిలచింది. సిద్ధాంతరీత్యా ఒక హరిజనుని వివాహమాడుట ఇష్టమేనా అని తన పెద్దకుమార్తె మనోరమను సంప్రదించారు. ఆమె అంగీకారం తెలిపింది. గోరా సరస్వతి గార్లు సంతోషించారు. ఇక వరునికొరకు చూచారు. సమాజం దృష్టిలో వ్యవసాయకూలీకొడుకు, నిర్ధనుడు, విద్యాహీనుడు.

కాని గోరాగారికి నచ్చింది అతనిలోని మాక్కుకై ఆవేదన,
 కార్యదీక్ష, మూడు నాలుగు సంవత్సరాలుగా అర్జునరావుగారిని
 గోరాగారి కుటుంబం ఎరుగును. అర్జునరావుగారితో ఈ
 విషయమై ప్రస్తావించగా ఆయన నిశ్చేష్టుడైపోయారు. కలో,
 నిజమోకూడా ఆయనకు అర్థంకా లేదు. అర్జునరావుగారి శంక్రి
 ఎక్కడో మాలపల్లిలో ఒకమూల గుడిసెలోఉంటూ ఇంత
 అంబలి త్రాగి బ్రతికే తనకు గోరాగారితో వియ్యమా” అని
 నమ్మలేకపోయారు. గోరాగారు ఈ నిర్ణయాన్ని బయట పెట్టి
 గానే బంధువులు, మిత్రులు గోరాగారికి పిచ్చిఎత్తిందన్నారు.
 బంగారంవంటి పిల్లజీవితాన్ని పాడుచేస్తావా? అని నిందించారు.
 పిల్లలమీద నీకు హక్కులేదు మేముతీసుకుపోయి పెంచి పెల్లిల్లు
 చేస్తాం అని బెదిరించారు కొందరు చుట్టాలు. మీ ఆయనకు
 బుద్ధితేకపోతే నీకై నా బుద్ధిఉండొద్దమ్మా అని సరస్వతిగారిని
 నిందించారు మరికొందరు. నాకీ పెళ్ళివొద్దు, నా కిష్టంలేదు అని
 చెప్పవే. మీ నాన్నా, అమ్మా ఏమిచేస్తారో చూస్తాం అని
 మనోరమను నిలదీశారు ఇంకొందరు. సరస్వతిగారితల్లి, గోరా
 గారి తల్లితండ్రులు తీవ్రంగా వ్యతిరేకించారు. ఉరుములు, మెరు
 పులు, పిడుగులు, తీవ్రమైన గాలివాన! అయినా తట్టుకుంది
 గోరాగారి కుటుంబం. తట్టుకోవడమేకాదు తన నిశ్చయంనుంచి
 వీసమంతైనా చలించలేదు. కలోగదీక్ష! చివరకు వ్యతిరేకత తెలిసి
 పోయింది. ‘మొండివాళ్ళు’ అని సమాధానం చెప్పుకున్నారు.

గోరాగారు తన కుమార్తె నివాహం గురించి చేసుకున్న
 నిర్ణయం గాంధీజీకి తెలిపారు. సరిగాఅంతకు కొద్ది నెలలక్రిత మే


గాంధీజీ సేవాగ్రాంలో హరిజన సేవక సంఘం కార్యకర్తల సమావేశంలో మాట్లాడుతూ సంఘం కార్యకలాపాలయెడల తీవ్రమైన అసంతృప్తిని తెలియజేసి “మీలో ఎవరైనా మీ అమ్మాయిలో, అబ్బాయిలో హరిజనులకిచ్చి వివాహం చేయుటకు సిద్ధంగా ఉన్నారా?” అని సవాల్ చేశారు. ఒక్కరుకూడా గాంధీజీకి హామీ నివ్వలేకపోయారు. అందుచేత గోరాగారు సమాచారంగా వివాహవిషయం తెలిపేసరికి ఈ వివాహం తానే జరుపుతానంటూ ముందుకు వచ్చారు గాంధీజీ. ఈ విషయమై మాట్లాడుటకు గాంధీజీ హిందీ ప్రచార సభ రజత జయంతి ఉత్సవాలకు అధ్యక్షత వహించుటకు 1946 ఫిబ్రవరిలో మద్రాసు వచ్చినప్పుడు గోరాగారు మనోరమ, అర్జునరావు గార్లను తీసుకుని మద్రాసు వెళ్లి గాంధీజీకి పరిచయం చేశారు. గాంధీజీ ఈ వివాహం జరుపుటకు గోరాగా రంగీకరించలేదు. ఎందుకంటే గాంధీజీ దేవునిపేర వివాహం చేయిస్తారు. మరి గోరాగారేకాక వధువు, వరుడు కూడా నా స్తికులే. వీరికి దేవునిలో నమ్మకంలేదు. ఈ వివాహం విషయంలో ‘దైవ సాక్షిగా’ అనుటకు బదులు ‘సత్యసాక్షిగా’ అని అంటానని, వివాహపుతంతులో ఎక్కడా దైవసంబంధమైన శబ్దం రానివ్వనని గాంధీజీ గోరాగారికి హామీ యిచ్చినమీదట ‘గాంధీజీ ఈ వివాహం జరిపించుటకు గోరాగారు అంగీకరించారు. అయితే మనోరమకు 17 సంవత్సరాలే కనుక రెండు సంవత్సరాలవరకూ వివాహం వాయిదా వేద్దామనీ, ఈలోగా అర్జునరావుగారు సేవాగ్రాం ఆశ్రమంలో ఉండి హిందీ, విర్మాణకార్యక్రమాలు మొదలై నవి నేర్చుకుని విషయాలు తెలుసుకుంటారనీ గాంధీజీ

152 A



(12)

152B



(13)

సూచించారు. అందుకు గోరా అంగీకరించారు. ఈవిధంగా అర్జునరావుగారు సేవాగ్రాం ఆశ్రమంలో ఉండుటకు వెళ్ళారు.

*

*

*

ఆగాఖాన్ భవనంలో బందీగా ఉన్నప్పుడు కస్తూర్బా గాంధీ చనిపోయింది. ఆమె జ్ఞాపకార్థం కస్తూరిబా జాతీయ స్మారకనిధి వసూలు చేయబడింది. ఆ మొత్తాన్ని దేశమంతటా గ్రామీణస్త్రీల అభివృద్ధికై వినియోగించాలని గాంధీజీ నిశ్చయించారు. 1945 లో ప్రాంతాలలోను, జిల్లాలలోను కూడా కస్తూర్బా స్మారకనిధి కమిటీలు ఏర్పడ్డాయి. తమతమ ప్రాంతాలలో ఎలాంటి పనులకు ఈ ధనం వినియోగించాలి, ఏ ఏ గ్రామాలలో కస్తూరిబా స్మారకనిధి కార్యక్షేత్రాలు నెలకొల్పాలి మొదలైన విషయాల గురించి రాష్ట్ర, జిల్లా శాఖల నుంచి సూచనలు కోరబడినవి. కృష్ణాజిల్లా శాఖవారు ఒక కేంద్రం గోరాగారి నిర్వహణలో మునునూరులో ఏర్పరచాలనీ అయితే గోరా నా స్త్రీకులు కనుక, గాంధీజీ ఆమోదిస్తే ముదురూరుకు కేంద్రం ఇవ్వవచ్చుననీ సూచించారు. నిర్ణయబాధ్యతాంధిజీపై పెట్టబడటంతో రాష్ట్రకమిటీ, కేంద్రకమిటీ ఆ కాగితాన్ని తిన్నగా గాంధీజీవద్దకు పంపాయి. ఆరోజులలో గోరాగారు గ్రామంలోనే ఉన్నారు. గాంధీజీ గోరాగార్ని పిలిచి “ఇలా ఏమింది. మునునూరులో కేంద్రం నిర్వహిస్తావా?” అని అడిగి నిర్ణయం మీకు వదిలారుగదా అని గోరాగారన్నారు. నిర్ణయం అయిపోయింది, కేంద్రం నీకు మంజూరుచేశాను. ఆరోజులలో పనిచేసే పద్ధతి గురించి ఒక నోట్ వ్రాసి

యివ్వు' అన్నారు గాంధీజీ. గోరాగారికి ఆశ్చర్యం వేసింది. వెంటనే ఆచార్య కాకా కలేల్కర్, శ్రీ ఆర్యనాయకం, శ్రీకృష్ణ దాస్ జాజూగార్లను సంప్రదించి ఒక నోట్ తయారుచేసి గాంధీజీకి సమర్పించారు. గాంధీజీ దానిని ఆమోదించారు. కార్యకర్తలను ఎలాంటివారిని ఎంచుకోవాలి అనే విషయమై గోరాగారు గాంధీజీ సలహాను కోరారు. అప్పుడు గాంధీజీ మూడు అర్హతలు చెప్పారు. (1) 40 సంవత్సరాల వయస్సు దాటిన స్త్రీలు అయి ఉండాలి. (2) వారు చదువుకున్నవారు కారాదు. (3) హరిజనవాడలకు వెళ్ళి వారితో కలిసి మెలిసి ఉంటూ భోజనం చేయాలి. గాంధీజీ ఈ అర్హతలు సూచించుటలో ఎంతో దూరదృష్టిని చూపారు. వయస్సు ఉంటేనేగాని అనుభవం ఉండదు. చదువుకున్నవారై తే సాధారణంగా గ్రామీణ పరిస్థితులలో పనిచేయుటకు అసహ్యించుకుంటారు. అంతేకాక అలాంటివారితో గ్రామీణ మహిళలు, గ్రామీణ మహిళలతో అలాంటివారు చనువుగా ఉండలేరు. ఇక గ్రామాలు సాంఘికంగా అభివృద్ధి చెందాలంటే గ్రామీణ స్త్రీలలో అంటరానితనం తొలగించుటకు తీవ్రకృషి జరగాలి. గాంధీజీ సూచించిన అర్హతలుగల శ్రీమతి పిల్లలమర్రి అనంతలక్ష్మిగారిని, శ్రీవశింగరాజు శకుంతలమ్మగారిని కార్యకర్తలుగా గోరాగారు ఎన్నుకున్నారు.

1945 లోనే మునునూరులో కస్తూరిబా స్మార్థ కేంద్రం ప్రారంభించబడింది. భారతదేశం మొత్తంమీద మొదటి కస్తూర్బా కేంద్రం. అప్పటికి ఇంకా కస్తూర్బా

స్మారకనిధి కార్యకర్తల శిక్షణ కేంద్రాలు కూడా స్థాపింపబడలేదు. మునునూరు కేంద్రం గాంధీజీ కేంద్రమనీ, అనంతలక్ష్మి, శకుంతలమ్మ గార్లు గాంధీజీ వర్కర్లనీ ఆనాడు ప్రసిద్ధి చెందారు. అనంతలక్ష్మి-శకుంతలమ్మ గార్లు తమ పనిద్వారా గాంధీ, గోరా గార్ల ఆశలను పూర్తిగా సఫలం చేశారు.

*

*

*

1940 రాంఘర్ కాంగ్రెసు మహాసభలో మూలానా అబుల్ కలాం ఆజాద్ అధ్యక్షులుగా ఎన్నుకోబడ్డారు. తర్వాత పోరాటసమయమంతా ఆయనే కాంగ్రెసుకు అధ్యక్షులుగా ఉన్నారు. వరసగా ఆరు సావత్తురాలు ఆజాద్ అధ్యక్షులుగా ఉన్న తర్వాత 1946 లో జవాహర్ లాల్ నెహ్రూ కాంగ్రెసు అధ్యక్షులుగా ఎన్నుకోబడ్డారు. అప్పుడు మృదులాసారాబాయి, శ్రీ బి. వి. కేస్కర్ కాంగ్రెసు కార్యదర్శులుగా నియమింపబడ్డారు. పోరాటాల అనంతరం కాంగ్రెసు కొంత దెబ్బతింది. తిరిగి దానిని సంఘటితపరచవలసిన అవసరం వచ్చింది. అందుకు గోరాగారు ఒక ఆర్గనైజరుగా తీసుకోబడినారంటే ఆశ్చర్యం ముంది? మొదట నెహ్రూ అధ్యక్షులుగా ఉన్నప్పుడు, తర్వాత 1946 అంతానికి ఆచార్య కృపలానీ అధ్యక్షులుగా వున్న కాలం తర్వాత కూడా గోరాగారు అఖిలభారత కాంగ్రెసు నైజరుగా అలహాబాదు, ఢిల్లీలలో పనిచేశారు. శ్రీ కృపలానీ యులుగా ఉన్నప్పుడు శ్రీ శంకర రావు డేవ్, ఆచార్య జగదుల్ కార్యదర్శులుగా ఉండేవారు.

అఖిలభారత కాంగ్రెసు ఆర్గనైజరుగా ఢిల్లీ ప్రాంతీయ

కాంగ్రెసును సుసంఘటితం చేసేపనిని గోరాగారు తీసుకున్నారు. అప్పుడు ఢిల్లీ ప్రాంతీయ కాంగ్రెసు సంఘంకింద ఉన్న ప్రదేశ మంతా గోరాగారు సైకిలుమీద పర్యటించి దాదాపు అందరు సామాన్య కార్యకర్తలనుకూడా వ్యక్తిగతంగా కలుసుకుని కాంగ్రెసు సంస్థను గట్టిపరిచారు.

అవి హిందూ - మహమ్మదీయ తగాదాలు తీవ్రంగా ఉన్న రోజులు. అలాంటి సమయంలో ఒక మహమ్మదీయ మిత్రుడు గోరాగార్ని సరస్వతిగార్ని ఢిల్లీలో తన యింటికి భోజనానికి ఆహ్వానించాడు. భోజనంలో గొడ్డుమాంసం వడ్డించాడు. గోరా సరస్వతిగార్లు మాట్లాడకుండా అది తిన్నారు. ఆ వెంటనే సరస్వతి గారు “మరి మీరు పందిమాంసం తింటారా?” అని అడిగారు ఆయన్ను. గడ్డం నెరిసి వృద్ధుడైన ఆయన ముఖం ఎఱ్ఱగా కంది పోయింది. అసహనంతో పాటు పశ్చాత్తాపంకూడా అందులో ఉంది. కొద్దిసేపు ఆయన నిదానంగా ఆలోచించి “ఈ మారు ఎవరైనా పెడితే తింటానని అనాలి” అన్నారు మెల్లగా. లేకపోతే తమకు గొడ్డుమాంసం ఎందుకు పెట్టారని సరస్వతిగారు అడగ వచ్చునుగదా. హిందువులకు గో మాంసం తినుట ఏంతపాపమో మహమ్మదీయులకు పంది మాంసం తినుట అంతపాపం. బహుశా మరెవరైనా మరోపరిస్థితిలో ఆ ప్రశ్న వేసిఉంటే అక్కడ ర పాతం జరిగేదే. కాని ముందుగా తమకు వడ్డించిన గొడ్డుమ సంతిని ఆ తర్వాత ఆ ప్రశ్న వేయుటతో ఆ మహమ్మదీ సిగ్గుపడి పందిమాంసం తనకు వడ్డిస్తే తినవలసి ఉంటుందని తప్పలేదు. మనదేశంలో హిందూ ముస్లిం భేదం స

లంటే ప్రతిఒక్కరూ ఒకచేత్తో చిన్న పందిమాంసంముక్క,
మరొకచేత్తో చిన్న గొడ్డుమాంసంముక్క పట్టుకుని బహిరం
గంగా రెండూ తినాలని గోరాగారు అన్నారు. నా స్త్రీకదృష్టితో
అది ఆయన విధానం.

అప్పటికి ఉత్తర హిందూస్తానంలో 'హిందూ చా',
'ముస్లిం చా', అనీ 'హిందూ పానీ', 'ముస్లిం పానీ' అనీ విడి
విడిగా టీ, మంచినీళ్ళు ఇచ్చేరోజులు. హిందూ - ముస్లిం తగా
దాలు ప్రారంభం కాగానే పది పందులనుచంపి ముస్లింప్రాంతా
లలో హిందువులు పాశేసేవారు. అలాగే పది ఆవులనుచంపి
హిందూప్రాంతాలలో ముస్లింలు పడేసేవారు. రెండురకాల
మతమాధ్యానికి జవాబుగా గోరాగారు రెండు మాంసాలను
తీన్నారు.

ఈ సంఘటనను పండిత సుందరలాల్ గారు ఒకసారి
గాంధీజీకి చెప్పాడు. అప్పుడు గాంధీజీ "అది గోరావిధానం.
గోరా నా స్త్రీకుడు. అందరూ నా స్త్రీకులవడంద్వారా మత విద్వే
షాలు సమసిపోయేట్లయితే అందరూ నా స్త్రీకత్వాన్ని స్వీకరిం
చుటే మంచిదేమో" అని అన్నారుట.

ఆ రోజులలో గాంధీజీ ఢిల్లీలో భంగీకాలనీలో ఉండే
వారు. ఒకవైపు హిందూ - ముస్లిం మతకల్లోలాల సమస్య,
మరొకవైపు ప్రసవంకానున్న స్వాతంత్ర్యాన్ని రూపొందించే
సమస్య. వీటితో సలహాలు, సంప్రదింపులకొరకు విధి, విరామం
లేకుండా మహానాయకులు మొదలు సామాన్య కార్యకర్తల
వరకూ నిరంతరం ప్రవాహంవలె వస్తూఉండేవారు. అప్పుడప్పుడు

గోరాగారుకూడా గాంధీజీని కలుసుకొనుటకు వెళుతూఉండే వారు. అప్పుడు గాంధీజీ నా స్తికత్వంగురించికూడా ప్రస్తావించి మాట్లాడుతూ ఉండేవారు. అలాంటి సంభాషణలలో ఒకసారి గాంధీజీ ఇలాఅన్నారు :- “చాలాకాలం మీరు నా స్తికత్వాన్ని ఆచరించిచూచారు, ఇప్పుడు ‘నా స్తికత్వం’ అనేమాటను వదిలి పెట్టండి. ఇది మీ పనికి సహాయపడదు.”

గాంధీజీ ఇలాఅనటం గోరాగారిని ఆశ్చర్యంలో ముంచి వేసింది. గోరాగారు ఇలా సమాధానం ఇచ్చారు :- “‘నా స్తికత్వం’ అనేశబ్దం దూషణశబ్దమని నాకు పూర్తిగా తెలుసును. ‘నా స్తికత్వం’ అనేమాటకు ఆక్స్ ఫర్డ్ నిఘంటువులో ‘నిరీశ్వర వాద’ మనీ, నిరీశ్వరవాదానికి ఒక అర్థం ‘నుష్టత్వ’ మనీ వ్రాసి ఉంది. నా స్తికత్వమనేమాట ఎంతగా నిందించబడుతున్నదో నే నెరుగుదును బాపూ! కాని, మానవునిలో పూర్తిఆత్మవిశ్వాసాన్ని, సంపూర్ణమైన సాంఘికదృష్టిని తేగలిగింది నా స్తికత్వమనేమాట ఒక్కటే. కనుకదానిని బుద్ధిపూర్వకంగా నేను తీసుకున్నాను. నాగరికతలోని అభ్యుదయకర విధానాలకునా స్తికత్వం ప్రాతినిధ్యం వహిస్తున్నదని నా అభిప్రాయము. ఇంతవరకూ నా స్తికత్వంగురించి నేననుకుంటున్న వేరు వేరు విషయాలు మీ ఎదుట పెట్టనేలేదు. అట్టి అవకాశంకొరకు ఎదురు చూస్తున్నాను. నా అభిప్రాయాలను పుస్తకరూపంగాకూడా వెలువరించాలనుకుంటున్నాను,

ఇదివిని గాంధీజీ ఆదరంతో ఇలా అన్నారు :- “మీపుస్తకం వ్రాతప్రతిని నేను చూస్తాను. ఈసారి నేను సేవాగ్రాం వెళ్ళి

నప్పుడు నా వద్దకురండి. మీ అభిప్రాయాల గురించి మాట్లాడుటకు అక్కడ మనకు తగిన అవకాశం ఉంటుంది.”

కాని ఆ అవకాశం ఎప్పుడూరానేలేదు. గాంధీజీ తిరిగి సేవాగ్రాం వెళ్ళనేలేదు. 1948 జనవరి 30న ఢిల్లీలోనే గాంధీజీ హత్య కావించబడ్డారు.

నా స్థిత్యం గురించి తిరిగి చర్చించుటకు అవకాశం రానట్లే, మనోరమ - అర్జునరావుల వివాహంకూడా గాంధీజీ జరుపుటకు వీలుపడలేదు. ఈ వివాహం 1948 ఏప్రిల్లో జరుపుదామని గాంధీజీ గోరాగార్కి వ్రాశాడు. కాని ఆయన హత్యానంతరం 1948 మార్చి 13 న సేవాగ్రాం ఆశ్రమంలో మనోరమ-అర్జునరావుల వివాహం జరిగింది. గాంధీజీ వాగ్దానం ప్రకారం దైవసంబంధమైన ప్రమేయం ఏమీ రాకుండా ఆశ్రమ వాసులు శ్రద్ధ తీసుకున్నారు. శ్రీ ఠక్కర్ బాపా అధ్వర్యంలో, గాంధీజీ సూచించినట్లు శ్రీ ప్రభాకర్ వివాహ కార్యక్రమాన్ని నిర్వహించారు. శ్రీ ప్రభాకర్ అనంతపురం జిల్లాకు చెందిన వారు. అప్పటికి 12 సంవత్సరాలుగా సేవాగ్రాం ఆశ్రమంలో ఉంటున్నారు. అంటరానితనం నిర్మూలనకుగాను హరిజనులు - హరిజనేతరులమధ్య జరిగే వివాహాలు మాత్రమే తన ఆశ్రమంలో జరుపుటకు అనుమతిస్తానని 1945 లో గాంధీజీ నిర్ణయించిన అనంతరం అట్టి వివాహం ఇదే ప్రథమం. వివాహానికి వచ్చి వధూవరులను అభినందించినవారిలో జవాహర్లాల్ నెహ్రూ, జయప్రకాశ్ నారాయణ్, ఆచార్య కృపలానీ మొదలైనవా రున్నారు.

గాంధీజీతో గోరాగారికి గల పరిచయాన్నీ, నాస్తికత్వంపై వారిద్దరకూ జరిగిన సంభాషణలను వివరిస్తూ ఇంగ్లీషులో గోరాగారు "An Atheist with Gandhi" అని ఒక పుస్తకం వ్రాశారు. దీనికి శ్రీ కిశోరీలాల్ మఘూ వాలా పెద్ద భూమిక వ్రాశారు. ఈ పుస్తకాన్నీ, దీని హిందీ, గుజరాతీ అనువాదాలనూ గాంధీ సాహిత్యాన్ని ప్రచురించే అహమ్మదాబాదులోని నవజీవన కార్యాలయంవారు వెలువరించారు. గాంధీజీ మరణంవల్ల మొత్తం ప్రపంచానికే తీరని నష్టం కలిగింది; నాస్తికత్వంకూడా నష్టపోయింది అని గోరాగారు ఆ పుస్తకంలో పేర్కొన్నారు. నిజమే. ఆ తర్వాత నాస్తికత్వం గురించి గాంధీజీతో గోరాగారు ఇంకా వివరంగా చర్చించి ఉంటే ఎలా ఉండేదో ?



విజయవాడ రాక : 'సంఘం' పత్రిక

1946 లో దేశమంతటా ఎన్నికలు జరిగాయి. ఆ ఎన్నికలలో గోరాగారు కృష్ణాజిల్లాఅంతా పర్యటించి కాంగ్రెసు తరపున ప్రచారం చేశారు. జిల్లాలో ఎన్నోచోట్ల కాంగ్రెసు కార్యకర్తలకు నాలుగైదు రోజుల శిబిరాలు నడిపి ఎన్నికల ప్రచారంలో ఉపన్యసించుటకు, ప్రజలకు విషయాలు నచ్చ చేప్పటకు వీలుగా కార్యకర్తల గాజకీయ పరిజ్ఞానం పెంపొందించడంలో తోడ్పడ్డారు.

అప్పటికే దేశవిభజనకు, ఇండియా-పాకిస్తాన్లు విడివిడిగా స్వాతంత్ర్యం పొందుటకు నిశ్చయమైపోయింది. గోరాగారు నాస్తిక దృక్పథ ప్రచారానికిగాను తెలుగులో ఒక వారపత్రిక ప్రారంభించా లనుకున్నారు. అప్పటికి ముదునూరు గ్రామం రైలు, బస్సు, టెలిగ్రాఫు సౌకర్యాలు ఏమీలేని మూల గ్రామం. వర్షాకాలంలో కంకరరోడ్డులేక, బయట ప్రపంచంతో సంబంధం తెగిపోతుంది. అలాంటి గ్రామంలో వారపత్రికను, దానిని అచ్చువేయుటకు ప్రెస్సును నడపాలంటే కష్టం. అందు చేత ముదునూరు సహచరుల అనుమతితోనే గోరాగారు తన మకామును ఏదేనా పట్టణమునకు దగ్గరగా రాకపోకల సౌకర్యం గల గ్రామానికి మార్చాలని నిర్ణయించుకున్నారు. అయితే ముదునూరుతోవలెనే ఆ గ్రామంలోకూడా గ్రామస్తుల పూర్తి సహకారం లభించాలి. గోరాగారు చాలాచోట్ల ఈ విషయం ప్రస్తావించ నారాంభించారు. అలాగే ఎన్నికల ప్రచార సంద

ర్భంలో విజయవాడకు మూఘమైశ్యదూరంలో ఉన్న పటమట గ్రామంలో జరిగిన కార్యకర్తల శిబిరంలోకూడా ఈ విషయం ప్రస్తావించారు. అప్పుడు పటమట గ్రామపెద్దలు, కార్యకర్తలు గోరాగారిని తమగ్రామం రావలసినదిగా ఆహ్వానించారు.


పటమట పంచాయితీబోర్డు ప్రెసిడెంటు శ్రీ చెన్నుపాటి రామకోటయ్యగారు, ఆంధ్రదేశ గ్రంథాలయసంఘ కార్యాలయాన్ని పెదపాలెంనుంచి పటమటలంకకుమార్చిన ఆ సంఘం కార్యదగ్గి శ్రీ పాతూరి నాగభూషణంగారు, విజయవాడకు చెందిన డాక్టరు టి. వి. యస్. చలపతిరావుగారు మొదలైన వారు ఒక ఆహ్వానసంఘంగా ఏర్పడి, గోరాగారి కుటుంబాన్ని, వారితో కలసి పనిచేస్తున్న కార్యకర్తలను పటమట రావలసినదిగా ఆహ్వానించి అందుకు కావలసిన ఏర్పాట్లు చేశారు. ఈ విధంగా ఆరు సంవత్సరాలు ముదునూరులో ఉన్న తర్వాత 1947 ఏప్రిల్ లో గోరాగారు తమ కార్యస్థానము పటమటకు మార్చారు. ముదునూరు గ్రామస్తులకు అసలు గోరాగారు తమ గ్రామం విడిచివెళ్ళుట ఇష్టంలేదు. కాని గోరాగారు చేపట్టిన నాస్తికోద్యమ విస్తరణరీత్యా వారికి వీడ్కోలు ఇవ్వక తప్పలేదు. గోరాగారు పనిచేసిన ఆరు సంవత్సరాలలోను ముదునూరు గ్రామ సాంఘిక, రాజకీయ వైతస్యరీత్యా ఎంతగానో మారిపోయింది. ఎందరో నూతన కార్యకర్తలు తయారైనారు. ముదునూరులో గడపిన ఆరు సంవత్సరాలు గోరాగారి ప్రజాసేవ జీవితానికి పునాదిరాళ్ళు. ముదునూరు గ్రామ చరిత్రలో ఆ అర్థపుష్కరకాలం సువర్ణాక్షరాలలో లిఖింపబడిన అధ్యాయం.

పటమట రాగానే ముందు గోరాగారు ఒక మామిడి తోటలోనికి ఆహ్వానింపబడ్డారు. అక్కడ పాకలు వేసుకుని వయోజనవిద్య, రాత్రిపాఠశాలలు, సహపంక్తిభోజనాలు మొదలైన కార్యక్రమాలు ప్రారంభించారు. ఆ స్థలంలోనికి వచ్చి ఒక సంవత్సరం అయేసరికి గోరాగారి పెద్దకుమార్తె వివాహం సేవాగ్రాంలో జరిగింది. కబుర్లు కమ్మగా వినుటకు అలవాటు పడిన సమాజానికి చేతలు చేదుగాడంటాయి. అందుకే 'అహం' బ్రహ్మస్మి', 'సోహం' అని తత్వబోధలు చేసిన హిందూసమాజంలోనే అమానుషమైన అస్పృశ్యత వేళ్లాని పటవృక్షంలా విస్తరించింది. రత్నగర్భ అసి పొగడుకునే భాగతదేశం భయంకరమైన దారిద్ర్యానికి లోనైంది. ఇదంతా ఆచారాను వదలి కేవలం ఆసర్పాలు వల్లించిన ముప్పలితమే. దీనిని చూచిన గోరాగారికి "మాటలుకాను చేతలు ముఖ్యం." "నువ్వు ఏమి చెబుతున్నావో అదికాదు సమాజాన్ని ప్రభావితం చేసేది, మార్చేది; నువ్వు ఏమిచేస్తున్నావో అది." అని గోరాగారు అంటారు. అందుకే అంటరానితనం నిర్మూలన మవాలంటే హరిజన - సవర్ణ వివాహాలు విరివిగా జరగాలని గోరాగారు మాటలద్వారా చెప్పినంతకాలం అందరూ హర్షించారు. కాని తన కుమార్తె వివాహాన్ని అట్టి ఆదర్శంతో జరిపించేసరికి వ్యతిరేకతలను ఎదుర్కోవలసి వచ్చింది. "ఏదో ఆయన మాట్లాడుతున్నంతకాలం బాగుంది. అంతేగాని, దానిని ఆచరిస్తే చిక్కురాదూ! ఇవాళ తన కూతుర్ని మాలవాళ్యకిచ్చి పెళ్ళిచేశాడు. రేపు మన పిల్లల్ని కూడా అలాగే ఇమ్మనమా. ఇదెలా సహిస్తాం?" అని బహిరంగంగా అన్నవారు ఎందరో ఉన్నారు.


ఈ వ్యతిరేకతల ఫలితమే గోరాగార్ని అంతవరకూ ఉంటూ వచ్చిన మామిడితోపును ఖాళీచేసి వెళ్ళవలసినదిగా కోరుతూ కోర్టులో కేసు దాఖలు చేశారు ఆ స్థలం యజమానులు. “నేను పెద్ద బిచ్చగాడిని మీరు పిలిచి ఉండమం లేదన్నాను. పొమ్మంటేపోతాను. ఈ మాత్రానికి కేసులుకూడా ఎందుకు?” అన్నారు గోరాగారు. నిజమే చెట్లమీద గూళ్లుకట్టుకుని ఎన్నో పిట్టలుంటున్నాయి. అలాగే ఏ చెట్టుక్రిందనో కాపురముండుటకు సిద్ధపడ్డ గోరాగారిని ఎవరేమి చేయగలరు? కాని ఇంతలోనే శ్రీ చెన్నుపాటి రామకోటయ్యగారు తన పొలంలో వచ్చిఉండ వలసినదిగా ఆహ్వానించారు. 1948 లో నాస్తిక కేంద్రాన్ని రామకోటయ్యగారి స్థలంలోనికి తరలించారు ఇప్పటికీకూడా అదే స్థలంలో ఉంటున్నారు.

1947లో మనం స్వతంత్రులమైనాము. అయినా స్వదేశ సంస్థానాలు పెద్ద సమస్యగామారాయి. సంస్థానాలలో సాగిన ప్రజోద్యమాలవల్లను, సంస్థానాధీశుల వివేకంవల్లను, వల్లభ భాయిపటేల్ రాజనీతికుశలతవల్లనూ చాలా సంస్థానాలు ఏవిధమైన ఇబ్బందిలేకుండా భారతదేశంలో లీనమైపోయాయి. చిన్న సంస్థానమైన జనాగఢ్, పెద్దసంస్థానమైన హైదరాబాదు కొంత గొడవచేశాయి. హైదరాబాదులో స్టేట్ కాంగ్రెసు బాధ్యతాయుత ప్రభుత్వానికి, భారతదేశంలో లీనం కావటానికి తీవ్రమైన పోరాటం సాగించింది. ఆ పోరాటానికి అన్నివిధాలా సహకరించుటకుగాను శ్రీ అయ్యదేవర కాశేశ్వరరావుగారి అధ్యక్షతను ఆంధ్రలో ఏర్పడిన కమిటీకి గోరాగారు ఒక కార్యదర్శి. ఆ పోరాటంలో తెలంగాణాలో కృషిచేస్తున్న కార్యకర్తలకు అండగా

164 A




(14)




(15)

LB4B



(17)



(16)

ఉండి తోడ్పడుటకుగాను స్టేట్ లోనికి కొంతమంది గట్టివర్కర్లను పంపవలసి వచ్చింది. గోరాగారు తానై వెళ్ళుటకు అవకాశం లేకపోవుటచేత గతవిదారు సంవత్సరాలుగా తనకు కుడిభుజంగా ఉండి పనిచేస్తున్న శ్రీ కానాగార్ని పంపించారు. కానాగారు తెలంగాణా కార్యకర్తల ప్రేమాభిమానాలను చూరగొనడమే కాకుండా నా స్థితి త్యాన్ని కూడా ప్రచారంచేశారు. దీనితో కొంతమంది కార్యకర్తలు నా స్థితి దృక్పథంవైపు సహజంగానే మొగ్గారు. పోలీసుయాక్ష్‌న్ జరిగి హైదరాబాద్‌స్టేషను భారత దేశంలో విలీనం చేయబడిన తర్వాత కానాగారు తెలంగాణా మిత్రుల సహకారంతో సూర్యాపేటలో ఒక నా స్థితి కేంద్రాన్ని నెలకొల్పారు. ఈ కేంద్రం నల్లగొండ, ఖమ్మం, వరంగల్ జిల్లాలలో నా స్థితి త్యాన్ని ప్రచారం చేయుటలోను, 'సంఘం' పత్రికను అందించుటలోను విరివిగా తోడ్పడింది. ఇప్పటికీ కృషి చేస్తోంది.

*

*

*

1949 జనవరి 30 న 'సంఘం' పత్రిక తొలి సంచిక వెలువడింది. గోరాగారే సంపాదకులు. 'సంఘం' అచ్చువేయుటకుగాను పటమట నా స్థితి కేంద్రంలో ఒక చిన్న ప్రెస్‌ను కూడా నెలకొల్పారు. మిత్రులనుంచి, అభిమానులనుంచి సేకరించిన విరాళాలతోనే ఈ ప్రెస్సు నెలకొల్పబడింది. అంతకు ముందు ఒక సంవత్సరకాలం మద్రాసులో ప్రెస్సుసనియందు శిక్షణపొంది వచ్చిన గోరాగారి జ్యేష్ఠకుమారుడు శ్రీ లవణ ప్రెస్సు, 'సంఘం' పత్రికల నిర్వహణ బాధ్యతను తీసుకున్నారు. ప్రెస్సులో జీతగాంధ్రు ఎవరూ లేరు. గోరాగారి సంతానంలోని

పెద్దపిల్లలు, తోటి కార్యకర్తలు కలసి అక్షరాలు కూర్చుంటు
నుంచి, అచ్చవేయుట, బైండింగు మొదలైన పనులన్నీ
చేసేవారు.

‘సంఘం’ నా స్థిక ప్రతిక. నా స్థిక దృష్టితో అన్ని సమ
స్యలు సమగ్రంగా చర్చించాలని ‘సంఘం’ ప్రారంభించబడింది.
‘సంఘం’ తొలి సంపాదకీయంలోనే ఈ విషయం స్పష్టం చేయ
బడింది. సంఘం తొలిసంచిక సంపాదకీయం ఇలా వ్రాయబడింది:

నా స్థిక దృష్టి

నమస్కారం

ప్రతికా ప్రపంచములోనికి “సంఘం” ప్రవేశించడం ఇదే
ప్రథమము.

ప్రతి ప్రతికకు ఏదో ఒక ప్రత్యేక దృష్టి ఉంటుంది.
“సంఘం” దృష్టి నా స్థికత్వం.

నా స్థికత్వం అంటే ఏమిటి? నా స్థికత్వముయొక్క
ఉపయోగము ఏమిటి? అను విషయాల గురించి “సంఘం”
అంతకంతకు విశదపరుచును. ప్రస్తుతం కొన్ని ఉపయోగాలు
మాత్రం స్పష్టం.

కులాలు, మతాలు, జాతులు పేరిట ప్రజలమధ్య వైష
మ్యాలు, పోరాటాలూ పెరుగుచున్నవి. నా స్థికదృష్టి అనుస
రించగానే, ఇట్టి తేడాలకు తావుండదు. దేవుడు, కర్మ అను నమ్మి
కలు తొలిగిపోతే ఇక హిందువుడూ లేడు, మహమ్మదీయుడూ
లేడు, క్రైస్తవుడూ లేడు, యూదుడూ లేడు. అందరూ మాన
వులే అగుదురు. దృష్టిలో ఇట్టి మార్పువలన సోదరభావము పెం
పొందగలదు.

గాంధీతత్వమునకు, నా స్తికత్వమునకు ఇది ముఖ్యమైన భేదము. తేడాలు తేడాలుగా నేడించి వాటిమధ్య సామరస్యము నకై గాంధీతత్వము ప్రయత్నించును. తేడాలు తేడాలుగా ఉన్నచో ఒకప్పుడు కాకపోయినా ఇంకొకప్పుడై నా కులమతో ద్రేకాలు పెరుగుటకు అవకాశముకలదు. కాబట్టి జాతి, కుల, మత తేడాలను నిర్మూలించి, సహజమానత్వమును నా స్తికత్వము నిరూపించును.

మరియు సంఘనిర్మాణములో రాచకీయములకు ప్రాముఖ్యత కలదు. రాచకీయములలో ప్రజాస్వామిక విధానము ముందుకు వచ్చుచున్నది. ప్రతీపౌరుడు తన వోటును సక్రమముగా వినియోగించి, ప్రభుత్వమును మాటమాటకీ అజమాయిషీ తీసుకొంటేనే ప్రజాస్వామికము సక్రమముగా నడచును. ప్రజలశ్రద్ధ వహించినచో ప్రజాస్వామికము ముఠా రాచకీయముగా పాడై పోవును.

ఈనాడు ప్రజా రాచకీయములో తగుశ్రద్ధ తీసుకొనుట లేదు. వారి కష్ట - సుఖములకూ, ఆర్థిక రాచకీయ విధానములకుగల సంబంధమును వారు గుర్తించుటకు బదులు, తమ కష్ట సుఖములు దైవ కల్పితములనో, కర్మ ఫలితములనో నమ్ముచున్నారు. ఈ నమ్మకము ప్రజలలో విరివిగా ఉండుటచేతనే ప్రజాస్వామికము సరియైనదాగులలో నడచుటలేదు. అందుచేతనే తాత్కాలికముగానైనను నియంతృత్వము అవసరమని కమ్యూనిజం నిరూపించుచున్నది.

నియంతృత్వము మానవస్వేచ్ఛకు ఆటంకము. అందు హింసతోకూడిన నిర్బంధము కూడా ఉండును. ఎప్పుడికై నా

నియంతృత్వం ప్రజాస్వామికంగా మారవలెనంటే, ప్రజల దృష్టి పరలోకంనుండి యదార్థముచకు మరలించవలసి యున్నది. అప్పుడైననునా స్థికత్వం అవసరంకాగలదు. అందుచేతఎంతవేగముగానా స్థికత్వం అవలంబిస్తే అంత సులభముగా ముఠారాజకీయములను నియంతృత్వములను తప్పించుకొనగలము. ప్రజాస్వామికమునకునా స్థికదృష్టి తప్పనిసరి. గాంధీతత్వము, కమ్యూనిజంకూడానా స్థికత్వమును అనుసరించుటలేదు. అందుచేతఆర్థిక, నైతికకార్యక్రమములలో తగుఫలితము గాంధీవిధానమునకు లభించుటలేదు. పార్టీనియంతృత్వమునూ, హింసాకాండనూ కమ్యూనిజం అవలంబించవలసి వచ్చుచున్నది. కమ్యూనిజంలోని సమానత్వము అచ్ఛుతము, గాంధీజంలోని అహింస అమోఘము. ఈ రెంటినీ కలిపి, వీటి ఏకాశయమగు శాంతి సమానతలను చేకూర్చగలిగినది నా స్థికత్వము. ఇట్టి కార్యమును సాధించగలుగుటకు నా స్థికత్వములో ఒక ప్రత్యేక సౌకర్యమున్నది. అది సంఘదృష్టి.

ఇంతవరకు నాగరికతా చరిత్రలో స్థిరమైన సంఘదృష్టి ఏర్పడలేదు. సంఘ మనగా ప్రజల సమూహముకాదు. వారి వారిమధ్య ప్రేమ, సత్యవర్తనము, సోదరభావము ఉన్ననాడే సంఘము కాగలదు. ఆస్థికత్వము కూడా ప్రేమను, సోదరభావమును కోరును. కాని, ప్రేమను సంఘావసరముగా గుర్తించక, ప్రేమను మోక్షసాధనముగా ఆస్థికత్వము నిరూపించినది. అందుచేత వేరువిధముగా మోక్షము తెచ్చుకోగలిగినచో, ప్రేమ అనవసర మగుచున్నదిగదా. ఈలోపమువలన ఆస్థికత్వం ఎంత ఎటుగెత్తి చాటినను, ప్రేమ, సోదరభావములను స్థాపించలేకపోయినది. ఆస్థిక దృష్టిని అనుసరించు గాంధీజంలోని సంఘ

భావము సేవాదృష్టివరకే రాగలిగినదిగాని సమానత్వమును తేలేకపోయినది. సేవాదృష్టిలో అసమానతలు అట్లే ఉండును. అధికఅవకాశాలు కలవారు ఇతరులకు సహాయము చేయుదురు. వారు ఒకవేళ వారి విధులను చేయలేకపోతే వారిని దండించు విధానంలేదు. అందుచేత పేదల జీవితములు ధనికుల దయా ధర్మములమీద ఆధారపడి యుండునేగాని, “గౌరవమైన జీవితం నా జన్మహక్కు” అని ఏ పేదవాడును అనలేదు; అట్టిహక్కు ధనికులకే గలదు. ఇట్టి అసమానస్థితి సంఘ నిర్మాణమునకు విరుద్ధము.

సంఘనిర్మాణమునకు అత్యవసరమగు సమానత్వమును కమ్యూనిజంకోరును. కాని సమానత్వమునకు కావలసిన పరిస్థితులను పార్టీ నియంతృత్వముద్వారా నిర్మించి, ఆ పరిస్థితులనుబట్టి సమానత్వమును ప్రజలపై న నిర్బంధించును. మానవులభావాలు మారనంతకాలము ఒక పరిస్థితులవల్ల ఏర్పడిన సమానత్వము, ఇంకొకపరిస్థితులవల్ల మారవచ్చును. అందుచేత సమానత్వమును స్థిరముగా ఏర్పర్చి సంఘమును నిర్దోషముగా చేయవలెనంటే మానవుని భావములోనే సంఘదృష్టి ఏర్పడవలెను. దీనిని నాస్తికత్వమే సాధించగలదు.

నాస్తికదృష్టివలన పరలోకము దానికి సంబంధించిన సమ్మకములు తొలగిపోయి, ప్రేమ, సత్యసంధత, సోదరత్వము సంఘావసరములుగా గుర్తింపబడును. ఇట్టియధార్థదృష్టికి ప్రజాస్వామికపుభావములుతోడై నాస్తిక దృక్పథమువలన స్థిరమగు సంఘదృష్టి ఏర్పడుచున్నది. సంఘావసరములగు సమానత, సత్యము, అహింస, స్వేచ్ఛ - వీనికి సంబంధించిన ఆర్థిక, రాచ

కీయ, వైతికనియమములు, సంస్థలూ, కళలు ఏర్పడును. ఇట్టి గట్టి సంఘసృష్టివలన నాస్తికత్వము శాంతియుతముగా సమాపత్వమును స్థాపించగలదు.

—(0)—

“సంఘం” తొలిసంచికలో వ్రాసినసంపాదకీయం చాలా స్పష్టముగాఉంది. ఆర్థిక, సాంఘిక, రాజకీయ, తాత్విక, వైజ్ఞానికవిషయాల్నెన్నిటిలో ‘సంఘం’ నాస్తికదృష్టితో పరిశీలించింది. “సృష్టేరహస్యం”, “దేవుని పుట్టుపూర్వోత్తరాలు” విషయాలనుంచి కాలేకడుపుకు రెండుముద్దలకూడు, సాంఘికతిరస్కృతులకు సమానగౌరవం ఎలా లభించగలదు అనే విషయాలవరకూ ప్రతిఒక్కటి “సంఘం”లో స్థానం సంపాదించుకుంది. దాదాపు ‘సంఘం’ సంపుటాలలో ప్రస్తావింపబడని సంగతిలేదు. ఒక్కమాటలో ‘సంఘం’ నాస్తిక విజ్ఞాన కోశము. ‘సంఘం’ ప్రధాన రచయితలు గోరా, లవణంగార్లు. ఇతర కార్యకర్తలు కూడా చాలామంది తమ తమ భావాలు, అనుభవాలు ‘సంఘం’ద్వారా ప్రజలకు తెలిపారు. ‘సంఘం’ రచయితలెవరూ సరదాకొరకో, స్వీయ సంతృప్తికొరకో వ్రాయలేదు. ప్రతీ రచయిత ప్రతీ రచనను ఒక ఉద్దేశ్యంతో వ్రాశాడు. ఆ ఉద్దేశ్యంలో ఏకాంతైనా తాను ఆచరించాడు. ఇది ‘సంఘం’ ప్రత్యేకత. అందుకే ‘సంఘం’ ఎంతోమందిలో జిజ్ఞాసను, తత్వశోధననూ పురిగొల్పితే మరెంతమందినో కార్యకర్తలుగా తయారుచేసింది.

1941 లో ప్రచురించిన “నాస్తికత్వము” పుస్తకములో నాస్తికత్వమును స్థూలంగా ప్రతిపాదించగా, “సంఘం” పత్రికలో


నా స్తికత్వాన్ని వివిధ కోణాలనుంచి, వివిధ రంగాలు, వివిధ విషయాల సందర్భంతో సూక్ష్మంగా చర్చించి వివరించారు. గోరాగారు రచించిన “దేవుని పుట్టుపూర్వోత్తరాలు”, “సృష్టి రహస్యం”, “రాజ్యము - రాజకీయము”, “డబ్బు...డబ్బు...డబ్బు”, “నేను నా స్తికుణ్ణి”, “నా స్తికదృష్టిలో” మొదలైన వ్యాసావళులు, శ్రీమతి సరస్వతిగారు వ్రాసిన “స్వీయ జీవిత కథాచిత్రణ”, శ్రీ ఊట్ల కొండయ్యగారు వ్రాసిన “మనలో ఉండవలసిన మర్యాదలు”, శ్రీ లవణంగావువ్రాసిన “నా స్తికత్వం అంటే—” అనే వ్యాసావళులు ప్రత్యేకంగా పేర్కొనదగినవి. నా స్తికత్వం గురించి షెల్లీ, బ్రాడ్లీ, రస్సిల్ మొదలైనవారి అభిప్రాయాలనూ ప్రచురించారు. “సంఘం” పత్రికలో ప్రశ్నోత్తరాలది అగ్రస్థానం. “మనుష్యులు నన్నుగా ఎందుకు ఉండ కూడదు ?” అనే ప్రశ్న దగ్గరనుంచీ పాఠకులుపంపే రకరకాలైన ప్రశ్నలకు గోరాగారు చాలా చక్కగా సమాధానాలిచ్చారు. ఈసమాధానాలన్నీ ఎంతో వివరంగా, హుందాగా సీరియస్ గా ఉంటాయి. కొన్ని వందల ప్రశ్నలకు ఇలా సమాధానాలు ఇవ్వబడ్డాయి. “సంఘం” లో ప్రశ్నోత్తరాలు శీర్షిక చదువుతూ తన పత్రికలలో గాంధీజీ నిర్వహించిన “Question Box” శీర్షిక తలపుకు వస్తుంది. “సంఘం” సంపాదకీయాలు సామయిక సమస్యలను చర్చించినా వాటి వెనుకనున్న మూల సమస్యలను, పునాది విషయాలను తీసుకున్నాయి. నా స్తిక దృష్టిలో రాజకీయవిధానం పార్టీలు లేని ప్రజాస్వామ్యంగా ఉండ గలదనీ, ఆర్థికవిధానం వికేంద్రీకరణతో కూడిన గ్రామరాజ్యం కాగలదనీ సంపాదకీయాలలో వివరంగా చర్చించారు. ‘సంఘం’

ప్రతీ అన్యాయాన్ని అతి తీవ్రంగా ఖండించింది. ఎవరిలో మంచి ఉన్నా ప్రశంసించింది. ఒకప్రక్క కమ్యూనిష్టుల విధానాలను విమర్శిస్తూనే మరొకప్రక్క వారి త్యాగాన్ని, సదాశయాన్ని శ్లాఘించింది. అలాగే అన్ని సందర్భాలలోనూ. కాటూరు-ఎలమర్రు గ్రామాలలో ప్రజలను సగ్గుంగాచేసి నడిబజారులలో ఊరేగింపజేసిన పోలీసు కుక్కత్యాలను ఎంత తీవ్రంగా గర్హించిందో; అంత తీవ్రంగానూ మంత్రుల అధిక జీతభత్యాలను, ఆడంబరాలను, పార్టీతత్వాన్ని నిరసించింది. అలాగే ఆ స్థితిత్వం పేరుతో జరిగే మోసాలను బట్టబయలుచేసి ఖండించింది. కేవలం విమర్శలతో 'సంఘం' ఊరుకోలేదు. నిర్మాణాత్మకమైన సూచనలు చేసింది.

'సంఘం' ప్రతిక నాస్తిక తత్వశాస్త్రాన్ని, నాస్తిక దృక్పథాన్ని ప్రచారం చేయుటేకాక, కుల-మతరహిత సమాజ నిర్మాణానికి ఒక సాంఘిక ఉద్యమాన్ని, ప్రజాస్వామ్యం సక్రమంగా నెరవేరాలంటే పౌరచైతన్యం అభివృద్ధికావాలనే రాజకీయ ఉద్యమాన్ని నిర్మించింది. మరోమాటలో చెప్పాలంటే సాంఘిక, రాజకీయ రంగాలలోనికి నాస్తికదృక్పథాన్ని ప్రభావయుతంగా ప్రవేశపెట్టింది.


1953 వరకూ 5 సంవత్సరాలు "సంఘం" ప్రతికనడచిన తర్వాత "సంఘం" ప్రచారంచేసిన విషయాలు ఉద్యమరూపం తీసుకుంటున్నప్పుడు గోరాగారు పూర్తిగా కార్యక్రమాలకే తన సమయాన్ని వినియోగించుటకువీలుగా "సంఘం" ప్రతిక నిలిపివేయబడింది. అయితే ఉద్యమప్రచారానికిగాను "ఆర్థికసమత" అనువారప్రతిక శ్రీయుతులు లవణం, జొన్నలగడ్డరామలింగయ్య,

172A




(18)

172 B



(19)



(20)

యం. వి. సుబ్బారెడ్డిగార్లు సంపాదకవర్గంగా ప్రారంభింపబడింది. “ఆర్థికసమత” కూడా చాలావరకూ “సంఘం” వేసిన బాటల్లోనే సాగింది. 1953 నుంచి ఐదు సంవత్సరాలకాలం 1958 వరకూ “ఆర్థికసమత” నడిచింది. శ్రీ లవణంగారుకూడా దేశవ్యాపిత పర్యటనలు, కార్యక్రమాలు తీసుకొనుటతో “ఆర్థికసమత” ను 1958 లో నిలుపుచేశారు. “ఆర్థికసమత” ప్రధానంగా రాజకీయ కార్యక్రమాల ఆచరణను ప్రచారంచేసిందని చెప్పవచ్చు.

“సంఘం”, “ఆర్థికసమత” రెండుకూడా తెలుగుప్రతిక లే అయిపోవడంతో నా స్థిత్యం, గోరాగారి భావాలు దేశమంతటా వ్యాపించుటకు అవకాశం లేకపోయింది. ఆ లోటునుతీర్చుటకు పటమట నా స్థిత్య కేంద్రంనుంచి “ఇన్ సాన్” అనేపేరుతో హిందీలో ఒకమాసప్రతికను 1957 నసంబరునుంచి మూడున్నర సంవత్సరాలపాటు “సంఘం” పంథాలోనే నడిపారు. ఈ హిందీ ప్రతికకు శ్రీ లవణం, శ్రీ నాగేశ్వర్ సంపాదకులు. ఉత్తరభారత దేశంలో నా స్థిత్యభావాలవ్యాప్తికి “ఇన్ సాన్” గణనీయమైన కృషిచేసింది. అయితే విజయవాడనుంచి హిందీలో ప్రతిక నడపడం ఆర్థికంగా చాలా నష్టం కలిగించగా ‘ఇన్ సాన్’ ప్రచురణ నిలిపివేయవలసి వచ్చింది.

“సంఘం, ప్రతిక సాధించిన విజయాలలో చెప్పకోదగిన మరొక విజయం 1951 జూన్ లో కడపజిల్లా ప్రోద్దుటూరులో “సంఘం” పాఠకసమితి ఏర్పడటం. “సంఘం” పాఠకులు సమితిగా ఏర్పడి ప్రతిక ప్రచారన్నే కాక, సహపంక్తి భోజనాలు వంటి కార్యక్రమాలను కూడా నిర్వహించారు. అంతేకాక ఈ పాఠకసమితి నా స్థిత్యోద్యమానికి, నా స్థిత్యదృష్టితో సాగుచున్న

సాంఘిక, రాజకీయ కార్యక్రమాలకు బలమైనదన్నట్లుగా నిలుస్తున్నది. “ఆర్థిక సమత” పత్రిక ఆగిపోయిన తర్వాత తెలుగులో మరల పత్రిక కావాలనే పట్టుదలతో ఈ సమితిలోని మిత్రులు ఆర్థిక బాధ్యతను వహించి, ప్రౌద్ధులూరునుంచి “సంఘం” ప్రచురణను 1960 నవంబరునుంచి తిరిగి ప్రారంభించారు. ఇప్పుడు పక్షపత్రికగా వస్తున్న “సంఘం”కు శ్రీ లవణంగారు సంపాదకులు గానూ, శ్రీ సి. రంగప్పగారు ప్రచురణకర్తగానూ ఉన్నారు. “దేవుని పుట్టుపూర్వోత్తరాలు” పుస్తకం తొలి ముద్రణను ప్రౌద్ధులూరు “సంఘం” పాఠకసమితివారే ప్రచురించారు.

ఈ విధంగా ఎన్నో నిర్బంధాలు, బహిష్కరణలు మధ్య గోరాగారిలో ఉదయించి, పెరిగిన నాస్తికభావాలు పూర్తిగా సమాజం ముందుకు వచ్చుటకు “సంఘం” పత్రిక సాధనమైంది.



అర్థిక సమతా ఉద్యమం

గాంధీజీ నాయకత్వంలో బ్రిటీషు సామ్రాజ్యవాదంతో పోరాడి 1947 ఆగస్టు 15న మనం స్వతంత్రులమైనప్పుడు దేశ ప్రజలందరూ ఎంతో ఆశతో ఎదురుచూచారు ఫలితాలకొరకు. ప్రపంచమంతా భారత దేశంనుంచి నూతననాయకత్వాన్ని ఆశించింది. దేశవిభజనవల్ల స్వాతంత్ర్యం తనతోపాటు ఎన్నో సమస్యలు తీసుకొనివచ్చినమాట వాస్తవమే. అయినా జాతీయ నాయకులు ప్రజల ఆశలకు విరుద్ధంగా సంకుచితపార్టీతత్వంలోనికి, ధనికతత్వపు ఆడంబరాలలోనికి దిగజారిపోవడం జాతిఅభ్యుదయానికి పెద్ద ఆటంకమైంది.

స్వతంత్ర భారత ప్రభుత్వములో మంత్రులు ఎలా ఉండాలి? గవర్నర్లు ఎలా ఉండాలి? ప్రభుత్వం ఎలా వ్యవహరించాలి? వోటర్లు జాగరూకతతో ఎలా మెలగాలి అనే విషయమై గాంధీజీ ముందునుంచే హెచ్చరించారు. మంత్రులు, గవర్నర్లు ప్రజల సేవకులనే నిషయాన్ని మరువరాదనీ, ప్రజా సేవకులుగా వారు ప్రజలకు సన్నిహితులుగా ఉండుటకుగాను సామాన్యమైన చిన్న ఇండ్లలోనే నివసించాలనీ, నెలకు రు. 500 కంటే ఎక్కువ తీసుకోరాదనీ, మరీ అవసరం అయితే తప్పకార్లు వాడరాదనీ గాంధీజీ సూచించారు. వైశ్రాయి భవనాన్ని ఒక వ్యక్తి నిహాసంగా చేయవద్దనీ, ప్రజలందరికీ ఉపయోగపడే సార్వజనిక సంస్థకు నిలయం చేయమని గాంధీజీ కోరారు. దేశానికి స్వాతంత్ర్యం రావడంతో కేవలం రాజకీయ సమా

నత్వం మాత్రమే సాధించామనీ, ఇంకా సాంఘిక-ఆర్థిక సమా
నత్వాలు సాధించాలనీ అందుకుగాను మరింత అధికంగా
త్యాగాలు చేయాలనీ గాంధీజీ ఉద్బోధించారు. రాజకీయ
స్వాతంత్ర్యం సంపాదించుటతో కాంగ్రెసు అవసరం తీరిపోయిం
దనీ, కనుక దానిని రద్దుచేయమనీ గాంధీజీ స్పష్టంగా వ్రాశారు.
గాంధీజీ అనుయాయులుగా ప్రభుత్వంలోనికి వచ్చినవారు ఇవి
ఏవీ చేయ లేదు. సరిగదా, అన్నీ విరుద్ధంగా చేశారు.

స్వాతంత్ర్యం వచ్చిన ఆరు నెలల లోపలే మతమరహం
కారం గాంధీజీని పొట్టబెట్టుకుంది. అలాకాక గాంధీజీ జీవించి
ఉంటే ఈ సమస్యలను ఎలా పరిష్కరించి ఉండేవారు అనేది
ఇప్పుడు మనం ఊహించలేము.

గాంధీజీ హత్యానంతరం ఒకటిమాత్రం జరిగింది. దేశ
స్వాతంత్ర్యంకొరకు ఐక్యంగా కలిసి కృషిచేసినవారు ప్రభుత్వాధి
కారంలోనికి వెళ్ళినవారికి నిర్మాణ కార్యక్రమంతో సంబంధం
లేకుండానూ, నిర్మాణ కార్యక్రమంలో ఉన్నవారికి రాజకీయ
దృష్టి లేకుండానూ చీలిపోయారు. దీనితో రాజకీయాధికారంలో
ఉన్నవారు నిర్మాణ కార్యకర్తలకు గ్రాంట్లరూపంలో ఆర్థిక
సహాయం చేయడం మినహా ఇద్దరిమధ్యా మరే సంబంధాలు
లేకుండా పోయాయి. రానురాను రాజకీయాలలో ఉన్నవారికి
పార్టీతత్వం ప్రబలిపోయింది. 1948 మార్చిలోనే నిర్మాణకార్య
కర్తలు సమావేశమై 'సర్వోదయ సమాజ్'ను ఏర్పర్చి ప్రతీ
సంవత్సరం ఒకసారి కలుసుకుంటున్నా ఒకరి కష్ట సుఖాలు
మరొకరు వినడంకంటే మరేమీలేదు.

దేశానికి సాతంత్ర్యం వచ్చిన తర్వాత అంతవరకూ జాతీయసంస్థ గాఉన్న కాంగ్రెసు పార్టీగా మారిపోవడంతో గోరా గారు కాంగ్రెసులో పావలాసభ్యత్వాన్ని కూడా వదులుకున్నారు. గోరాగారు ప్రముఖనిర్మాణ కార్యకర్తగా గుర్తింపబడినప్పటికీ, ఇతరనిర్మాణ కార్యకర్తలకూ గోరాగారికీ ఒక ప్రధానమైన తేడాఉంది. ఇతరనిర్మాణ కార్యకర్తలు రాజకీయదృష్టిని వదులుకున్నారు; గోరాగారు రాజకీయదృష్టిని మరింతతీవ్రంచేసుకున్నారు. “ప్రజాప్రతినిధులు తమ కర్తవ్యాన్ని నెరవేర్చునట్లుచూచుటే ప్రజాస్వామ్యంలో ప్రజల ప్రథమకర్తవ్యము” అనేది గోరాగారి రాజకీయదృష్టి.

గోరాగారు ఈ విషయమై ఆలోచించసాగారు. హింసాయుతంగా సాతంత్ర్యంపొందిన దేశాలలో హింసాయుత సమరం వల్ల ప్రాతవ్యవస్థ సమూలంగా నాశనమైపోతుంది. అంతే కాకుండా హింసలో ద్వేషం ఉండడంవల్ల ప్రాతవ్యవస్థలో బాధ్యులైనవారిని చంపివేయడమో, నిర్బాధించి శిక్షించడమో జరుగుతుంది. కనుక సరిక్రొత్తగా మొత్తం తమ భావాలకు, ఆశయాలకు అనుగుణంగా నిర్మించుకుంటారు. ఫ్రాన్సులో అంతేజరిగింది. రష్యా, చైనాలలో అంతే జరిగింది. సైనికవిప్లవాలు జరిగినచోట్లా అలాగే చేశారు. కాని అహింసాయుతంగా మనం స్వరాజ్యం సంపాదించుకొనుటతో పరిపాలనా యంత్రాంగం, పరిపాలకుల అవకాశాలు యథాతథంగా సంక్రమించాయి. అందుచేత వాటిని బుద్ధిపూర్వకంగా మార్చవలసిన బాధ్యత కాంగ్రెసు నాయకులపై ఉండెను. గాంధీజీ తానుచేసిన సూచనలలో ఈ విషయాన్నే నొక్కిచెప్పారు. కాని అధికారంలోనికి

వెళ్ళినవారు దీనిని పూర్తిగా విస్మరించారు. సామ్రాజ్యవాదులు విడిచివెళ్ళినబూట్లుల్లో వీరుతమ కొళ్ళు పెట్టారు. పాతవైశ్రామి భవనాన్ని రాష్ట్రపతి భవనం అని పేరుమార్చి అందు స్వతంత్ర భారతరాష్ట్రపతి నివాసముంటున్నారు. ఆ బ్రిటిష్ సామ్రాజ్య వాదుల కాలంనాటి ఆడంబరాలు, అలవాట్లూ రాష్ట్రపతిభవనాన్ని, రాష్ట్రపతినీ అంటుకుని అలాగే ఉన్నాయి. ఇదేవిధంగా బ్రిటిష్ కాలపుగవర్నర్ల నివాసాలలో ఆ ఆడంబరాలు, ఆ రక్షణ ఏర్పాట్లు, ప్రజలకు దూరంగాఉండే ఆ విధానాల్లోనే నేటి మన గవర్నర్లూ ఉంటున్నారు. అలాగేమంత్రులూను. ప్రజలను కొల్లగొట్టి తమ డాబు - దర్బారను ప్రదర్శించి, ఆడంబరాలు, ఆర్భాటాలు, పోలీసురక్షణలూ పెట్టుకుని బ్రిటిష్ ప్రభుత్వకాలపు పాలకులు ప్రజలకు దూరంగా ఉండటంలోనే ఘనతను ఆపాదించుకున్నారు. యధాతథంగావచ్చిన ఆ ఉక్కుచట్రాన్ని స్వీకరించి, దానిని మార్చకుండా అందులో భాగమైపోయి వాటిని అనుభవిస్తున్న నేటి పరిపాలకులు మాటలలోనే స్వరాజ్యం; ప్రజారాజ్యంగానీ చేతలలో ధనికతత్వపు విధానాలలో కొట్టుకుపోతున్నారు. అలాంటప్పుడు ప్రజల సమస్యలు ఎలా పరిష్కారమౌతాయి? చైతన్యవంతులైనపౌరులు ఈ విషయాలను ప్రజలముందుపెట్టాలి. బ్రిటిష్ పాలకులను ఈ దేశంనుంచి వెళ్ళగొట్టుటకు సత్యాగ్రహం చేసినట్లే, బ్రిటిష్ కాలపునాటి విధానాలను, ఆడంబరాలనుకూడా వెళ్ళగొట్టుటకు అవసరమైతేసత్యాగ్రహం సాగించాలి.

ఒకప్రక్క గోరాగారు ఇలా ఆలోచిస్తూ రెండవప్రక్క రాజకీయ స్వాతంత్ర్యం అర్థిక సమానత్వానికి దారితీయాలని

తీవ్రంగా ప్రచారం ప్రారంభించారు. అలా జరగకపోతే వచ్చిన రాజకీయ స్వాతంత్ర్యాన్ని కొద్దిమంది ముఠాదారులు తమ గుప్పిట్లో పెట్టుకుని దేశంలోని ఆర్థికావకాశాలను తామేవినియోగించుకుంటారు. అప్పుడు స్వతంత్రం వచ్చిందన్న మాటేగాని ఎక్కువమందిని కొద్దిమంది ఆర్థికంగా దోచుకోవడం ఆగదు. దారిద్ర్యం తొలగదు. సిగ్గుచేటునవిషయం ఏమంటే ఆర్థికసమానత్వం కావాలన్న ప్రతిఒక్కరినీ కాంగ్రెసువారు ఆనాడు కమ్యూనిస్టులనడం ప్రారంభించారు. ఒక్క కమ్యూనిస్టులే ఆర్థిక సమానతను కోరుతున్నట్లు ! కాంగ్రెసువారు ఆర్థిక అసమానతలు నిలుపదలచినట్లు ! గాంధేయ ఆర్థికశాస్త్ర వేత్త శ్రీ జె. సి. కుమారప్పనే కమ్యూనిస్టు అని చిత్రించుటకు ప్రయత్నించిన అభివృద్ధినిరోధక కాంగ్రెసువాదులు, బాహటంగా గోరాగారిని కమ్యూనిస్టు అని ప్రచారం చేశారంటే ఆశ్చర్యమేముంది ? 1950-51 లో కమ్యూనిస్టులు అజ్ఞాత వాసంగా ఉంటున్న రోజులలో పోలీసులు నాస్తిక కేంద్రాన్ని, 'సంఘం' కార్యాలయాన్ని రెండుసార్లు సోదాచేశారు. రహస్యానికి తావులేని గోరాగారివద్ద ఏమి దొరుకుతుంది ?

1949 నుంచీకూడా గోరాగారు గాంధీజీ తన 'నిర్మాణ కార్యక్రమము' లో 13-వ సూత్రముగా ఆర్థికసమానతగురించి ఏమి వ్రాశారో కాంగ్రెసువాదులకు, దేశప్రజలకు కూడా జ్ఞాపకంచేయ నారంభించారు. 1941 లోనే గాంధీజీ 'నిర్మాణ కార్యక్రమం' పుస్తకాన్ని రచించారు. అప్పుడు అందు 13 అంశాలు వ్రాశారు. మత సామరస్యము, అస్పృశ్యతా నిర్మూలన, మద్యపాన నిషేధము, ఖాదీ, ఇతర గ్రామపరిశ్రమలు

గ్రామ పారిశుధ్యము, నవీనవిద్య లేక పునాదివిద్య, వయోజన విద్య, స్త్రీలు, ఆరోగ్యనియమాల శిక్షణ, ప్రాంతీయభాషలు, రాష్ట్రభాష, ఆర్థిక సమానత.

13 వ అంశమగు 'ఆర్థిక సమానత' శీర్షికక్రింద మొదటి పేరా గాంధీజీ ఇలా వ్రాశారు:- "అహింసాయుత స్వరాజ్యము నకు ఆర్థిక సమానత మూలసూత్రము. ఆర్థిక సమానతకై కృషిచేయుట అనగా యజమానులకు - కూలీలకు మధ్యగల నిరంతర పోరాటాన్ని నిర్మూలించుట. ఒకవైపు దేశముయొక్క ఆర్థికసంపదను గుప్పిట్లో పెట్టుకున్న కొద్దిమంది ధనికులను క్రిందకుదింపి, మరియొకవైపు అర్ధాకలితో వస్త్రవిహీనులై యున్న లక్షలాది ప్రజలను పైకి లేవనెత్తుటే ఆర్థిక సమానత యొక్క అర్థము. ఆకలితో అలమటించే ప్రజానీకానికి ధనికులకు మధ్య పెద్ద తేడా ఉన్నంతవరకూ అహింసతో కూడుకున్న ప్రభుత్వము ఏర్పడుట నిస్సందేహముగా అసాధ్యమైన విషయం. ధనికులూ పేదలూ సమాన ఆధిక్యతలు అనుభవించు స్వతంత్ర భారతదేశములో ఢిల్లీలోని రాజభవనములకు, వాటిప్రక్కనే ఉన్న పేదల కూలిపోయే గుడిశెలకు మధ్యగల తేడా ఒక్క నిమిషమైనను నిలువలేదు. ధనమును, దానివల్లవచ్చు ఆధిక్యతలను విచ్చికంగా వదిలివేసి, సామాజిక సౌఖ్యంలో సమభాగులు కాకపోతే, దౌర్జన్యము, రక్తపాతంతో కూడిన విప్లవము ఏదో ఒకరోజున తప్పదు."

ఇది గాంధీజీ 1941 లో వ్రాశారు. గాంధీజీ ఆశించిన స్వతంత్ర భారతదేశం అది. విచ్చికంగా ధనాన్ని, ఆధిక్యతలనూ

వదులుకోమన్నారాయన. కాని మంత్రులు, గవర్నరు, రాష్ట్ర పతి అయినవారు సామ్రాజ్యవాదవిధానాలనుకూడా ఐచ్ఛికంగా వదులుకోలేదు. అహింసాయుత స్వరాజ్యమునకు ఆర్థికసమానత మూలసూత్రము అని కూడా ఆయన చెప్పారు.

(1941 లో వ్రాసిన 13 అంశాలకు అదనంగా - రైతులు, కార్మికులు, ఆదివాసులు, కుష్టురోగుల సేవ, విద్యార్థులు - 5 అంశాలనుచేర్చి మొత్తం 18 అంశాలుగా 1945 లో 'నిర్మాణ కార్యక్రమం' పుస్తకాన్ని ప్రచురించారు.)

భారతదేశం మొత్తంమీద గాంధీజీ నిర్మాణ కార్యక్రమంలోని 13 వ సూత్రమగు ఆర్థిక సమానతను విరివిగా ప్రచారం చేసింది గోరాగారే. అంతేకాదు, ఆర్థిక సమానత ఆవశ్యకతను నొక్కిచెబుతూ, మంత్రులు ఐచ్ఛికంగా తమ జీత భత్యాలు, ఆడంబరాలు తగ్గించుకోవాలనీ కోరుతూ ఉద్యమం కొనసాగించుటకుగాను గోరాగారు నెలకొల్పిన సమాజానికి "గాంధీ సంఘం" అనే పేరు పెట్టారు. 1951 మార్చి 3, 4 తేదీ లలో కృష్ణాజిల్లా గుడివాడ పట్టణంలో గోరాగారి అధ్యక్షతను గాంధీ సంఘం మహాసభలు జరిగాయి. ఆంధ్రదేశంలోని పలు ప్రాంతాలనుంచేకాక తమిళనాడునుంచి కూడా ఈ సభలకు ప్రతినిధులు వచ్చారు.

ఈ సభలలో గోరాగారిచ్చిన అధ్యక్షోపన్యాసము కారు చీకటిలో క్రాంతిరేఖవలె నైరాశ్యంతో ఉన్న కార్యకర్తలకు ఒక వెలుగుబాటను, నూతన మార్గాన్ని చూపింది. ఆ ఉపన్యాసంలో గోరాగారు పయోజనవోటు హక్కును రాజ్యాంగంలో

రూపొందించుటద్వారా రాజకీయ సమానత్వం సాధించామనీ, దీనిని ఆధారం చేసుకుని ఆర్థిక సమానత్వం సాధించాలనీ, అందరికీ కూడు-గుడ్డు-వృత్తినిచ్చే ప్రభుత్వ విధానాన్ని ఏర్పరచాలనీ, నియంతృత్వం లేదా వర్గసంఘర్షణద్వారా దీనిని ఏర్పరిస్తే వచ్చే నష్టాలను వివరించి అహింసాయుతంగానే ఏర్పరచాలనీ, శాశ్వతంగా ఆర్థిక సమానత సాధనకు గ్రామరాజ్య విధానం అమలుజరపాలనీ, అయితే ఆ దృష్టితో ప్రభుత్వం పనిచేయాలంటే ప్రజాస్వామ్యంలో శాసనసభ్యులపై వత్తిడి తేవాలనీ సూచించారు. ఆ ఉపన్యాసంలో చివరపేర్కొన్న విషయానికి చెందినభాగాలు ఇలా ఉన్నాయి :-

“ఆర్థిక సమానత్వము, రాజకీయ చైతన్యము, ప్రజాస్వామిక విధానములయొక్క విశిష్టతను మనము గ్రహించినట్లయితే ప్రభుత్వంద్వారా ప్రజాస్వామికవిధానంతో ఆర్థికసమానతను సాధించుటకు మన కార్యక్రమం ఏమిటి ?

ప్రజాస్వామికమనగా ఐదేళ్ళకొకసారివచ్చు ఎన్నికలకై వేచియుండుటకాదు. ఎన్నికలవలన ప్రతినిధులుగా ఉన్నవ్యక్తులు మారవచ్చు. అంతమాత్రమున ప్రభుత్వవిధానంమారదు. ప్రభుత్వవిధానం మారవలెనంటే శాసనసభ్యులు దీక్షతోకృషిచేయవలెను. మనం ఒకసారి ఎన్నుకుని మరల మన ప్రతినిధులయెడల శ్రద్ధతీసుకొనకపోతే మన ప్రతినిధులు స్వార్థంలోనికి దిగజారి పోవుటకు అవకాశములు హెచ్చుగాఉండును. అందులోనూ, వ్యక్తిగతఆస్తులు, ఆర్థికఅసమానతలుఉన్న ఈరోజులలో మనప్రతినిధులగు శాసనసభ్యులు బాధ్యతాగహితములగుటకు వ్యామో

హములు హెచ్చుగా ఉండును. వారిని ఒకమాటు ఎన్నుకొని మళ్ళాఎన్నికలవరకూ మనం వదిలిపెడితే అది మనదేతప్ప. మన ప్రజాస్వామిక హక్కులను మనం జారవిడిచినవారం అగుదుము. అట్లుకాక, మనం ప్రజాస్వామికమును సక్రమంగా అమలుజరుపు కోవలెనంటే మనం ఎన్నికలవరకూ ఆగనవసరంలేదు. మనకు ఆర్థిక సమానత్వము కావలెనను ప్రణాళికను తయారుచేసి ప్రతి నియోజకవర్గములోను బహిరంగ సమావేశములుజరిపి, ఆ సభలకు ఆయా శాసనసభ్యులను ఆహ్వానించి మన అవుసరములను వారికి తెలియజెప్పి వాటికి తగు శాసనములు చేయమని మనం వారిని కోరవలెను. ఇది మన కార్యక్రమం.

మనం ఎన్నికలవరకు ఆగనక్కరలేదు. ఎన్నికలు ఎప్పుడు జరిగినాసరే, అందులో ఎవరు ఎన్నుకోబడినాసరే, ఎప్పటికప్పుడు మన ప్రతినిధిగా శాసనసభలో ఉన్నవారు నెరవేర్చవలసిన ప్రణాళికమాత్రం ఇది. ఏ శాసనసభ్యుడైనా ప్రజలను నిర్లక్ష్యం చేయలేడు. అందరు శాసనసభ్యులు అందరి ప్రజలకు ప్రాతినిధ్యం వహించి ఉన్నారు. మంత్రులకూడా మన ప్రాతినిధులే. మన సమిష్టి కోర్కెలను వారు మన్నించి తీరవలెను. మనకు ఏకప్రము వచ్చినను ధనికులు, పేదలు అంటూ మనలో మనం తగాయిదాలు పడినా, ఈ కులము - ఆ కులము, ఈ వృత్తి - ఆ వృత్తి అంటూ పోటీలుపడినా ఏమీ కార్యములేదు. లంచ గొండులు - పక్షపాతులు అంటూ ఉద్యోగస్తులను నిందించినా కార్యంలేదు. ధనికులు, పేదలు, ఉద్యోగస్తులు - అందరియొక్క ప్రవర్తనాపద్ధతి నిర్ణయించేది ప్రభుత్వ విధానం. ఆ ప్రభుత్వ విధానాన్ని తీర్చిదిద్దేది శాసనసభ్యులు. ఆ శాసనసభ్యులకు

ప్రణాళికలిచ్చి అమలు జరిపించుకునే హక్కు మనకుంది. అందుచేత మనం శాసనసభ్యులమీద వత్తిడితెస్తే లంచగొండితనం, బ్లాక్ మార్కెట్, ఆహారకొరత—అన్ని సమస్యలూ ఒక్కసారి తీరిపోతాయి. మనకు ఏసమస్యవచ్చినా శాసనసభ్యులపై వత్తిడి తేవలసిందే. అసలు కీలకం అంతా అక్కడ ఉంది.

“ఇంతవరకూ శాసనసభ్యులను ముట్టుకోకుండా మనలో మనం తగాయిదాలు పెట్టుకున్నాం కనుక శాసనసభ్యులు, మంత్రులు విలాసాలవైపు పోతున్నారు. ముఠాగాచక్రియాలును ప్రవేశపెట్టి పదవులకై పోటీ పడుతున్నారు. మన వత్తిడి వారి మీదలేకు కనుక ఆ పదవులు బాధ్యతలేని అధికారులుగా పరిణమిస్తున్నాయి. పరిపాలన సక్రమంగా జరగక చాలా అవకతవకలు దేశంలో ఏర్పడుతున్నాయి. వీటిని సరిదిద్దాలంటే శాసనసభ్యులమీద వత్తిడి ఒక్కటే సరియైన మార్గము. అది మన కర్తవ్యము. మన హక్కు.”

“గాంధీసంఘం” మహాసభలుచేసిన శీర్మానాలలో ఒకటి ప్రజాప్రతినిధులందరూ (మంత్రులతో సహా) తమ జీతభత్యాలు సామాన్యుని సగటు ఆదాయంతో సరిపోయేటట్లు తగ్గించుకుని, వారురైలులో మూడవతరగతిలోనే ప్రయాణంచేయాలన్నీకోరింది. ఈ త్యాగం ప్రభుత్వవిధానంలో ప్రజాప్రతినిధులు ప్రవేశపెట్టబోవు మార్పులకు సూచన కాగలదు.

తమిళనాడులోను, మహారాష్ట్రలోనూ, ఉత్తరప్రదేశ్ లోనూ గాంధీసంఘం శాఖలు ఏర్పడ్డాయి. ఆర్థికసమానత్వమునకై ప్రభుత్వము కృషిచేయుననుటకు సూచనగా మంత్రులు,

శాసనసభ్యులు జీతభత్యములు తగ్గించుకొనాలనీ, మూడవతరగతి లోనే ప్రయాణంచేయాలనీ విరివిగా ప్రచారంసాగింది.

ఇంతలో 1952లో మొదటి జనరల్ ఎన్నికలువచ్చాయి. “శాసనసభ్యులు త్యాగం చెయ్యాలని మీరింటున్నారేగాని, మీరే ఎన్నికైతే అలా చేయగలరా?” అని ప్రజలు అడగడం సహజం. అందుచేత విజయవాడ పార్లమెంటరీ నియోజకవర్గం నుంచి గోరాగారు గాంధీసంఘం ఆశయాదర్శాలతో పార్లమెంటుకు పోటీచేశారు. అలాగే సూర్యాపేట అసెంబ్లీనియోజకవర్గం నుంచి హైదరాబాదు అసెంబ్లీకి శ్రీ రెడ్డి పెదవెంకటరెడ్డి (రెవె) గారు పోటీ చేశారు. వీరు ఎన్నికల ప్రచారవిధానాలలో విప్లవం తీసుకువచ్చారు. ప్రజాప్రతినిధిగా ఎన్నికగుటకు ఎక్కువ డబ్బు ఖర్చు పెడితే, అతను ఎన్నికైతే ప్రజాప్రతినిధిగా వచ్చే అధికారాలను దుర్వినియోగంచేసి తాను ఖర్చుచేసిన ధనం సంపాదించుకొనుటకు ప్రయత్నంచేస్తాడు. అందుచేత ఎన్నికలలో అభ్యర్థులచే డబ్బు ఖర్చుపెట్టనివ్వరాదు అని గోరాగారన్నారు. ఒక డప్పు తీసుకుని కొందరు కార్యకర్తలతో గోరాగారు నియోజకవర్గంలో కాలి నడకను పర్యటించారు. దానివల్ల కొన్ని గ్రామాలు మాత్రమే వెళ్ళగలిగారు. ప్రతీచోటా ప్రజాస్వామ్యంలో వోటరు కర్త వ్యాన్నీ, బాధ్యతనీ వివరించి చెప్పేవారు. ఎవరు నెగ్గినా వారిపై ప్రజలు అనుభుపెట్టాలన్నారు. ఎన్నికలసభలలో అభ్యర్థులను ప్రశ్నలువేసి సమాధానాలు పొందాలన్నారు. తన సభలలో గోరాగారు సభికులను ప్రశ్నలువేయమని, సమాధానాలు చెప్పే వారు. ప్రతీసభలోనూ తన ఎన్నికల ఖర్చులకుగాను అణా-బేడ చావలా-అర్ధ రూపాయి ఇలా ప్రజలనుంచి విరాళాలు వసూలు

చేసేవారు. తమ ప్రచారాన్ని అతి నిరాడంబరంగా ఆదర్శ వంతంగా చేయుటకాక కామన్ ప్లాట్ ఫారంలు కూడా ఏర్పరిచారు. అంటే అభ్యర్థులందరూ ఒకే వేదికమీదనుంచి తమ తమ ప్రణాళికలను, విషయాలను ప్రజలకు తెలియజెప్పడం. ప్రజల ప్రశ్నలకు అభ్యర్థులు జవాబులు చెప్పాలి. ఇలాంటి సమిష్టి వేదికలు మంగళగిరి, జగ్గయ్యపేట, సూర్యాపేటల్లో ఏర్పరిచారు.

గోరాగారుగాని, వెంకటరెడ్డిగాటగాని నెగ్గలేదు. ఎనిమిది మంది అభ్యర్థులూ గోరాగారు ఐదవవానిగా వోట్లు సంపాదించారు. అయితే గోరాగారు ప్రజాస్వామ్యంలో ఎన్నికలలో అభ్యర్థులు ఆదర్శయుతంగా ఎలా ఉండాలి అనేది నిరూపించి చూపారు. ఈ విధంగా వందలకొద్దీ కార్యకర్తలు “ఏమైనా, ఎలాగైనా నెగ్గాలి” అనే వ్యామోహం లేకుండా ఎన్నికలలో పాల్గొంటే ప్రజలదృష్టి మార్చగలరు. గోరాగారు డప్పు వేసుకుని ఎన్నికల ప్రచారానికి వెళ్ళడం గురించి నేటికీకూడా గ్రామాల్లో చెప్పకుంటారు. ఎన్నికల్లో ఆదర్శయుతంగా కార్యకర్తలు పాల్గొని ప్రస్తుత విధానాన్ని మార్చకపోతే సాఘ వ్యతిరేక శక్తులే రాజ్యం చేస్తాయి. ఇది నేడు నగ్నంగా కనబడుతోంది. 1952 లో జరిగిన తొలి సాధారణ ఎన్నికలలోనే ఈ విషయాన్ని గుర్తించి గోరాగారు తగు మార్గాన్ని చూపారు.

గుడివాడలో గాంధీసంఘం మహాసభలు జరిగిన తర్వాత 1952 మే 30, 31 తేదీలలో పటమట నాస్తిక కేంద్రంలో రెండవ గాంధీసంఘం మహాసభలు జరిగాయి. ఈ 14 మాసాల

లోనూ దేశమంతటా గాంధీ సంఘం ఆశయాలు, కార్యక్రమాలు ప్రచారమై యుండుటచేత ఈమారు సభలకు ఆంధ్ర దేశంనుండే కాక తమిళనాడు, కేరళ, మహారాష్ట్ర, మధ్యప్రదేశ్, గుజరాత్, ఉత్తరప్రదేశ్, బెంగాలు ప్రాంతాలనుండికూడా ప్రతినిధులు వచ్చారు. సుమారు 300 మంది ప్రతినిధులు వచ్చిన ఈ సభలకు శ్రీ జె. సి. కుమారప్ప అధ్యక్షత వహించారు. వచ్చిన వారిలో శ్రీయుతులుజి.రామచంద్రన్, టి. సెల్వరాజ్, మత్తయ్య, ప్రొఫెసర్ టి.కె. బంగ్, హెచ్.డి. కతానె, ప్రొఫెసర్ హాథేకర్, సదాశివగ్రదే, వసంతనార్గోల్కర్, భవానీప్రసాద్ ఛటర్జీ, బాబ్ లిట్విల్లర్, శ్రీమతి జేసీ కృపలానీ, శ్రీయుతులు అయ్యదేవర కాళేశ్వరరావు, చెరుకువాడ వెంకట నరసింహం, వావిలాల గోపాలకృష్ణయ్య, కోదాటి నానాయణరావు మొదలైన వారు ఉన్నారు. గోరాగారు సభా కార్యక్రమాలను నిర్వహించేరు.

ఈ సభలలో దేశం ఆహారవిషయంలో స్వయంపోషకం కావాలంటే భూ పునర్విభజన జరగాలనీ, పెద్ద భూస్వాముల నుంచి భూములు తీసుకునేటప్పుడు నష్టపరిహారం ఇవ్వరాదనీ, 1953 మార్చి అంతంలోగా ఇది జరగకపోతే ప్రభుత్వముపై నా భూస్వాములపై నా అహింసాయుతమైన వత్తిడి తీసుకుని రావాలని నిర్మాణకార్యకర్తలకు, సర్వోదయ సమాజానికీ విజ్ఞప్తి చేశారు. మరో తీర్మానంలో దేశంలో అన్నిరంగాలలోనూ కనిష్ట ఆదాయం రు. 100 లు గాను, గరిష్ట ఆదాయం అంతకు పదింతలుగానూ నిర్ణయించి ఆర్థిక అసమానతలు తగ్గించాలని కోరారు. 1953 మార్చి నెలాఖరుకు ఈ విషయమై ఏమీ

జరగకపోతే సత్యాగ్రహం ప్రారంభించాలని నిర్ణయించారు. మూడవ తీర్మానంలో స్వదేశీని ప్రోత్సహించకపోతే దేశ ఆర్థిక వ్యవస్థలో తీవ్రపరిణామాలు తప్పవని ప్రభుత్వాన్ని హెచ్చరించారు. గాంధీసంఘం అనే పేరుకంటే ఆర్థిక సమతా ఉద్యమం పేరు ఉచితంగా ఉండగలదని నిశ్చయించి అఖిలభారతస్థాయిలో కుమారప్ప అధ్యక్షులుగా, గోరా కార్యదర్శిగా ఆర్థిక సమతా మండలి నిర్మాణం జరిగింది.

1948 నుంచి ప్రతీసంవత్సరం సర్వోదయసమాజ సభలకు గోరాగారు హాజరవుతున్నారు. 1951 ఏప్రిల్ లో హైదరాబాదు వద్ద శివరాంపల్లిలో జరిగిన సర్వోదయసమాజ సభల అనంతరం వినోబాతెలంగాణా పర్యటిస్తుండగా ఏప్రిల్ 18 న పోచంపల్లిలో భూదానఉద్యమం ఆరంభమైంది. 1952వరకూ వినోబా ఒక్కరే దానిని సాగించారు. 1952 లో కాశీవద్ద సేవాపురిలో జరిగిన సర్వోదయసమాజ సభలలో దేశంలోని నిర్మాణ కార్యకర్తలకు ప్రతినిధిసంస్థలయిన సర్వసేవాసంఘం భూదాన కార్యక్రమాన్ని చేపట్టి, అన్ని రాష్ట్రాలలో శాఖలు ఏర్పరచి, వాటిద్వారా ఈ కార్యక్రమాన్ని కొనసాగించుటకు నిశ్చయమైంది. ఆంధ్రలో ఈ బాధ్యతను తీసుకోవలసినదిగా గోరాగారిని కోరారు. కాని గోరాగారు భూదాన కార్యక్రమంలో అప్పటికింకా సత్యాగ్రహాన్ని అంగీకరించకపోవుటచేతా, కేవలం దానదృష్టినే ప్రబోధించుటచేతా తానీ కార్యక్రమాన్ని చేపట్టజాలనని చెప్పారు. అయితే ఆంధ్రకు యోగ్యులైన వ్యక్తినిచూచి బాధ్యత అప్పగించేవరకూ తాను తాత్కాలిక కస్టీనరుగా ఉండగలనన్నారు. సేవాపురిసభలనుంచి తిరిగివచ్చి ఆంధ్రలోని నిర్మాణకార్యకర్తలను

సంప్రదించి శ్రీ ఎ ర్నేని సుబ్రహ్మణ్యంగారిని ఆంధ్రలో భూదాన కన్వీనరుగా ఉండమని కోరాడు. ఆయన అంగీకరించుటతో మే 30, 31 పటమటలో జరిగిన సభల సందర్భంలోనే సర్వసేవాసంఘం కార్యదర్శి శ్రీ శంకరరావు దేవుని ఆహ్వానించి, వారిసమక్షంలో తాను తాత్కాలికంగా తీసుకున్న బాధ్యతను గోరాగారు శ్రీ సుబ్రహ్మణ్యంగారికి అప్పగించారు.

1952 మేలో జరిగిన సభల అనంతరం గోరాగారు అవిభాజ్య మద్రాసురాష్ట్రంలోని మంత్రులను, శాసనసభ్యులను కలుసుకుని ప్రజాప్రతినిధులు త్యాగం చేయవలసిన అవసరాన్ని వివరించారు. ఇలా ఒకప్రక్క ప్రజాప్రతినిధులను కలుసుకొని వివరించుటతోనూ, మరొకప్రక్క- ఈ విషయాలపై ప్రజలలో తీవ్రంగా ప్రచారం చేయుటతోనూ ఆ సంతకం గడచింది. అప్పుడు ఆంధ్రనుంచి మద్రాసు శాసనసభలో సభ్యులుగా ఉన్న శ్రీ వావిలాల గోపాలకృష్ణయ్య, శ్రీ యం. వి. సుబ్బారెడ్డిగార్లు గోరాగారితో ఏకీభవించి తామలా చేయగలమని చెప్పారు.

1953 మే 23, 24, 25 తేదీలలో తిరిగి పటమటలోనే ఆర్థిక సమతా ఉద్యమ మహాసభలు జరిగాయి. అందు ప్రజాప్రతినిధులు, ముఖ్యంగా మంత్రులపై ప్రజా వత్తిడి కార్యక్రమం ఆగస్టు 9 నుంచీ ప్రారంభించాలని నిర్ణయించారు. మంత్రులు తమ జీతభత్యాలు తగ్గించుకొనాలనీ, రైలులో మూడవతరగతిలో ప్రయాణం చేయాలనీ ఎక్కడికక్కడ ప్రజలు డిమాండుచేయాలనీ, విజయవాడరైల్వేస్టేషనునుంచి మంత్రులు ప్రయాణించేటప్పుడు వారు మూడవ తరగతిలో ప్రయాణం

చేయాలని కోరుతూ, మొదటితరగతిలో వారు ప్రయాణించేసే కంపార్టుమెంటును పికెట్ చేయాలనీ నిర్ణయించారు. ఈ సభలకు శ్రీ వావిలాల గోపాలకృష్ణమ్యూ, యం. వి. సుబ్బారెడ్డిగార్లు హాజరై శాసన సభ్యులుగా తాము మూడవ తరగతిలోనే ప్రయాణించేసి మూడవతరగతి ప్రయాణపు ఖర్చులే తీసుకుంటామని ప్రతిజ్ఞ తీసుకున్నారు. తర్వాత వారు అలాగే చేశారు.

ఆగష్టు 9 న రాష్ట్రంలో ఆర్థికసమతా ఉన్యమకార్య కర్తలు అభిమానులు ఉన్న చోట్ల సభలు జరిగాయి. మంత్రులపై ప్రజావత్తిడి అనే కార్యక్రమాన్ని విశదీకరించారు. విజయ వాడలో నాటినుంచి రోజూ “అందరికీ కూటికి హామీ” అని వ్రాయబడిన బానరు, వివిధ రాజకీయపార్టీల జండాలను ఒక కట్టగా కట్టి జండాల కట్టను తీసుకుని గోరా గారి నాయకత్వంలో కార్యకర్తలు ఊరేగింపు జరుపుతూ రోడ్లు మూలల్లో ఎక్కడి కక్కడ సభలు జరిపారు. వాటిలో ప్రజాస్వామ్యంలో ప్రజలు తమ ప్రతినిధులపై అజనూయిషీ చేయవలసిన అవసరాన్ని వివరించేవారు. ప్రజలందరికూ కూడు గుడ్డ నిచ్చే వృత్తిని కల్పించవలసిన బాధ్యతగల మంత్రులు, అసలు విషయాన్ని వదిలి, అధికజీతభత్యాలు, ఆడంబరాలలో విలాసమయ జీవితాన్ని గడుపుతూ తమ పార్టీ, ముఠా ప్రయోజనాలకుగాను అధికారాన్ని దుర్వినియోగం చేయుటను విమర్శించేవారు. రాజకీయపార్టీలన్నిటి ఆశయమూ అందరికీ కూడా - గుడ్డా కల్పించుటే అయినప్పుడు ప్రజాప్రతినిధులు అందరూకలిసి కృషిచేయకుండా పార్టీలుగా చీలీపోయి ఎవరికివారు అధికారానికై పోటీ పడుట తప్పుననీ, అందరూకలిసి కృషిచేయాలని తెలుపుటకు

అన్ని జండాలకట్ట ఒక చిహ్నం. ఇదంతా అందరికీ కొత్తగా ఉండేది. పార్టీ రాజకీయాలనే రాజకీయాలనుకునేవారికి పార్టీ రాజకీయాలు ప్రజాస్వామ్యంలో తగవని గోరాగారు అంటే ఆశ్చర్యమేమి. అందులోనూ అన్ని జంటలుకట్టగాకట్టి, ఆయా జండాలకు ప్రాతినిధ్యం వహించేవారికూడా కలిసికట్టుగా కృషి చేయమని కోరుతున్నారు. గోరాగారు తమదళంతో ఈ విధంగా ఒక నెలరోజులు విజయవాడలోని ప్రతీపేటాతిరిగి మూల మూలల్లో కూడా ఉపన్యాసాలిచ్చారు. ఎన్నికలలో డప్పు వేసుకునితిరిగినట్లే, జండాలకట్టపుచ్చుకుని ప్రచారంచేయుట ప్రజలలో తీవ్రమైన ఆసక్తిని, సంచలనాన్ని కలిగించింది.

ఇంతలో 1953ి అక్టోబరు 1 న అవిభాజ్య మద్రాసు రాష్ట్రంనుండి విడిపోయి ప్రత్యేక ఆంధ్రరాష్ట్రం కన్నాలు రాజధానిగా ఏర్పడింది. ప్రత్యేక ఆంధ్రరాష్ట్రావతరణ ఆర్థిక సమతా ఉద్యమాభివృద్ధికి దోహదంచేసింది. ఎందుకంటే మంత్రులూ, గవర్నర్లూ తరచు విజయవాడ మీనుగానే వస్తూ పోతూ ఉండాలిగదా.

1953ి నవంబరు 5 న ఆంధ్రరాష్ట్రం తొలిగవర్నరు తొలిగా విజయవాడ రానున్నారని తెలియగానే గోరాగారు గవర్నరుకు ఒక ఉత్తరం వ్రాస్తూ విజయవాడలో పేదలపేటలు కూడా దర్శించమని కోరారు. కాని దానికి గవర్నరు జవాబు కూడా యివ్వలేదు. గవర్నరు రాక అంటే ఎంత పటాటోపం ఉంటుందో అందరూ ఎరిగినదే. రోడ్లమీద జనాన్ని కూడా నడవ నివ్వరు. స్వతంత్ర భారతదేశంలో ఒక ప్రక్క ప్రజలు కూడు - గుడ్డలేక అలమటిస్తుంటే ఈ ఆడంబరాలు, ఆర్భాటాలు, వీటిపై

ప్రజాధనం దుర్వినియోగం సహించరానిదని, గోరాగారు తమ సహచరులతో గవర్నరు ప్రవర్తనకు అసమ్మతిగా నల్లజండాలు ప్రదర్శనం జరుపప్రయత్నించారు. వీరందరూ అరెస్టుచేయబడి గవర్నరు విజయవాడ వదిలినతర్వాత విడుదల చేయబడ్డారు. మరల గవర్నరు 9-12-53 న విజయవాడ వచ్చారు. అప్పుడు కూడా గోరాగారు పేదలపేటలు చూడవలసినదిగా కోరుతూ ముందుగానే గవర్నరుకు ఉత్తరం వ్రాశారు. కాని గవర్నరు ఏమీ పట్టించుకోలేదు. బార్ అసోసియేషన్సు, వర్తకసంఘాలు, మునిసిపల్ కౌన్సిళ్ళు, రోటరీక్లబ్బులు, ధనికులు ఇచ్చే విందులకు హాజరయ్యే గవర్నరు కేవలం ధనికులకొరకేనా? ప్రభుత్వం అందరికీ చెందినప్పుడు గవర్నరుకూడా అందరికీ చెందవద్దా? కాని కేవలం ధనికుల విందులు కుడుస్తూ పేదలపేటలు చూడ నిరాకరించే గవర్నరు పోకడ బ్రిటీషు నామ్రాజ్యవాద గవర్నరు పోకడకంటే ఏమి భిన్నంగా ఉంది? స్వాతంత్ర్యంవచ్చి అప్పటికి ఆరు సంవత్సరాలు దాటినప్పటికీ స్వయంగా పేదల గుడిసెల వద్దకు వెళ్ళి తానై వారిని కలుసుకోవలసిన గవర్నరు ఇతరులు సూచించి కోరినా నిరాకరిస్తున్నాడంటే ఎంత సిగ్గుచేటు? అందుకే గోరాగారు, వారి సహచరులు మళ్ళా నల్లజండాలుతో గవర్నరు మకాంచేసినచోటుకు వెళ్ళారు. పోలీసులు అడ్డగించగా రోడ్డుమీదనే బైతాయించారు. పోలీసులు గోరాగారు, సరస్వతి గారితో సహా కార్యకర్తలందరినీ రోడ్డుమీదనుంచి రెండు ఫర్లాంగులదూరం కాల్లా-చేతులు పుచ్చుకుని బరబర ఈడ్చేశారు. సరస్వతిగార్ని అద్దెకు తెచ్చిన ఆడకూలీలచే ఈడ్చించారు. ఈ దృశ్యాన్ని వందలాది జనం చూచారు. తమ కళ్ళను తాము

నమ్మలేకపోయాడు. శరీరం గగుర్పొడిచింది వారికి. గవర్నరు కాదు రాగా ఆ జనం త్రోసుకుని మీదపడ్డారు. 'పేదలపేటలు చూడని గవర్నరు వెనక్కిపో.' 'పోలీసులను అడ్డం పెట్టుకునే గవర్నరు పిరికిపంద' అంటూ నినాదాలు చేశారు. అతికష్టం మీద పోలీసులు వారిని వెనక్కు నెట్టారు. "పోనీ పేదలపేటలు చూచుటకు ఇష్టంలేకపోతే కనీసం, మీకొరకు రోడ్డు కిరు ప్రక్కలా నించుని అహర్నిశలు అవస్థపడే పోలీసువారి లైన్సు అయినా దర్శించి వారి కష్టసుఖాలు విచారించ" మని గోరా గారు బహిరంగ ప్రకటన చేశారు. అందుకు కూడా గవర్నరు అంగీకరించలేదు. స్వతంత్ర భారతదేశంలో సదవిలోనున్నవారి అహంకారం !

గవర్నరు పేదలపేటలుకూడా చూచి ఈ ప్రభుత్వంవారి కొరకుకూడా ఉందనే భావం పేదలకుకలుగజేయాలని సూచించి నప్పుడు, మొదట్లో ఎందరో 'గవర్నరు రేమిటి ? పేదలపేటలు చూడడమేమిటి?' అని ఆశ్చర్యాన్ని కనబర్చారు. కాని గవర్నరు విజయవాడవచ్చిన రెండునాల్గూ గోరాగారు ఈసూచనచేయడం గవర్నరు నిరాకరించడం, పోలీసులు అమానుషంగా రోడ్డుమీద స్త్రీ కార్యకర్తలను సహితం ఈడ్వడం ఇంతా ప్రజలను ఆలోచింపజేసింది. ప్రజాస్వామ్యంలో ప్రభుత్వం అందరికీచెందినప్పుడు గవర్నరు పేదలపేటలకు ఎందుకు వెళ్ళిచూడడు ? కార్యకర్తలు కోరినదానిలో తప్పు ఏముంది ? అని ప్రజలు ప్రశ్నించసాగారు. అందుకే మూడవసారి 1954 జనవరి 17 న గవర్నరు విజయవాడ వచ్చినప్పుడు గోరాగారి వెనుక వేలాది జనం బలం ఏర్పడింది. అప్పుడు గవర్నరు అంగీకరించి జనవరి 20న తేదీన పేదల

పేటలకు వెళ్ళి చూచారు. తర్వాత చాలా పట్టణాలలో గవర్నరు పేదల పేటలు దర్శించి వారి స్థితిగతులు తెలుసుకున్నారు. అయితే బలాని కేగాని అంగని మనస్తత్వం మన పాలకులలో ఎలా ఉంది తాను చిత్రజ్ఞానాన్ని కూడా చంపివేసిందో తెలుపుటకు ఇది ఒక ఉదాహరణ.

గవర్నరుకంటే మన మంత్రులు ఏమీ తక్కువ స్థితిలో లేరు. మంత్రులు విజయవాడ వచ్చినప్పుడల్లా గోరాగారు వారి సహచరులు స్టేషనుకు వెళ్ళేవారు. కాని తరచు వీరిని ప్లాట్ ఫారం మీదివరకూ వెళ్ళనివ్వకుండానే పోలీసులు అడ్డివేసేవారు. అయినా ప్లాట్ ఫారంమీద ఉద్యమ అభిమనులు, కొందరు ప్రజలు మంత్రికంపార్టుమెంటుకు ఎక్కువగా నిలుచుని మంత్రులు మూడవ తరగతిలో ప్రయాణం చెయ్యాలనీ, పోలీసులను అడ్డం పెట్టుకుని మొదటితరగతిలో ప్రయాణం చేయటం పరికితనమనీ నినాదాలిచ్చేవారు. కార్యకర్తలను ప్లాట్ ఫారంమీదికి రానివ్వకుండా పోలీసులు వారిని ఎక్కడో దూరంగా ఆపినా కూడా, ఒక మంత్రికి తిన్నగా ప్లాట్ ఫారంమీదకు వచ్చి మొదటితరగతిలో ఎక్కే ధైర్యం లేకపోయింది. అందుచేత ఆయన వెనుకనుంచి పట్టాలు దాటివచ్చి ప్లాట్ ఫారంమీదకు రాకుండానే వెనకనుంచి ఎక్కారు. ఒకసారి ముగ్గురు మంత్రులు ఒకేరోజున ఒకేరైలులో వెళ్లారు. అప్పుడు కార్యకర్తలను దూరంగా ఆపకుండా ప్లాట్ ఫారం మీదకు రానిచ్చారు. దానితో ఎంత పోలీసుబలాన్ని పెట్టుకున్నా మంత్రులు మొదటితరగతిలో ఎక్కడం దాదాపు అసంభవం కాగా కార్యకర్తలను రైల్వే పోలీసుస్టేషన్ లో నిర్బంధించారు. అప్పుడే లవణంగార్ని ఒక చిన్న టీ దుకాణంలో నిర్బంధించి పెట్టి

పోలీసులు బూటుకాళ్ళతో తొక్కారు. గాని ఫలితంగా లవణం గారికి కాళ్ళనరాలు పట్టుతప్పి నెలరోజులు మంచంమీద ఉండ వలసి వచ్చింది. ఈ విధంగా స్వయంగా త్యాగంచేసి ప్రజలకు ఆదర్శప్రాయంగా ఉండవలసిన మంత్రులు, ఇతరులు త్యాగం చేయుమని కోరగా వారిని నిర్బంధించి, పోలీసులను అడ్డం పెట్టుకుని ఆడంబర జీవితవిధానంలో. ప్రజలకు దూరంగా తాము ఉండటం ఏమి నీతి ?

యథారాజా తథాప్రజా అన్నట్లే నేడు యథామంత్రి తథాప్రజా అయింది. అందుచేత మంత్రుల ఆడంబరాలదృష్టిని తమ ఆచరణలో పోషించుచుండుటచేతనే ప్రజలలోకూడా ఆడం బరాలదృష్టి అధికమైపోయింది. సంపాదన తక్కువ ఆడంబరం ఎక్కువ అయేసరికి లంచగొంజితనం, అవినీతి దేశంలో పెరిగి పోయింది. మరొకప్రక్క తన ముఠావారని, తమ పార్టీవారని అవినీతిపరులకు గక్షణకల్పించుటచే ఆశ్రిత పక్షపాతంనల్లకూడా దేశంలో అవినీతి పెరిగిపోతోంది. అందుకే దేశంలో ఏమార్పు కావాలన్నా ముందుగా మంత్రుల ప్రవర్తనలో మార్పు రావా లని గోరాగారంట్టున్నారు.

ఒకప్రక్కన పోరాటరూపం ఇలా కొనసాగుతూఉండగా మరొకప్రక్క శాసన సభారంగంలోకూడా ఆర్థిక సమతా ఉద్యమం ఘనవిజయం సాధించింది. శ్రీ వావిలాల గోపాలకృష్ణమ్యూ, శ్రీ యం. వి. సుబ్బారెడ్డిగార్లు తాము త్యాగంతో ప్రారంభించారు కనుక ఆ నైతికబలంతో మంత్రుల జీతభత్యాలబిల్లు చర్చకు వచ్చినప్పుడు మంత్రుల జీతాలను వెయ్యిరూపాయల నుండి 500 రూపాయలకు తగ్గించాలని ఒక సవరణ ప్రతిపాదిం

చారు. 1953 డిసెంబరు 1 న అసెంబ్లీలో వోటు తీసుకొనబడగా ఈ సవరణ నెగ్గింది. ప్రతిపక్షాలన్నీ ఐక్యంగా ఈ సవరణను బలపర్చాయి. ఈ సమయంలో ప్రదర్శింపబడిన ఐక్యతప్రశంసార్హం.

తమజీతాలను తగ్గించేసవరణ నెగ్గించేసరికి మంత్రులకు గంగవెరులెత్తాయి. దానిని హుందాగా స్వీకరించుటకుబదులు గవర్నరుచే ఆమోదమివ్వనివ్వకుండాచేసి పునఃపరిశీలనకుగానుతిరిగి అసెంబ్లీకి వచ్చేట్లుచేశారు. తిరిగి ఆ బిల్లును పునఃపరిశీలన చేయమని అసెంబ్లీనికోరుతూ అప్పటి ఆర్థికమంత్రి “500 రూపాయల జీతంతో మంత్రి తన హోదాకుతగిన ప్రతిష్టతో జీవితం గడపడం అసాధ్యం” అన్నారు. అంటే మన మంత్రులు హోదాను, ప్రతిష్టను ధనంతో కొలుస్తున్నారు. అందుకే నీతి, నిజాయితీలకు వారు ప్రాముఖ్యత ఇవ్వనికారణంగా దేశంలోకూడా నీతి, నిజాయితీలకు ప్రాధాన్యతతగ్గి ప్రతిష్టపేర ధనసంపాదనకుపోటీ పెరిగింది. మంత్రులు రెండవసారి అసెంబ్లీలో మంత్రుల వేతనాల అసలు తీర్మానాన్ని, అంటే సవరణలేకుండా, నెగ్గించుకుని తమజీతాలు వెయ్యిరూపాయలు అలాగేఉంచుకున్నారు. అసెంబ్లీలో జీతాల తగ్గింపుసవరణ అమోదింపబడిన మరుక్షణానుంచే ఆ సవరణను వమ్ముచేయుటకు మంత్రులు కృషిచేశారు. మరేబిల్లు విషయంలోనూ మంత్రులు ఇంతశ్రద్ధ తీసుకొనలేదు. దీనిబట్టి మంత్రులు తమజీతభత్యాలకు, పదవితోవచ్చే అవకాశాలకొరకే శ్రద్ధవహిస్తున్నారగాని ప్రజల ఆర్థికసమస్యల పరిష్కారానికి తగుశ్రద్ధ చూపుటలేదని స్పష్టమగుచున్నది.

ఈ సందర్భంలోనే మరొక విషయం చెప్పవలసిఉంది. శాసనసభ్యులు తాము ఏ త్యాగాన్నీ ప్రదర్శించుటకుముందుకు,

రా లేదు. శాసనసభ్యులకు మూడవతరగతి ప్రయాణపుఖర్చులే ఇవ్వాలని శ్రీ వావిలాల గోపాలకృష్ణయ్యగారు సవరణ ప్రవేశ పెట్టగా వావిలాల, సుబ్బారెడ్డిగారు మినహా మరెవరూ అను కూలంగా ఓటు చేయలేదు. దీనిబట్టి ప్రతిపక్షాల శాసనసభ్యులు, మంత్రుల జీతాలు తగ్గించుటలో చూపిన శ్రద్ధ తమ విషయంలో త్యాగానికి చూపలేదు. అందుకే మంత్రులు తిరిగి తమ జీతాలు ఎప్పటికీరీతి చేసుకున్నప్పుడు వావిలాల, సుబ్బారెడ్డిగార్లకు మినహా మరెవరికీ దానిని విమర్శించే హక్కు నైతికంగా లేకపోయింది. అదేరోజులలో కర్నూలుజిల్లా కరివెనలో ఈనాంధ్రాముల సాగుదార్ల హక్కులకై పి. యన్. పి. వారు సత్యాగ్రహం ప్రారంభించారు. అందువారు అందరి సహకారాన్నీ అర్థించారు. గోరాగారు ఆ సత్యాగ్రహాన్ని పూర్తిగా బలపరచడమేకాక సరస్వతిగానూ ఆ సత్యాగ్రహంలో స్త్రీల జట్టుకు నాయకత్వం వహించి జైలుశిక్ష అనుభవించారు.

ఇలా ఉద్యమం ముందుకు సాగుతూఉండగా 1954 నాటికి శ్రీయుతులు సి. వి. కె. రావు, కొరపాటి పట్టాభిరామయ్యగార్లు కూడా శాసనసభ్యులుగా త్యాగంతో మూడవతరగతి ప్రయాణపు ఖర్చులనే తీసుకొనుటకు నిర్ణయించి ఆదర్శంగా ముందుకు వచ్చారు. దీనితో ఉద్యమాన్ని ఇంకా విస్తృతం చేయుటకు అందరూ సంయుక్తంగా పూనుకుని కాకినాడలో 1954 ఆగష్టు 21, 22 తేదీలలో ఐక్య ప్రజాఉద్యమ మహాసభలు జరిపారు. ఈ సభలకు గోరాగారు అధ్యక్షత వహించారు. ఈ ఐక్య ప్రజా ఉద్యమవేదిక వివిధ రాజకీయభావాలు కలిగినవారు కూడా కార్యక్రమాలలో ఐక్యంగా కలసి కృషిచేయుటకు చక్కని

వాతావరణాన్ని నిర్మించింది. 1955 లో ఆంధ్ర అసెంబ్లీ రద్దు కాగా జరిగిన మధ్యాంతరపు ఎన్నికలలో నిరాడంబరత ధ్యేయంగా కొందరు కార్యకర్తలు పోటీచేశారు. వారందరి తరఫునా గోరాగారు ప్రచారం చేశారు.

1952 లో అఖిలభాగత స్థాయిలో ఏర్పడిన ఆర్థికసమతా మండలి శ్రీ కుమారప్పకు పక్షవాతం రావడంవల్లనూ, కొంత మంది ముఖ్యులు భూదానఉద్యమాన్ని తమ తమ రాష్ట్రాల్లో నిర్మాణం చేయుటయందు నిమగ్నులగుటచేతనూ హెచ్చుగా ముందుకు సాగలేదు. గోరాగారు ప్రతీసంవత్సరం సర్వోదయ సమ్మేళనానికి హాజరవుతూ రాజకీయ దృక్పథం గురించి దాని ననుసరించి తాము తీసుకున్న కార్యక్రమాల గురించి వివరిస్తూ ఉండేవారు. 1953-55 మధ్య వినోబా తన భూదానపర్యటనలో బీహారు రాష్ట్రంలో ఉన్నప్పుడు ఆ ఉద్యమంలో జయప్రకాశ్ నారాయణ్, రాజకీయదృష్టిగల ప్రజాసోషలిస్టు పార్టీ కార్యకర్తలు అధికంగా పాల్గొనుటచే కొంత విప్లవాత్మక పరిణామం కలిగింది. బీహార్ లో కవులుదార్లను భూములనుంచి భూస్వాములు తొలగించగా భూదాన కార్యకర్తలు దీనికి వ్యతిరేకంగా పెద్దపెట్టున సత్యాగ్రహాలు జరిపారు. 1955 అక్టోబరులో తన ఒరిస్సా పర్యటనానంతరం వినోబా ఆంధ్ర రానున్నాడు. ఆ సమయంలో సేవాగ్రాంకు చెందిన ప్రభాకర్ జీ, గోరాగారు భూదాన ఉద్యమంలోచేరి సహకరించాలనీ, తన కార్యక్రమాలకు భూదాన కార్యకర్తలలో అధికభాగం సన్నిహితంగా ఉంటారు కనుక గోరాగారు వారితో కలసి పనిచేస్తూ నిర్మాణ కార్యక్రమం, రాజకీయ కార్యక్రమం జంటగా సాగుటకు

తోడ్పడవచ్చునని ప్రభాకర్ జీ ప్రయత్నించారు. గోరాగారు
 వినోబాను కలుసుకుని సంభాషించారు. ఆతర్వాత 1955 మేలో
 భూదానఉద్యమంతో సహకరించి పనిచేయుటకు గోరాగారు
 నిశ్చయించుకున్నారు.


1955 జూలై లో ఏలూరులో ఐక్య ప్రజాఉద్యమ కార్య
 కర్తలు సమావేశమై భూదాన ఉద్యమంతో సహకరించదలచిన
 వారు సహకరించవచ్చునని, అందుకు అభ్యంతరంలేదని ఒక
 తీర్మానం చేశారు.

ఈ నిర్ణయం గోరాగారు దేశవ్యాపితంగా తన భావాలు
 స్పష్టంచేయుటకు నాంది అయింది.




సర్వోదయోద్యమం : దేశవ్యాప్త పర్యటన

1955 మేలో భూదానోద్యమంతో సహకరించుటకు నిర్ణయించిన వెంటనే గోరాగారు తన సహచరుల సమావేశం ఒకటి పటమటలో ఏర్పరిచారు. భూదానఉద్యమాన్ని నడుపు తున్న సర్వసేవాసంఘం కార్యదర్శి శ్రీ వల్లభస్వామి, బీహార్ లో భూదానంలో విశేషంగా పనిచేసిన డాక్టర్ ఓం ప్రకాశ్ గుప్త, సేవాగ్రాం ఆశ్రమంవదిలి ఆంధ్రలో భూదాన కార్యక్రమంలో పనిచేయుటకువచ్చిన ప్రభాకర్ జీ, అప్పుడు ఆంధ్రప్రదేశ్ భూదానసమితి కార్యదర్శిగాఉన్న శ్రీ ఎర్నేని సుబ్రహ్మణ్యం, అప్పటికి భూదానకార్యక్రమంలో పనిచేస్తున్న మరికొందరు కార్యకర్తలుకూడా ఈ సమావేశంలో పాల్గొన్నారు. వివిధ విషయాలపై కలసి పనిచేయుటకు ఎలా వీలుంటుందోనని వివరంగా ఈ సమావేశంలో చర్చించారు. ఈ చర్చలసందర్భంలో అంతవరకూ పనిచేస్తున్న వారు కనపరచిన వైఖరివల్ల కొంత ఉద్రిక్తతకూడావచ్చింది. గోరాగారు నిగ్రహంతో ఉదారంగా ఉండి సర్దుటంచేత తాత్కాలికంగా కొంత తగ్గింది. కాని తర్వాత ఆ వ్యతిరేకత తీవ్రరూపాలను దాల్చింది. ఆ సమావేశంలో సామరస్యపూర్వక వైఖరి లేనికారణంగా గోరాగారి సహచరులలో చాలామంది భూదాన కార్యక్రమంలో ఎక్కువశ్రద్ధ తీసుకొనకుండా దూరంగా తటస్థంగా ఉండిపోయారు. ఈ లోప ప్రభావం ఆంధ్రలో భూదానఉద్యమంపై బాగాపడింది. గోరాగారి సహచరులలో శ్రీ పందిరి గురువుగారు ఒక్కరే గోరా,




(21)



(22)

9 , 200 B



(23)

లవణంగార్లతో కలసి భూదానఉద్యమంలో ఎక్కువకృషిచేసింది. తర్వాత తర్వాత తీవ్రంగా క్షయవ్యాధికిగురియై కార్యక్షేత్రం నుంచి తప్పుకోవలసి వచ్చింది.

ఒరిస్సాలోని కోరాపుట్ జిల్లాలో ఒక ప్రాంతంనుంచి మరొకప్రాంతంవెళుతూ 1955 ఆగస్టు 7, 8, 9 తేదీలు ఆచార్య వినోబా శ్రీకాకుళంజిల్లాలోని పార్వతీపురం తాలూకాలోనుంచి వెళ్ళవలసి వచ్చింది. అప్పుడు వినోబా కార్యక్రమం, మకాముల ఏర్పాట్లలో ప్రధానబాధ్యతను గోరాగారు తీసుకున్నారు. వినోబా హిందీ ఉపన్యాసాలను తెలుగులోనికి ఆ మూడురోజులు శ్రీ లవణంగారు అనువదించారు.

ఆ రోజుల్లో వినోబా తన బహిరంగసభల్లో సభా ప్రారంభానికి ముందు సుమారు 40 నిమిషాలు ప్రార్థన చేసేవారు. అందు భజనగీతాలు, రామధుక్ మొదలైనవి ఉండేవి. లవణంగారు ముందుగానే వినోబాకు చెప్పారు. తాను నాస్తికుణ్ణి కనుక ప్రార్థనలో పాల్గొనననీ, అయితే ప్రార్థనముందు చెప్పే దానిని అనువదించి, ప్రార్థనసమయంలో వేదికమీదనుంచి దిగి పోయి, ప్రార్థనానంతరం వేదికమీదకు వచ్చి ఉపన్యాసాన్ని అనువదిస్తాననీ. అందుకు వినోబా అంగీకరించారు. గోరాగారి కుటుంబం గురించి వినోబాకు తెలియనిదేముంది? గాంధీజీ ఆశ్రమంలోకూడా గోరాగారు ప్రార్థనకు వెళ్ళేవారుకాదు. లవణంగారు ప్రార్థనలో పాల్గొనకపోవడం ఆంధ్రలోని భూదాన కార్యకర్తల్లో కొందరికి నచ్చలేదు. దీనితో భూదానోద్యమం ఆధ్యాత్మిక ఉద్యమమనీ, అందులో నాస్తికులకు స్థానం లేదనీ వారు అభిప్రాయపడసాగారు.

1955 అక్టోబరు 1 వ తేదీన వినోబాపదయాత్ర ఆంధ్రలో ఆరంభమైంది. అప్పుడు నా స్త్రీకులు కనక గోరా లవణంగార్లు వినోబా పదయాత్రలో ఉండరాదనే వాదం మరీ తీవ్రంగా తలెత్తింది. ఇదిలా ఉండగా, అంతవరకూ రోజూ సాయంత్రం బహిరంగసభల్లో 40 నిమిషాలు భజనలతోచేసే ప్రార్థనను వినోబా మానివేసి అక్టోబరు 1 నుంచి 5 నిమిషాల మానాన్ని ప్రవేశపెట్టాడు. మానం అనంతరం ఉత్తమపురుష లక్షణాలు, ఆశ్రమవ్రతాలుకు సంబంధించిన శ్లోకాలు మాత్రం చదివే వారు. దీనిలో ఎక్కడా దైవప్రసక్తిలేదు. బయటకు చెప్పక పోయినా, ఈ మార్పు లవణంగారకే చేశారనేది అందరికీ అర్థమైన విషయం. దీనిలో నా స్త్రీకులుజేరి భూదాన ఉద్యమాన్ని ప్రభావితం చేస్తున్నారని గోరా, లవణం గార్లవైలోగడ వ్యతిరేకత ఎక్కువైంది. అయినా వినోబా వీటికి జంక లేదు. ప్రభుత్వంలో ప్రధానపదవిని నిర్వహించిన ఒకరు గోరా, లవణంగార్లను తనజిల్లాలోనికి తీసుకురావద్దని వినోబానుకోరారు. ఆయన ఆ జిల్లాలో వినోబాయాత్ర ఏర్పాట్లను చూస్తూన్న ముఖ్యుడు. “ఈ ఉద్యమంలో అందరికీ స్థానం ఉంది. ఫలానా వారు ఉండకూడదు అని అనుటకు ఎవరికీ హక్కు లేదు” అని వినోబా సమాధానం చెప్పారు. ఆంధ్రదేశంలో వినోబా పర్యటించిన పదిమూసాలూ లవణంగారు వినోబా ఉపన్యాసాలను తెలుగులో అనువదించారు. గోరాగారు వినోబాతో ఆంధ్ర పర్యటనలో ఉన్నారు. అప్పుడప్పుడు నా స్త్రీకత్వంపై వినోబా - గోరాగార్ల మధ్య చర్చలుకూడా జరిగేవి.

వినోబాపర్యటనలో పాల్గొనుటకుగాను దేశంలోని అన్ని

రాష్ట్రాలనుంచీ, విదేశాలనుంచీకూడా వచ్చేవారు. వారు గోరా గారితో కూడా చర్చిస్తూ ఉండేవారు. ఈ విధంగా గోరాగారి గురించి లోగడ వినియున్నవారికి ప్రత్యక్ష పరిచయం కూడా కలిగేది.

తన పర్యటనలో వినోబా విజయవాడ వచ్చినప్పుడు ప్రత్యేకంగా పటమట నాస్తిక కేంద్రాన్ని దర్శించారు. అక్కడ అనుకోకుండా ఆయన మాట్లాడారు. హృదయంనుంచి వెలువడిన భావోద్వేగం ఆ ఉపన్యాసమైంది. ప్రజాసేవ బ్రహ్మచారిగా ఉండి చేయాలా? గృహస్తుడుకూడా చేయవచ్చా? అయితే దేనికివిలువ అన్నప్పుడు గృహస్తుని సేవకే ఎక్కువవిలువ అని వినోబా చెప్పి తాను బ్రహ్మచారిననీ గోరాగారు తొమ్మిది మంది సంతానంతో కుటుంబాన్ని అంతనూ వెంటతీసుకుని సేవ చేస్తున్నారని కనుక గోరాగారి గొప్పతనాన్ని తాను వర్ణించలేననీ అన్నారు.

గోరాగారు భూదానోద్యమంలో చేరగా ఆంధ్రలో కొంతమంది వ్యతిరేకించినా, తమ తమ రాష్ట్రాలు పర్యటించ వలసినదిగా వివిధ రాష్ట్రాల కార్యకర్తలు గోరాగారిని ఆహ్వానించసాగారు. గ్రామరాజ్యంగురించి, ప్రజాప్రతినిధులపై ప్రజావత్తిడిగురించి, నాస్తికత్వంగురించి తాను మాట్లాడుతానని గోరాగారు ముందుగానే స్పష్టంచేశారు. 1956 నుంచే ఈ పర్యటనలు ఆరంభమయ్యాయి. గోరాగారు వెళ్ళినచోటల్లా తన భావాలు స్పష్టంగా చెప్పారు. తనతో జండాలుకట్టకూడా తీసుకుని వెళ్ళి ప్రతీచోటా ప్రజలకుచూపి పార్టీ రాహిత్యంగురించి సచ్చజెప్పేవారు. ప్రత్యేకంగా ఎన్నోచోట్ల నాస్తికత్వంగురించి

ఉపన్యాసాలు ఏర్పరిచేవారు. గోరఖ్ పూర్ లో మాట్లాడుతూ నాస్తికత్వం, అరాజకత ప్రగతిరథానికి రెండు చక్రాలవంటి వన్నారు. అరాజకత (ఎనార్కీ) మానవుని ప్రభుత్వబంధనాల నుంచి ముక్తంచేస్తుందనీ, నాస్తికత భావదాస్యంనుంచీ. దైవ పరాధీనతనుంచీ మానవునికి విముక్తి కలిగిస్తుందనీ అన్నారు. కాశీలో గోరాగారు “సర్వోదయం - నాస్తికత్వం” అనేవిషయమై మాట్లాడుతూ స్థానిక హిందీ దినపత్రికలు “ఆస్తిక సగరి కాశీలో. నాస్తికుని ఉపన్యాసము” అని శీర్షిక పెట్టాయి. అహమ్మదాబాదులో మాట్లాడుతూ నాస్తికత్వవ్యాప్తిద్వారానే ప్రజాస్వామ్యం అభివృద్ధిచెందుతుంది అన్నారు. బడుగుదేశాలలో ఆర్థిక సమస్య పరిష్కారం కావాలన్నా అభివృద్ధిచెందిన దేశాలలో యుద్ధం సమస్య పరిష్కారం కావాలన్నా, రాజకీయ అధికారాన్ని, ఆర్థిక అవకాశాలను వికేంద్రీకృతంచేసే గ్రామ రాజ్యవిధానం అమలులోనికి రావాలన్నారు. ఆధునికనాగరికతకు గాంధీజీ ప్రసాదించిన మహత్తర ఆయుధం సత్యాగ్రహమనీ, సమస్యలు పరిష్కరించుటకు సత్యాగ్రహం హింసకు అహింసాయుత ప్రత్యామ్నాయమనీ చెప్పారు. ఏకప్రపంచభావన, నిర్మాణ కార్యక్రమం, సత్యాగ్రహం ఈ మూడూ సర్వోదయ సమాజానికి మూల స్థంభాలన్నారు. ప్రజాస్వామ్యంలో ప్రజలు తమ ప్రానిధులపై నిరంతరం జాగురూకతతో అజమాయిషీ తీసుకోవాలన్నారు. ఈవిధంగా దేశమంతటా గోరావాణి ప్రతిధ్వనించింది. ఈ పర్యటనలన్నిటిలో తరచు గోరాగారివెంట లవణంగానూ ఉండేవారు. సౌరాష్ట్ర, బీహార్ లలో గోరాగారితో సరస్వతి గారుకూడా పర్యటించారు. గోరాగారు తనపర్యటనలలో మారు

మూల కుగ్రామాలకుకూడా వెళ్ళాడు. ఝాన్సీజిల్లాలో ఒంటెల మీదకూడా ప్రయాణంచేసివెళ్ళాడు. గోరాగారి విప్లవసభోధం సర్వోదయకార్యకర్తలకు, ప్రజలకు నూతనఉత్సాహాన్ని కలిగించింది. సర్వోదయోద్యమానికి బలంచేకూర్చింది. ఆరోజులలోనే గోరాగాడు ఇంగ్లీషులో 'Why Gramraj?' అనే పుస్తకాన్ని గ్రామరాజ్యంయొక్క ఆర్థిక, రాజకీయ వ్యవస్థలను వివరిస్తూ వ్రాశాడు. ఈ పుస్తకం హిందీలోనికి కూడా అనువదింపబడి ప్రచురితమైంది.

1957 వరకూ భూదాన ఉద్యమం ఒక పంథాలో సాగింది. కానీ ఆతర్వాత గ్రామదాన కార్యక్రమాలను ప్రభుత్వ సమాజ వికాస కార్యక్రమాలతో జోడించారు. గోరాగాడు మరికొంతమంది ఈ నిర్ణయంయొక్క ఔచిత్యాన్ని తీవ్రంగా ప్రశ్నించారు. భూదాన, గ్రామదాన, గ్రామనిర్మాణ కార్యక్రమాలు కేవలం నిర్మాణ కార్యక్రమాలనీ, వీటికితోడు రాజకీయ కార్యక్రమమగు సత్యాగ్రహం జోడించకపోతే విప్లవాత్మక పరిణామాలు రావనీ గోరాగారి అభిప్రాయం. స్వాతంత్ర్యం వచ్చినతర్వాత వచ్చిన రాజకీయాధికారాన్ని నిర్మాణ కార్యక్రమాలతో జోడించి సక్రమంగా వినియోగించుకోవాలనీ, లేకపోతే స్వాతంత్ర్యం సంపాదించుకోవడంలో అర్థంలేదనీ, నిర్మాణ కార్యకర్తలు రాజకీయ దృక్పథాన్ని విడనాడితే నిర్మాణ కార్యక్రమం రాజకీయాధికారానికి లోబడి ప్రభాపరహితంగా తయారవుతుందనీ గోరాగాడు కార్యకర్తల సమావేశాల్లోనూ, బహిరంగ వేదికలమీదనుంచీ స్పష్టంగా హెచ్చరించాడు. రాజకీయదృష్టి అంటే తామే అధికారం చేపట్టాలనే తాపత్రయం

కాదనీ, అధికారంలో ఎవరున్నా ప్రజా ప్రతినిధులు ప్రజల సమస్యలు పరిష్కరించేటట్లు చేయాలనీ గోరాగారు వివరించారు. నేడు ప్రజాప్రతినిధులు, ముఖ్యంగా మంత్రులు ఆడంబర జీవిత విధానంలోనూ, సంకుచిత పార్టీ ముఠా తత్వాలలోనూ పశి రాజకీయ అధికారాన్ని దుర్వినియోగం చేస్తున్నారు. శాసనాలు చేసే అధికారం ప్రజాప్రతినిధులకే ఉంది కనుక, ప్రజాప్రతినిధుల ప్రవర్తన వారుచేసే శాసనాలలో ప్రతిబింబించక తప్పదు. ప్రజా ప్రతినిధుల ఆడంబర తత్వం, పార్టీ-ముఠా తత్వాల ప్రభావం అందరికీ వర్తించే శాసనాలపై పడుటచేత, ఆ శాసనాలవల్ల ప్రజల సమస్యలు పరిష్కారం కావటంలేదు సరిగదా, ప్రజలు మరింత ఇబ్బందుల పాలవుతున్నారు. కనుక ప్రభుత్వం ప్రజా దృష్టిలో పనిచేయాలంటే ప్రజా ప్రతినిధుల ఆడంబరాలను, పార్టీతత్వాన్ని తొలగించాలి. ఈవిధంగా గోరాగారు రాజకీయ దృష్టి అంటే ఏమిటో విశదీకరించారు.

ఈ దృష్టినితనూ ప్రజలముందుకు తీసుకువచ్చుటకూ, కార్యకర్తలకు వివరించుటకు దేశవ్యాప్త పర్యటనలేకాక ప్రతి సంవత్సరం సభలుకూడా జరుపుతున్నారు. భూదానోద్యమంలో చేరినతర్వాత తొలిగా 1957 ఏప్రిల్లో పటమటలో గ్రామ రాజ్య సభలు జరిగాయి. వీటిని శ్రీ జయప్రకాశ్ నారాయణ్ ప్రారంభించారు. 1958 నవంబరులో జరిగిన గ్రామరాజ్య సభలను ప్రముఖ నిర్మాణ కార్యకర్త శ్రీ అన్నా సాహెబ్ సహస్ర బుద్ధి ప్రారంభించారు. 1958 సెప్టెంబరులో అలహాబాదులో జరిగిన ఒక సెమినార్లో గోరాగారు పార్టీగహిత రాజకీయాలు అనే విషయానికి స్పష్టమైన రూపం యిస్తూ ప్రసంగించారు.

ఇలా ఒకప్రక్క విషయాలు స్పష్టంగా ప్రచారంచేస్తూ రెండోప్రక్క కార్యాచరణకు పూనుకోవాలని నిర్ణయించారు. 1959 మే 15, 16, 17 తేదీలలో ఉత్తరప్రదేశ్ కు చెందిన ఝాన్సిజిల్లాలోని లలిత్ పూర్ లో గ్రామరాజ్యసభలు జరిగాయి. ఝాన్సి జిల్లా భూదానసమితి కన్వీసర్ శ్రీ లోకేంద్రసింహ్, శ్రీ లవణం సభల ఏర్పాట్లు బాధ్యత తీసుకున్నారు. లలిత్ పూర్ మున్సిపల్ ఛైర్మన్ డాక్టర్ శాదీలాల్ దూబే ఆహ్వానసంఘం అధ్యక్షులుగా ఉండి సత్యాగ్రహవశ్యకతను తమ న్యాయోపన్యాసంలో నొక్కిచెప్పారు. గోరాగారి అధ్యక్షతను జరిగిన ఈ సభలలో గ్రామరాజ్య స్థాపనకు వాతావరణం కల్పించుటకు గాను ప్రజాప్రతినిధుల పార్టీతత్వం, ఆడంబరాలను నిరసిస్తూ సత్యాగ్రహం చేయాలని తీర్మానించారు. కలకత్తానుంచి వచ్చి పాల్గొన్న శ్రీ బాలకృష్ణ మెహతా, ఇటావానుంచి వచ్చిన శ్రీ మహావీరసింహ్, శ్రీ లోకేంద్రసింహ్ ప్రజాప్రతినిధుల పార్టీ తత్వం, ఆడంబరాలకు వ్యతిరేకంగా జరిగే సత్యాగ్రహంలో పూర్తిగా దిగి పనిచేయుటకు నిశ్చయించుకున్నారు.


ఈ విధంగా మూడు సంవత్సరాలు కాశ్మీర్ మినహా దేశంలోని అన్ని రాష్ట్రాలు పర్యటించి గోరాగారు సర్వోదయ కార్యక్రమాలలో రాజకీయదృష్టిని అధికారపూర్వకంగా ప్రవేశ పెట్టలేకపోయినా, రాజకీయ కార్యక్రమానికి చాలావరకూ సానుభూతిని, కొంతమంది సహకారాన్ని సంపాదించగలిగారు. అయితే ఇందుకు వ్యతిరేకతకూడా కొంత రాకపోలేదు.




“మంత్రులు మన నౌకర్లు”

అలిక్ పూర్ సమావేశంతర్వాత, ప్రజాప్రతినిధుల పార్టీ తత్వానికి వ్యతిరేకంగా జరిపే సత్యాగ్రహాన్ని ఆంధ్రప్రదేశ్ లోనే ప్రారంభించాలని గోరాగారు అనుకున్నారు. మనరాజ్యాంగం ఎక్కడా పార్టీలను గుర్తించకపోయినా పెరటిదారిని పార్టీలు ప్రభుత్వంలోనికి ప్రవేశించాయి. ఇందులో మొదటిది ఎన్నికల సమయంలో పార్టీలను ప్రత్యేకంగా గుర్తించి వాటికి విడిగా ఎన్నికల చిహ్నాలు రిజిస్ట్రేషన్ చేయడం. దీనివల్ల పార్టీల ఎన్నికల చిహ్నాలు కొన్ని సంవత్సరాల ముందునుంచే నిర్ణయమై, ప్రజలలో ప్రచారమై ఉంటున్నాయి. ఈ విధంగా పార్టీ అభ్యర్థులకు తమ తమ చిహ్నాలు ప్రేమనూర్కువలె అయిపోయి లాభకరంగా ఉన్నాయి. ఇండి పెండెంటు అభ్యర్థులకు కేవలం ఎన్నికలకు మూడు - నాలుగు వారాల ముందు మాత్రమే ఎన్నికల చిహ్నాలు కేటాయింబడంచేత ప్రచారం చేసుకొనుటకు తగిన అవకాశం లేక పోతోంది. ప్రభుత్వందృష్టిలో ఎన్నికలలో పాలుగొనే అభ్యర్థులందరూ సమానంగా ఉండవలసి ఉన్నప్పటికీ, ఎన్నికల చిహ్నాలు పార్టీలకు ప్రత్యేకంగా కేటాయింబుటచేత పార్టీ అభ్యర్థులకు - ఇండి పెండెంటు అభ్యర్థులకు మధ్య విచక్షణ చూపబడుతుంది. ఇది చాలా అన్యాయం. ఈ విషయాన్ని గోరాగారు ఎన్నికల కమిషన్ దృష్టికి తెచ్చారు. ఇట్టి విచక్షణ చూపుటకు కారణాలు ఏమిటో తెలుపమని గోరాగారు ఎన్నికల కమిషనర్ కు ఉత్తరం వ్రాశారు. ఎన్నికల కమిషనర్ కారణాలను చెప్పకుండా, ఇలా

208 A



208B



(25)

విచక్షణ చేయుటకు సంతృప్తికరమైన కారణాలు తమకు ఉన్నాయి అని మాత్రం వ్రాసి ఉంచుకున్నారు. దీనిబట్టి ఎన్నికల కమిషన్ పార్టీ అభ్యర్థులయెడల ఎంత పక్షపాతంతో వ్యవహరిస్తున్నదో తెలుస్తుంది. పార్టీలకు ఎన్నికలచిహ్నాలు కేటాయించకుండా, అందమైన అభ్యర్థులను ఇండిపెండెంట్లుగా నేగుర్తించి అందరికీ ఒకేసారి గుర్తులు కేటాయించాలని గోరాగారం టారు. ఎన్నికల చిహ్నాలు ముందునుంచీ ఎవరికీ రిజర్వు చేయబడరాదని గోరాగారి వాదన.

ఎన్నికలు అయిపోయిన తర్వాత శాసనసభ్యులు అసెంబ్లీలలో పార్టీ బ్లాక్స్ లో ఏపార్టీ వారిందనూ ఆ పార్టీ గుంపుగా కూర్చుంటున్నారు. స్పీకరు శాసనసభ్యులకు శాసనసభలో నీట్లు కేటాయించాలనే ఉందిగాని, పార్టీ గుంపులుగా కేటాయించాలని ఎక్కడా లేదు. రాజ్యాంగంలో ఎక్కడా గుర్తింపబడని పార్టీలను ఎన్నికల గుర్తులు విషయంలో వలెనే శాసనసభలో నీట్లు కేటాయించుకోకూడా పరోక్షంగా గుర్తించడం జరుగుతోంది. ఈ విధంగా శాసనసభలలో పార్టీలను గుర్తించుటచేత ప్రజాప్రతినిధులుగా ప్రజలందరకూ ప్రాతినిధ్యం వహించవలసిన శాసనసభ్యులు ప్రజలలో ఒకభాగం మాత్రమే అగు పార్టీల ప్రతినిధులుగా మారిపోతున్నారు. ఈ పార్టీల ప్రతినిధులుగా మారిన శాసనసభ్యులు ప్రభుత్వపక్షమనీ, ప్రతిపక్షమనీ చీలిపోయి ప్రభుత్వ ప్రతిపక్షాల వాగ్యుద్ధభూమిగా శాసనసభలు మారిపోయాయి. మరల శాసన సభలలో పార్టీ హిప్పాలను గుర్తించుటద్వారా శాసనసభ్యులు పార్టీ హిప్పాలకు బానిసలై పోయారు. అంటే శాసనసభలో వచ్చే విషయాల గురించి

ముందుగానే పార్టీలు సమావేశమై తమవైఖరిని నిర్ణయిస్తాయి. ఆ నిర్ణయానికి అనుకూలంగానే ఆయా పార్టీల శాసనసభ్యులు వోటు వేసితీరాలి. దీనితో శాసనసభ్యులకు ఆలోచించవలసిన పనికూడా లేదు. హిప్పో పార్టీ నిర్ణయాన్నిబట్టి ఎలా వోటు వేయమంటే అలా వోటు వేయడమే. ఈ హిప్పో ఆచారంవల్ల సభ్యులకు శాసనసభలలో స్వేచ్ఛలేక విషయాల మంచిచెడ్డల పరిశీలన ననుసరించి కాక, కేవలం పార్టీల బలాబలాలుబట్టి మాత్రమే నిర్ణయాలు జరుగుతున్నాయి. మెజారిటీ సభ్యులు ప్రభుత్వపక్షమనీ, మైనారిటీ సభ్యులు ప్రతిపక్షమనీ విడిపోవుట చేత ఎప్పుడూ మెజారిటీ పార్టీ మాటే నెగ్గుతుంది. ప్రతిపక్షం చెప్పిన విషయం ఎప్పుడూ వోడిపోతుంది. సంఖ్యాబలంతో తమ పార్టీ ప్రవేశపెట్టే బిల్లు ఎలాగూ నెగ్గుతుంది కనుక తాను విషయం తెలుసుకో నక్కర లేదు. తన పార్టీ హిప్పో చెప్పినప్పుడు చెయ్యి ఎత్తితే చాలు అనుకుంటాడు ప్రభుత్వపక్షసభ్యుడు. తాను ఎంత మాట్లాడినా, ఏమిచేసినా తన సూచన శాసనసభలో ఆమోదించబడదని ప్రతిపక్షసభ్యులకు తెలుసు. దీనివల్ల ఏ విషయమైనా మంచి చెడ్డలతో నిమిత్తం లేకుండా ప్రభుత్వపక్షం ప్రవేశపెడితే నెగ్గుతుంది. ప్రతిపక్షం ప్రవేశపెడితే ఓడిపోతుంది అనేది సర్వసాధారణంగా పూర్వనిర్ణయం. దీనివల్ల శాసనసభ్యులు తమజీతభ త్యాలు తీసుకోవడంవరకే గాని, అసెంబ్లీ కార్యక్రమాలలో శ్రద్ధలేదు. అందుకే శాసనసభలలో ఎప్పుడూ ఆరోపంతు సభ్యులుకూడా ఉండరు. పదవ వంతుకోరంఅయితే, నూటికి పదిమందికూడా శాసనసభలో హాజరుకాక చర్చలు వాయిదాపడుతున్నాయి. ఈ విధంగా

పార్టీతత్వంలోకూడిన శాసనసభలు ఒక ఫాక్సుగా, ప్రజా ధన దుర్వినియోగ సాధనంగా అయిపోయాయని గోరాగారు ఆందోళన పడుతున్నారు. దీనిని సరిదిద్దాలంటే శాసనసభలలో పార్టీలకు గుర్తింపు ఉండరాదనీ. అంటే పార్టీబ్లాకులు, హిప్పాలు రద్దుకావాలని గోరాగారంటారు. శాసనసభ్యులకు వోటుస్వేచ్ఛ ఉంటే ఓటు తీసుకునేవరకూ నిర్ణయం ఎటు ఉంటుందో తెలీదు. కనుక హిప్పా పద్ధతినిరద్దుచేస్తే శాసనసభ్యులు శాసనసభా కార్యక్రమాలలో శ్రద్ధతీసుకుంటారు.

ఈ విషయాన్ని ప్రజలదృష్టికి తెచ్చుటకుగాను, హైద్రాబాదులోని ఆంధ్రప్రదేశ్ శాసనసభ స్పీకరును పార్టీబ్లాకులు, హిప్పాలు రద్దుచేయమనికోరుతూ, అలా రద్దుచేయనిపక్షంలో శాసనసభముందు సత్యాగ్రహం చేయవలసిఉంటుందని తెలియజేస్తూ గోరాగారు ఒక ఉత్తరం వ్రాశారు. 1960 జనవరి 26 న విజయవాడనుంచి తన సహచరులతో కాలినడకను బయలుదేరి కృష్ణా, నల్లగొండ, హైద్రాబాదు జిల్లాలలో 34 రోజులు 252 మైళ్ళు పదయాత్రచేసి 43 గ్రామాలలో ప్రచారంజరిపి ఫిబ్రవరి 28 న హైద్రాబాదు చేరుకున్నారు. హైద్రాబాదు చేరగానే గోరాగారు శాసనసభస్పీకరుకు మరొక ఉత్తరం వ్రాసి తాము మార్చి 8 వ తేదీన ఉదయం శాసనసభముందు సత్యాగ్రహం చేయ సంకల్పించామని తెలిపారు. ఫిబ్రవరి 28నుంచి మార్చి 8 వరకూ గోరాగారిదళం రాజధానిలో పలుచోట్ల సభలుజరిపి తామెందుకు సత్యాగ్రహం చేస్తున్నదీ వివరించారు. పదయాత్ర ఏర్పాట్లలో ఎక్కువగా కానాగారు సహకరించగా హైద్రాబాదు పట్టణంలో ఏర్పాట్లుచేయుటలో శాసనసభ్యులు శ్రీ వందే

మాతరం రామచంద్రరావుగారు, స్థానికసర్వోదయ కార్యకర్తలు సహకరించారు. గోరాగారిదళం హైదరాబాదు చేరినతర్వాత శాసనసభ్యులు శ్రీయుతులు వావిలాల గోపాలకృష్ణయ్య, వందే మాతరం రామచంద్రరావు, బస్వా మావయ్యగార్లు సత్యాగ్రహ ఉద్దేశ్యాలను, కోర్కెలను సమర్థిస్తూ ఒక ప్రకటన చేశారు.

1960 మార్చి 8 వ తేదీ ఉదయం నిర్ణయించిన ప్రకారం గోరాగారు, వారి సహచరులగు శ్రీయుతులు జొన్నలగడ్డ రామలింగయ్య, వెదిరి రంగన్న, బి. సి.హెచ్. రంగారెడ్డి, జాస్తి వెంకట్రామయ్య, గోపిరెడ్డి లక్ష్మారెడ్డి మొదలైనవారు తమ శిబిరంనుంచి బయలుదేరి శాసనసభవద్దకు వెళుతూఉండగా, అసెంబ్లీభవనానికి అరమైలు దూరంలో వీరందరినీ పోలీసులు అరెస్టు చేశారు.

ఆ దినం అసెంబ్లీలో ప్రశ్నోత్తరాల అనంతరం స్పీకరు శ్రీ అయ్యదేవర కాశేశ్వరరావుగారు గోరాగారు తనకు వ్రాసిన ఉత్తరంగురించి ప్రస్తావించి, బ్రిటిష్ పార్లమెంటరీ సాంప్రదాయాలను మనం అనుసరిస్తున్నామనీ, వీటిలో మార్పులు చేయాలంటే ముందు కేంద్రశాసనసభయగు పార్లమెంటుఅనుసరిస్తేనేగాని అసెంబ్లీలు అనుసరించజాలవనీ, అంతేగాక పార్టీలకు గలగు ర్తింపును అసెంబ్లీలనుంచి తొలగించాలంటే రాజ్యాంగాన్ని సవరించవలసి ఉంటుందని తన అభిప్రాయమనీ తెలిపారు. గోరాగారిని, వారి సహచరులను పోలీసులు అరెస్టుచేశారనే సమాచారం సభకుఅందజేసి, గోరాగారు అంధ్రదేశంలో ఒక గొప్ప వ్యక్తిఅనీ, వారుచేసే సూచనలను అర్థంచేసుకొనుటకు

ప్రయత్నించాలనీ అందుచేత నాటి అసెంబ్లీసమావేశం ముగియ
గానే సత్యాగ్రహులు విడుదలచేయబడగలరని తాను ఆశి
స్తున్నాననీ స్పీకరు అన్నారు.

దీనిపై ఆ దినం సాయంత్రం సత్యాగ్రహులు విడుదల
చేయబడ్డారు. కొంతమంది శాసన సభ్యులు, పురప్రముఖులు
విడుదల అనంతరం గోరాగార్ని కలుసుకున్నారు. గోరాగారు
కొంతమంది కార్యకర్తలు మర్నాడు తిరిగి సత్యాగ్రహం కొన
సాగించాలని అభిప్రాయపడ్డారు. కాని గోరాగార్ని కలుసుకున్న
మిత్రులు శాసనసభలో జరిగినదంతా గోరాగారికి తెలిపి, ఈ
విషయం ప్రభుత్వస్థాయివరకూ వచ్చింది కనుక ప్రస్తుతానికి
సత్యాగ్రహం విరిమించి స్పీకరుచెప్పిన విషయాలపై ప్రజలకు
స్పష్టం చేయడం మంచిదని సలహా ఇచ్చారు. మరికొంతబలం
సంపాదించిన తర్వాత ఈమారు పార్లమెంటువద్దనే సత్యా
గ్రహం చేయవచ్చునని వారు సూచించారు. దీనితో అప్పుడు
సత్యాగ్రహం మర్నాడు కొనసాగించకుండా ఉండుటకు నిర్ణయించారు. మొత్తం సత్యాగ్రహానికి, ఏర్పాట్లకూ లవణంగా
బాధ్యత తీసుకుని నిర్వహించారు.

ఆ తర్వాత గోరాగారు స్పీకరును కలుసుకుని రాజ్యాం
గాన్ని సవరించవలసిన అవసరం లేదనే తన అభిప్రాయాన్ని వివ
రించి పార్టీబ్లాకులు, హిప్పలు ఆచారంగా వస్తున్న వేగాని
వీటికి రాజ్యాంగ ఆమోదం లేదని తెలిపారు.

కొద్దిరోజుల అనంతరం హైదరాబాదులో పార్టీబ్లాకులు,
హిప్పలు రద్దుగురించి చర్చించుటకు ఒక సమావేశం ఏర్పాటు

చేశారు. అందు కొంతమంది శాసనసభ్యులు, న్యాయవాదులు కూడా పాల్గొన్నారు. గోరాగారు విషయాన్ని ప్రతిపాదించిన తర్వాత చర్చ జరిగింది. ఈ చర్చనల్ల రాజ్యాంగసంబంధమైన మార్పు అవసరం లేదని చాలా వరకూ తేలింది. ఒకవేళ రాజ్యాంగ సంబంధమైన మార్పు అవసరమైనా ప్రజాహిత దృష్టిలో చేయాలని గోరాగారు అన్నారు.

1960 మార్చి చివరలో సేవాగ్రాంలో జరిగిన సర్వోదయ సమ్మేళనంలో పాల్గొని గోరాగారు సత్యాగ్రహ అనుభవాలు వివరించారు. ఆ ఉపన్యాసంలోనే “అసెంబ్లీనుంచి 4 ఫర్లాంగుల దూరంలో మమ్ము ఆపారు. అది 4 ఫర్లాంగులే అయినా ఆ దూరం దాటి అసెంబ్లీవరకూ చేరుటకు కొన్ని సంవత్సరాలు పట్టవచ్చునని నాకు తెలుసు. ఈ 4 ఫర్లాంగులలో ఎన్నో అడ్డంకులు ఎదురౌతాయనీ నాకు తెలుసు. అయినా ప్రజాప్రతినిధుల పార్టీతత్వం, ఆడంబరాలు ప్రజాక్షేమానికి హానికరం కనుక అవి పోవలసిందే. అంతవరకూ అందుకై కృషి సాగవలసిందే. ఎంత ఎక్కువమంది పూనుకుంటే అంత త్వరగా ఆ 4 ఫర్లాంగులూ దాటగలుగుతాము” అని గోరాగారు అన్నారు.

ప్రజాప్రతినిధుల పార్టీతత్వం ప్రజలకు ఎలా హానికరం గా ఉందో, దాని నిర్మూలనకు సత్యాగ్రహం ఎలా అవసరమో తెలుపుటకుగాను 1960 ఆగస్టు 20, 21, 22 తేదీలలో హైద్రాబాదులో పార్టీరహిత ప్రజాస్వామ్య మహాసభలు జరిగాయి. ఈ సభలను శ్రీ జయప్రకాశ్ నారాయణ్ ప్రారంభించగా, గోరాగారు అధ్యక్షత వహించారు. పార్టీలు ప్రజాస్వామ్యాన్ని

వముచేస్తున్నాయనే విషయాన్ని ప్రముఖంగా పైకి తీసుకు వచ్చటలో ఈ సభలు చాలా తోడ్పడ్డాయి.

1960 అక్టోబరు చివరివారంలో రాయపూరులో అఖిల భారత కాంగ్రెసుసంఘం సమావేశం జరిగింది. ఆ సమయంలో రాయపూరు సర్వోదయ కార్యకర్తలు దేశంలో పెరిగిపోతున్న అవినీతి, ప్రజల కష్టాలు, పార్టీ-ముఠా తత్వాలు గురించి అధికారంలో ఉన్న కాంగ్రెసువారు ఆలోచించాలనీ, వారి దృష్టి ఆకర్షించుటకుగాను మూడురోజులు రాయపూరులో ఎ.ఐ.సి.సి. సభలకు ఎదురుగా సమూహ ఉపవాసం జరుప నిశ్చయించారు. ఈ కార్యక్రమానికి నాయకత్వం వహించవలసినదిగా కార్యకర్తలు గోరాగారిని ఆహ్వానించారు. అప్పుడు గోరా, సరస్వతి గార్లు, నాగపూరుకు చెందిన వయోవృద్ధులు, ప్రముఖనాయకులు అయిన మహాత్మా భగవాన్ దీస్ ఆ ఉపవాస కార్యక్రమంలో పాల్గొన్నారు. ఎ.ఐ.సి.సి. సమయంలో ఇలాంటి కార్యక్రమాన్ని ఏర్పరచటమంటే ఎంతో వ్యతిరేకతను ఎదుర్కోవలసి ఉంటుంది. అందులోను సర్వోదయ అగ్రనాయకులు ఈ కార్యక్రమాన్ని ఆమోదించలేదు. అయినా ఈవ్యతిరేకతలన్నీ తట్టుకుని 72మంది కార్యకర్తలు అందులో పాల్గొనగా చివరిరోజున వందలాది వచ్చి చేరారు. ఆ సమయంలో పాల్గొన్నవారందరూ దేశ స్థితి గతులను చర్చించి ప్రజాసమస్యల పరిష్కారానికి ప్రజలలో పార్టీ రహిత సత్యాగ్రహ వైతన్యం పెంపొందించుటకు, అందుకు అనువగు కార్యక్రమాలు తీసుకొనుటకు “సత్యాగ్రహ సమాజ్” ను గోరాగారు అధ్యక్షులుగా, ఉపవాస కార్యక్రమాన్ని

విజయవంతంగా నిర్వహించిన శ్రీ విష్ణుశరణ్, శ్రీ హరిప్రసాద్ తివారీ కార్యదర్శులుగా ఏర్పరిచారు.

హైద్రాబాదు శాసనసభముందు సత్యాగ్రహం చేయుటకు గోరాగారు జరిపినకృషి, అరెస్టువివరాలు పత్రికలలో చదివిన శ్రీ శివమూర్తిస్వామిగారు పార్టీరహిత ప్రజాస్వామ్యమందు తనకుకూడా ఆసక్తిఉండుగచేత వెంటనే హైద్రాబాదు వెళ్ళి గోరాగార్ని కలుసుకున్నారు. శ్రీ శివమూర్తిస్వామిగారు కర్ణాటక లోక సేవకసంఘం కార్యదర్శి. 1952 లో ఇండిపెండెంటుగా లోకసభకు ఎన్నికయారు. 1957 లో ఓడిపోయారు. కర్ణాటక ప్రాంతంలో వారికి మంచి పలుకుబడిఉంది. ఆయన గోరాగారితో కలుసుకుని చర్చించారు. 1961 లో సత్యాగ్రహ సమాజ్ సభలు జరుపుదామనుకోగానే హుబ్లీలో ఆ సభలు జరపమని శ్రీశివమూర్తిస్వామిగారు ఆహ్వానించారు. 1961 జూలై 20 న హుబ్లీలో గోరాగారి అధ్యక్షతను సత్యాగ్రహ సమాజ్ సభలు జరిగాయి. శ్రీయుతులు మహావీర్ సింహ్, విష్ణుశరణ్, హరిప్రసాద్ తివారీ, లవణం, యస్. ఆర్. సుబ్రహ్మణ్యం, ఐ.కె. కుమారన్ మొదలై నవారు ఆ సభలలో పాలుగొన్నారు. ఆ సభలలోనే సేవాగ్రామంనుంచి ఢిల్లీలోని ప్రధానమంత్రి నివాసానికి గోరాగారి నాయకత్వాన ప్రజాప్రతినిధుల పార్టీరహిత్యం, నిరాడంబరతలకై ఒక సత్యాగ్రహ పదయాత్రను సాగించాలని నిర్ణయించారు.

సేవాగ్రామంనుంచి 1961 అక్టోబరు 8 న ఢిల్లీ సత్యాగ్రహ పదయాత్ర ప్రారంభించాలని నిర్ణయించి సెప్టెంబరు మొదటి వారంలో గోరాగారు ప్రధాన మంత్రి నెహ్రూకు ఒక ఉత్తరం

నాశారు. అందులో దేశప్రజలు నెహ్రూను జాతీయనాయకునిగా భావిస్తున్నారనీ, కాని ఆయన కాంగ్రెసుపార్టీకి కట్టుబడిపోయి సంకుచితంగా అయిపోయారనీ, కనుక సంకుచితపార్టీ పరిధినుంచి విశాల జాతీయప్రాంగణంలోనికి రావాలని కోరారు. ప్రభుత్వంలోని ఆడంబరదృష్టి, పార్టీతత్వం ప్రజలలోకూడా ముతాతత్వాన్నీ, ఆడంబరప్రీతిని పెంచి అవినీతికి దోహదంచేస్తోందనీ కనుక సామాన్య ప్రజలకు మార్గదర్శకులుగా ఉండుటకుగాను ప్రజాప్రతినిధులు ఇతరులకంటే ఎక్కువ నిరాడంబరంగానూ, త్యాగమయంగానూ ఉండాలంటూ ప్రధానమంత్రిగా నెహ్రూను పార్లమెంటుసభ్యుల క్వార్టర్స్‌లోనికి మారమని కోరారు. ప్రభుత్వం ప్రజలందరికీ చెందాలికనుక, పార్టీబ్లాకులు - హిప్పలు అందుకు ఆటంకంగా ఉన్నాయనీ, వాటిని రద్దుచేయాలనీ గోరాగారు ఆ ఉత్తరంలో కోరారు. అక్టోబరు 8న సేవాగ్రామంనుంచి పదయాత్రగా బయలుదేరి సుమారు వెయ్యిమైళ్ళుదూరం దారిపోడుగునా ప్రచారంచేసుకుంటూ 62 జనవరిలో ఢిల్లీ చేరగలమని తెలిపారు.

1962 అక్టోబరు 8వ తేదీ సేవాగ్రామం ఆశ్రమంలో బాపూ కుటీరంముందు చిన్నవీడ్కోలు సభజరిగింది. ఆశ్రమవాసులగు శ్రీ చమన్‌లాల్, శ్రీ మున్నాలాల్ గాడ్లు గోరాగారి త్యాగాన్నీ, పట్టుదలనూ కొనియాడి, దేశంలో సమూలంగా మార్పురావాలనీ అందుకై గోరాగారు చేస్తున్న కృషి జయప్రదం కావాలనీ శుభాకాంక్షలు తెలిపారు. గోరాగారు మాట్లాడుతూ స్వాతంత్ర్యానంతరం ప్రజలలో మరింత బానిసభావం పెరిగి జడత్వం మోచిందనీ, ఇందుకు ప్రజాప్రతినిధులు ప్రజాసేవ అనే తమ

కర్తవ్యాన్ని మరచి పార్టీతత్వాలు, ఆడంబరాలలో పడ్డారనీ, తిరిగి సత్యాగ్రహశక్తిని పెంపొందించుటద్వారానే పోరులలో ఆత్మవిశ్వాసాన్ని పెంచి చైతన్యవంతులుగా చేయగలమనీ అన్నారు. స్వాతంత్ర్యానంతరం దేశంలో పార్టీలపరంగా చాలా సత్యాగ్రహాలు జరిగాయనీ, కాని అవి పార్టీదృష్టితో, పార్టీలజెండాలతో జరిగాయనీ, పార్టీదృష్టి ఎప్పుడూ అధికారంలో ఉన్న వారిని దింపి తాము అధికారాన్ని చేపట్టాలనే ప్రయత్నిస్తుందనీ, కాని తమ సత్యాగ్రహం సత్యాగ్రహాన్ని పార్టీదృష్టినుంచి వేరు చేస్తోందనీ చెప్పారు. ఈ తేడా తెలుపుటకే అన్ని జండాలు కట్టగా కట్టామనీ, జండాలు పార్టీలకు ప్రాతినిధ్యం వహిస్తే ఏ పార్టీలోనూ లేని అసంఖ్యాకమైన ప్రజలకు ప్రాతినిధ్యంకొరకు ఏజండా లేని కర్రను ఈ కట్టలో చేర్చామనీ వివరించారు. ఈ సత్యాగ్రహ పదయాత్రను సేవాగ్రాంలోని గాంధీజీ కుటీరంనుంచి ప్రారంభించుటకు అనుమతించడమేకాక, ఎంతో ప్రోత్సాహమిచ్చిన ఆశ్రమవాసు లందరికీ గోరాగారు కృతజ్ఞతలు తెలిపారు. వారిచ్చిన ప్రోత్సాహంతో సత్యాగ్రహుల బలం పది రెట్లు పెరిగిందని గోరాగారన్నారు.

గోరాగారి దళం సేవాగ్రాంనుంచి బయలుదేరినరోజున, ఆ తర్వాత వారంవరకూ కూడా విపరీతమైన వర్షం. సేవాగ్రాంనుంచి బయలుదేరినప్పుడు మైసూరు, మహారాష్ట్ర, మధ్య ప్రదేశ్, ఉత్తరప్రదేశ్, బీహార్, ఆంధ్రప్రదేశ్ లకు చెందిన 14 మంది ఉన్నారు. వీరిలో సరస్వతిగానూ, లవణంగానూ కూడా ఉన్నారు.

సాధారణంగా ఎప్పుడూ సేవాగ్రాం ఆశ్రమం, తదితర

సంస్థలవారు తాము విరాళాలు పుచ్చుకోవడమేగాని ఇతరులకు ఇవ్వడం జరగను. కాని ఈ యాత్ర విషయంలో తారుమారు అయింది. ఆంధ్రలో గోరాగారు వసూలుచేసిన 300 రూపాయలు కార్యకర్తలు సేవాగ్రాం వెళ్ళుటకు, ఉద్యమ ఉద్దేశాలు తెలిపే కరపత్రాలు అచ్చువేయుటకు సరిపోయింది. చేతిలో పైసా లేకుండా వెయ్యిమైళ్ళ యాత్రకు 14 మంది సహచరులను వెంటతీసుకుని బయలుదేరటం మొండిసాహసం అనిపించింది అందరికీ. సేవాగ్రాంలోని కార్యకర్తలు తమలో తాము సంప్రదించుకొని 50 రూపాయలు విరాళాలు తమలోతాము వేసుకుని సత్యాగ్రహదళం సేవాగ్రాంనుంచి బయలుదేరబోయేముందు సమర్పించారు. సేవాగ్రాంనుంచి వీడ్కోలు చెప్పినవారిలో శ్రీ ఆర్యనాయకం, శ్రీ అన్నాహహెబ్ సహస్రబుద్ధే కూడా ఉన్నారు.

సేవాగ్రాం ఆశ్రమంనుంచి ఈ యాత్ర ప్రారంభించుటకు అనుమతించరాదనీ, ఎందుకంటే ప్రభుత్వానికి వ్యతిరేకంగా ఇది ఉందనీ కొంతమంది వాదించారు. కాని వారి ప్రయత్నం ఫలించలేదు.

యాత్రముందుకుసాగింది. “మంత్రీ హమా రేనాకర్ హై. జనతా ఉనికీ మాలిక్ హై” అని హిందీలో వ్రాసిన బానరు, జండాలకట్ట ప్రజలకు చాలాప్రత్యేకంగాకనిపించాయి. మంత్రులు మన నాకర్లా! ప్రజలం వారి యజమానులమా! ఆశ్చర్యం! గోరాగారు నచ్చజెప్పేవారు :- “అవును. పొలాలలో పనిచేసే వ్యవసాయకూలీలు, నెత్తిన తట్టలుపెట్టుకుని ఇంటింటికీ తిరిగి పాలు, పెరుగు, కూరలు అమ్ముకునే స్త్రీలు, వీధిలరుగుమీద

పిల్లలకు పాఠాలుచెప్పే ఒడిపంతుళ్ళు, రిక్షాలులాగేవారు, కార్ఖానాలలో పనిచేసే కార్మికులు, తిండికి కటకటపడే ని. ద్యోగులు, మీరు - నేను - మనమంతా పౌరులం, వోటర్లం, యజమానులం, ఈ ప్రతినిధులు, ఈ మంత్రులు మన నౌకర్లు. ప్రజలందరకూ కూడు, గుడ్డ, విద్యా, వసతి, వృత్తి కల్పించమని వీరిని మనం నియమించుకున్నాం. మనమిచ్చే వోటువల్లనే వీరికి అధికారం, మనమిచ్చే పన్నే ప్రభుత్వానికి డబ్బు. మనం వోటి వ్యకపోతే, పన్ని వ్యకపోతే వీరూ లేరు. వీరిఅధికారమూ లేదు. వీరి వద్ద డబ్బూ ఉండదు. ఈ మంత్రులు లేకపోయినా ప్రజలమగు మనం ఉంటాం. కాని మనం ఉండకపోతే, ఈ మంత్రులు ఉండరు. ఈ విధంగా మంత్రమీద మనం ఆధారపడిలేము. మంత్రులు మనమీద ఆధారపడివున్నారు. అయినా నేడువ్యవహారం తల్లకిందులుగా ఉంది. యజమానులు తిండి బట్టకు కరువై నీడలేక రోడ్లుప్రక్కన పస్తులుంటే నౌకర్లు నిందులతో, విలాసాలతో, అధికజీతభత్యాలతో ఆడంబరాలమధ్య పెద్ద పెద్ద భవంతులలో కులుకుతున్నారు. యజమానికి రైలులో కాలు పెట్టి నిలుచొనుటకు మూడవతరగతిలో చోటులేదు. కాని నౌకర్లు మొదటితరగతిలో కాళ్ళుజాపి నిద్రపోతున్నారు. నేడు నౌకరుగా ఉండుటకు పోటీలుపడుతున్నారు. ప్రజాసేవకు సాధనంగా ఉండవలసిన ప్రజాప్రతినిధ్యం లాభసాటి వ్యాపారంగా మారింది. నేలూ లక్షలూ, ఎన్నికలలో పెట్టుబడి పెడుతున్నారు. మరి వ్యాపారంలో లాభం ఆర్జించుకోరూ? దీనితో యజమానులను కొల్లగొట్టి నౌకర్లు బాగుపడుతున్నారు. యజమానుల జీవితం దుర్భరమైంది. దీనికంతకూ కారణం మనం

యజమానులమని, మంత్రులు మన నౌకర్లని మనం గుర్తించక పోవుకే. ఈ విషయాన్ని గమనించి నౌకర్లను నెత్తిమీద కెక్కించు కోకుండా నౌకర్లుగానే చూడాలి, అనువులో పెట్టాలి. వారిపై అజమాయిషీ ఉండాలి. మనం వారిపై అజమాయిషీ చేయడం లేదుకనుక వారుతామే యజమానులమని విర్రవీగుతూ అసలుయజమానినే 'నువ్వెవరవు?' అంటున్నారు. గట్టిగా అడిగితే నౌకర్లు యజమానులను జైల్లో పెడుతున్నారు. యజమానులపై లాశీలు ప్రయోగిస్తున్నారు. తుపాకులు కాలుస్తున్నారు. ఇంకా సహిద్దామా? మనం నిద్రమేలుకోవాలి. నేను యజమానిని, మీరు - మంత్రులు - మా నౌకర్లు. ఏమిటీ ఘోరం అని అడగాలి. అడిగితేగాని అమ్మలయినా అన్నం పెట్టకు. అందు చేత అడగాలి. అడిగి నౌకర్లను దారిలో పెట్టాలి. మనం పది మంది నౌకర్లను పెట్టుకుంటే వారు తమలోతాము పార్టీలు - ముఠాలు పెట్టుకుని కొట్లాడుకుని, కొట్లాడుకుని ఒకరిని మరొకరు నిందించుకుంటూ తమపని చేయకుండా జీతభత్యాలు తీసుకుంటున్నారు. ఇవంతా మనం నిలదీసి అడగాలి. మీలో మీరు పార్టీ తగాదాలు, ముఠా తగాదాలు మానండి, వినోదాలు, విలాసాలు, ఆడంబరాలు వదలండి. చెయ్యవలసినపని చెయ్యండి అని మనం నౌకర్లకు చెప్పాలి. ఇని చెప్పటకే మేము ఢిల్లీ వెళ్తున్నాం. మీరు ఆలోచించండి. కదలాడి" అనేవారు గోరా. అరటిపండువొలిచి నోట్లో పెట్టివట్లు.

ఇంకా కొంచెం ముందుకు వెళ్ళి గోరా ఇలా చెప్పేవారు:-
 "దైవభావాన్ని, కర్మను, నుడిటివ్రాతను మనం ఊహించుకున్నాము. కాని వాటికి బానిసలమనుకున్నాము. వీటిద్వారా

అసమానతలు పోషించుకుని కష్టాలపాలయ్యాము. సాంఘికకట్టు బాట్లను మనమే ఏర్పరచుకున్నాం కాని 'సంఘం ఏమంటుందో' అని భయపడి ఇబ్బందులు పడ్డాము. ఆర్థికవిధానాలు మనమే ఏర్పరచు కున్నాం. కాని వాటికి లొంగిపోయి దరిద్రుల మైనాము. ప్రజా ప్రతినిధులను మనమే ఎన్నుకున్నాము. ప్రభుత్వాన్ని మనమే నిర్మించు కున్నాము. కాని వారిని అదుపులో పెట్టక బాధల్లోనుంచి బయట పడలేకున్నాము. మనలోని బానిసభావమే వీటన్నిటికీ కారణం. దాస్యపు ప్రవృత్తిని విడనాడాలి. మానవుడే దైవాన్ని ఊహించాడు, ఆర్థిక సాంఘిక కట్టుబాట్లు ఏర్పరచుకున్నాడు. ప్రభుత్వాన్ని నిర్మించుకున్నాడు- వీటిని తన సౌఖ్యాసీకి, సమిష్టి సౌఖ్యానికి అడ్డం వచ్చినప్పుడు మానవుడు మార్చుకోవాలి. మార్చుకోగలడు. ఇదే నాస్తిక దృష్టి." అని గోరాగారు వివరించేవాడు.

మహారాష్ట్ర, మధ్యప్రదేశ్, ఉత్తరప్రదేశ్, పంజాబ్, ఢిల్లీ రాష్ట్రాలలో వర్ధా, నాగపూరు, శివసీ, జబల్ పూర్, దామో, నాగర్, ఝాన్సీ, దతియా, గ్వాలియర్, భిండ్, ఇటావా, ఆగ్రా, మధుగా, గుడ్ గాం జిల్లాలగుండా 99 రోజులు వెయ్యిమైళ్ళకు పైగా పదయాత్ర సలిపి జనవరి 14 న ఢిల్లీ చేరారు. కుండపోతగా కురిసిన వర్షంగాని, ఎముకలు కొరికిన చలిగాని వీరిని అపలేకపోయింది. ఆ సంవత్సరం చలి చాలా తీవ్రంగా ఉంది. వింధ్య, సాత్పుడా పర్వతపంక్తులను, మధ్య ప్రదేశ్ లోని దట్టమైన అడవులను, బందిపోటుదొంగలకు ఆవాసములైన చంబల్ చరియలను, నర్మద, చంబల్, యమునా నదులను దాటుకుంటూ ముందుకు సాగారు. దారిపొడుగునా ఎక్కడి

కక్కడ ఆహ్వాన సంఘాలు ఏర్పడి అఖండమైన స్వాగతం
యిచ్చాయి. స్థానిక ప్రతికలన్నీ చాలా తోడ్పడ్డాయి. అన్ని
పార్టీల కార్యకర్తలూ సహకరించారు. మరి జండాలు అన్నీ
ఉన్నాయిగా. ప్రతీచోటా తృణమో, పణమో విరాళమూ
యిచ్చారు. అయినా అపస్వరాలూ లేకపోలేదు. ఒక గ్రామంలో
ఆ గ్రామపెద్ద జమీందారు. గోరాగారు పార్టీలు పోవాలంటు
న్నారు కనుక తమ గ్రామానికి రావటానికి వీలులేదన్నాడు.
వస్తే పిట్టకూడా కనబడదు. అడుక్కున్నా ఒక్కముద్ద అయినా
దొరకదన్నాడు. అయినా వెళ్ళారు. తీరా వెళితే భోజనం పెట్ట
కుండా ఎలా ఉంటారు? కాని మీటింగుకు తన గ్రామస్తు
లెవరూ వెళ్ళరాదని కట్టిపెట్టేశాడు. ఒకరిద్దరు తన మనుష్యులను
మాత్రం పంపాడు. పొరుగుాళ్ళనుంచి వచ్చిన వారితోనే
మీటింగు జరిగింది. మీటింగుకు వచ్చిన ఒకరిద్దరు జమీందారు
మనుషులు, గోరాగారు ఉపన్యాసానంతరం ప్రశ్నలన్నిటికీ సమా
ధానం చెప్పడంచేత మారిపోయారు.

మరొకచోట “మంత్రాలు మన నౌకర్లు, ప్రజలు వారి
యజమానులు” అనే బానరు చూచి భయపడి వండిన అన్నం
కూడా పెట్టలేదు. అప్పుడు ఆ గ్రామంలోని హైస్కూలు
ఉపాధ్యాయులు, విద్యార్థులు చందాలు వేసుకుని విడిగా వండించి
పెట్టారు. ఈ రెండు సంఘటనలు కార్యకర్తల ఉత్సాహాన్ని,
పట్టుదలను మరింత పెంచాయి. దారిపొడుగునా దశంలో
కార్యకర్తలు చేరుతూ వచ్చారు. యాత్ర ఏర్పాట్లకు
శ్రీయుతులు రాకూర్దాస్ బంగ్, వసంతరావుగాడే, రాజా
రాంఘాల్ బానే, గణేశ్ ప్రసాద్ నాయక్, లోకేంద్రసింహ్,

హేమదేవశర్మ, చరణ్ సింహ, భగవత్ సింహ, మహావీర సింహ, బ్రజగ్రామ సేవామండల్ కార్యకర్తలు బాధ్యత తీసుకుని చేశారు. ఢిల్లీ ఏర్పాట్లను శ్రీ బాలకృష్ణమెహతా, సి.ఎ.మీనన్ చూచారు. ఢిల్లీలో శ్రీమతి రామేశ్వరీనెహ్రూ అభ్యర్థురాలిగా ప్రసిద్ధి పొంది రచయిత, సంపాదకుడు శ్రీ సత్యదేవ విద్యాలం కార్ కార్యదర్శిగా, పండిట్ సుందరలాల్, అరుణా అసఫ్ ఆలీ మొదలైనవారు సభ్యులుగా ఒక ఆహ్వానసంఘం ఏర్పడింది.

1962 జనవరి 14 న ఢిల్లీ చేరగానే రాజఘాట్ గాంధీజీ సమాధిపద్ధ విసరీతమైన చలిలోకూడా వందలాది జనం చేరి సత్యాగ్రహదళానికి స్వాగతం చెప్పారు. రాజఘాట్ వద్ద జరిగిన సభలో గోరాగారు ప్రసంగిస్తూ “గాంధీజీ ఆశలు, ఆశయాలు గాంధీజీతోపాటు సమాధిగతం అయిపోలేదని నిరూపించుదాం. స్వరాజ్యం సురాజ్యంగా మారుటకు ప్రభుత్వం ప్రజలకు సన్నిహితంగా రావాలని గాంధీజీ ఆశించారు. అందుకు అడ్డుపడుతున్న ఆడంబరాలు, వార్తీతత్వాలు తొలగించుటలో గాంధీజీ అనుయాయులుగా ఉండిన ప్రజాప్రతినిధుల సహకారాన్ని అభ్యర్థిస్తున్నాము. ఒక వేళ వారు తోడ్పడలేకపోతే సత్యాగ్రహశక్తిని ప్రజలు విస్మరించరాదు.” అని అన్నారు.

ఢిల్లీలో 18 వ తేదీవరకూ సభలూ, సమావేశాలుజరిపి బాగా ప్రచారం చేశారు. ఈలోగా ప్రధాని నెహ్రూకు తాము ఢిల్లీ వచ్చినట్లు తెలుపుతూ 18వ తేదీ ఉదయం 9గంటలకు వారిఅధికార నివాసానికి వస్తున్నామని జాబువ్రాశారు. అలాగే మొత్తం టిరిమంది కార్యకర్తలు “జనప్రతినిధియోంసే - వార్టీతోడో,

షాన్ షాకత్ ఛోడో" అని హిందీలో వ్రాసిన బానరుపట్టుకుని ప్రధాని నివాసానికి చేరారు. ప్రధానిని కలుసుకొనగోరారు. కాని ప్రధాని నిరాకరించారు. దానితో తాము తిన్నగా భవనం లోపలికి వెళుతున్నామని ప్రకటించారు. కార్యకర్తలు గేటు వైపు వెళుతుండగా పోలీసులు గేటుతలుపులు మూసివేశారు. కార్యకర్తలు గేటుముందు అలాగే బైతాయించారు. ప్రధాన మంత్రి నివాసం ముఖద్వారం రాకపోకలకు వీలులేకుండా బండ్ అయిపోయింది. అలా సుమారు రెండుగంటలసేపు బైతాయింపు సత్యాగ్రహం కొనసాగినతర్వాత ప్రధానమంత్రి ప్రధాన ఆంత రంగిక కార్యవర్గవచ్చి సత్యాగ్రహాలతో మాట్లాడి మర్నాడు ఉదయం ప్రధానమంత్రితో సమావేశం నిశ్చయించినతర్వాత ఆరోజుకు సత్యాగ్రహం నిలుపుచేశారు. మర్నాడు గోరాగారు, శ్రీ మహావీరసింహ్ సత్యాగ్రహాల తరపునవెళ్ళి నెహ్రూతో మాట్లాడారు. నెహ్రూ వీరివాదననంతా అంగీకరించారు. అయితే బ్రిటీషు విధానాలను స్వీకరించి అనుసరిస్తున్నమాట యధార్థమేననీ, ప్రజాఉద్యమాలద్వారానే వాటిని మార్చగల మని తన అభిప్రాయమనీ గోరాగారికి చెప్పారు. ఆ తర్వాత సత్యాగ్రహాలు సమావేశమై వెయ్యిమైళ్ళు పరయాత్ర ప్రచారం, ప్రధానిబసముందు సత్యాగ్రహం, తర్వాత ప్రధానితో మాట్లాడడం - వీటన్నిటివల్లా విషయాలను ప్రభుత్వదృష్టికి తెచ్చామనీ, ప్రజలలో సంచలనాన్ని కలిగించి సానుభూతిని సంపాదించామనీ, ప్రస్తుతానికి సత్యాగ్రహంఆపి, నెలరోజులలో జరుగనున్న ఎన్నికల సమయంలో అభ్యర్థులను ప్రశ్నించే కార్యక్రమం పెట్టుకోవాలనీ, ఎన్నికల అనంతరం కార్యకర్తల శిబిరం

ఒకటి ఢిల్లీకి దగ్గరలో నిర్వహించాలనీ నిశ్చయించారు. ఢిల్లీ సత్యాగ్రహంలో మహారాష్ట్ర, మధ్యప్రదేశ్, ఉత్తరప్రదేశ్, రాజస్థాన్, పంజాబ్, బీహార్ ఢిల్లీ ప్రాంతాలకు చెందిన కార్యకర్తలు పాల్గొన్నారు. ప్రధాని ఇంటిముందు జరిగిన ఈ సత్యాగ్రహం దేశమంతటా కార్యకర్తలలో నూతనోత్సాహాన్ని నింపింది.

ఎన్నికల సమయంలో అభ్యర్థులను రెండు ప్రశ్నలు వేయమని కార్యకర్తలు విరివిగా ప్రచారం చేశారు. 1. మీరు ప్రజా ప్రతినిధులుగా వ్యవహరిస్తారా? పార్టీ ప్రతినిధులుగా వ్యవహరిస్తారా? 2. ఎన్నికైతే మీరు ఎంత జీతభత్యాలు తీసుకుంటారు? ఢిల్లీ చుట్టుప్రక్కల ప్రశ్నల కార్యక్రమం ఉద్యమంగా రూపొంది ప్రజలలో చాలా రాజకీయ వైతన్యాన్ని కలిగించింది.

ఎన్నికల అనంతరం 1962 మార్చి నెలాఖరున ఢిల్లీదగ్గర గాజియాబాద్ లో కార్యకర్తల శిబిరం జరిగింది. వివిధ రాష్ట్రాల కార్యకర్తలు పాలుగొన్నారు. పార్టీరహితం, నిరాడంబరత గురించి కార్యకర్తలకు ఈ శిబిరం తాత్వికభూమిక అందచేసింది. శిబిరం తర్వాత గోరా, లవణంగాడ్లు ఉత్తరప్రదేశ్, మధ్య ప్రదేశ్ లలో 20 జిల్లాలు పర్యటించి పార్టీరహిత ప్రజాస్వామ్యం ప్రజాప్రతినిధుల నిరాడంబరత గురించి తీవ్రంగా ప్రచారం చేశారు.

ఒకప్రక్కన ఈ కార్యక్రమాలు జరుగుతుండగా 1961లో గోరాగారు ఇంగ్లీషులో పార్టీరహిత ప్రజాస్వామ్యం గురించి

ఒక పుస్తకం వ్రాశారు. గోరాగారు ఇలా పుస్తకం వ్రాస్తున్నారని తెలియగానే దక్షిణ భారతదేశంలోని ఒక ప్రచురణకర్త ఆ పుస్తకం ప్రచురణకు తనకు ఇవ్వమని కోరారు. తీరా వ్రాత ప్రతి పూర్తిచేసి పంపగా అందులో ప్రజాస్వామ్యాభివృద్ధికి నాస్తికత్వం అవసరమని వ్రాసి ఉందనీ, ఆ భాగం తీసివేస్తే అప్పుడు తానది ప్రచురించగలననీ అన్నారు. కాని గోరాగారు అంగుళు నిరాకరించారు. చివరకు సత్యాగ్రహసమాజ్ వారు ఆ పుస్తకాన్ని యథాతథంగా ప్రచురించారు. దాని హిందీ అనువాదంకూడా ప్రచురింపబడింది.

1962 జూన్ లో కలకత్తాలో గోరాగారి అధ్యక్షతను పార్టీరహిత ప్రజాస్వామ్యసభలు జరిగాయి. వీటిని శ్రీ చారు చంద్ర భండారీ ప్రారంభించారు. ఈ సభలలో లోక్ సభసభ్యులు శ్రీ శివమూర్తిస్వామి, పండిట్ సుందరలాల్, నిర్మల్ కుమార్ భట్టాచార్య, మహావీరిసింహ్, విష్ణుశరణ్, లవణం మొదలైన వారు వాల్గొన్నారు. సభలను శ్రీయుతులు భవానీప్రసాద్ ఛట్టర్జీ, గణేశ్ మల్ బైద్, సుదన్ భట్టాచార్య, బాలకృష్ణ మొహతా నిర్వహించారు. ఈ సభలలో గోరాగారు తమ ఉపన్యాసంలో ప్రస్తుతస్థితినుంచి పార్టీరహితంగా ప్రజాస్వామిక ప్రభుత్వాలను మార్చుటకు మన దేశంలో 5 మార్పులురావాలని సూచించారు.

1. ఎన్నికలసమయంలో పార్టీలకు ప్రత్యేకంగా గుర్తులు రిజర్వుచేయరాదు. అభ్యర్థులందరినీ సమానంగాగుర్తించి, అందరికీ ఒకేసారి, ఒకే విధానంలో గుర్తులు కేటాయించాలి.

2. ఎన్నికల అనంతరం శాసనసభలోను, పార్లమెంటులోను సభ్యులు పార్టీబ్లాకులుగా కూర్చునేపద్ధతిని రద్దుచేయాలి. సభ్యులు తమ తమ నియోజకవర్గాలవరసలో కూర్చోవాలి.

3. ముఖ్యమంత్రినిగాని, ప్రధానమంత్రినిగాని శాసనసభలోని లేదా పార్లమెంటులోని సభ్యులందరూకలిసి “రిపీటెడ్ బాలట్” పద్ధతిప్రకారం ఎన్నుకోవాలి. అంటే నలుగురు పోటీ చేశారనుకోండి. ముందు అందరూ నలుగురికీవోటువేస్తారు. అందరిలోకీ తక్కువవచ్చినవారిని తొలగించి తిరిగి అందరూ ముగ్గురికీ వేస్తారు. మరల వీరిలో తక్కువవచ్చినవారిని తొలగించి ఇద్దరికీ వేస్తారు. ఈ విధంగా నెగ్గినవారికి శాసనసభలో సగంకంటే హెచ్చు సభ్యుల బలం లభిస్తుంది.

4. తీర్మానాలపై వోటింగుసమయంలో ‘హిప్పో’ లను తొలగించాలి. సభ్యులకు విషయాలపై అభిప్రాయాలు వ్యక్తపరచుటకుగాని, వోటు వేయుటకుగాని పూర్తిస్వేచ్ఛ ఉండాలి.

5. ఏ తీర్మానాన్ని అయినాసరే నిరాకరించుటకు, సవరించుటకు, ఆమోదించుటకు శాసన సభ్యులకు పూర్తిస్వేచ్ఛ ఉండాలి. మంత్రులు ప్రవేశపెట్టిన తీర్మానాలు సవరింపబడినా, నిరాకరింపబడినా అది మంత్రులపై అవిశ్వాసంగా పరిగణించరాదు. మంత్రులను తొలగించాలంటే అందుకు ప్రత్యేకంగా అవిశ్వాస తీర్మానము తీసుకురావాలి.

పై ఐదు మార్పులకు రాజ్యాంగాన్ని సవరించవలసిన అసవరంలేదనీ, ఇవి కేవలం ఆచారాలుగా వస్తున్న విషయాలనీ కనుక ఆచారాలను మార్చిస్తే సరిపోతుందనీ గోరాగారంటారు.

ఈ విషయ మాధ్యమంతో ప్రభుత్వంలోంచి పార్టీతత్వం పోయి స్థిరంగా ఉంటుందని గోరాగారు చెబుతారు.

ఇలా పార్టీతత్వం, ఆడంబరాలు రెండింటి గురించీ తీవ్ర ప్రచారం చేస్తున్నా ప్రస్తుతానికి సత్యాగ్రహాన్ని మంత్రుల ఆడంబరాలమీదనే కేంద్రీకరించాలని కార్యకర్తలు నిశ్చయించారు. ఆ విధంగా ఆంధ్రప్రదేశ్ లోనే గోరాగారు కార్యక్రమం తీసుకున్నారు. ముఖ్యమంత్రిని అధికార నివాసం 'గ్రీన్ లాండ్స్' వదిలి సాధారణ ఎం. ఎల్. ఏల నివాసాలకు మారమని, ఈ మాధ్యమ ఇతరులకు ఆదర్శప్రాయంగా ఉండి అవినీతి నిరోధానికి తోడ్పడగలదనీ గోరా సూచన. ఇందుకై 1963 సెప్టెంబరు 5 నుంచి 10 వరకూ హైదరాబాదులో ముఖ్యమంత్రి సంచీన రెడ్డిగారి అధికార నివాసంముందు గోరాగారు సత్యాగ్రహం జరిపారు. 5 రోజుల సత్యాగ్రహం అనంతరం అఖిల భారత స్థాయిలో మంత్రుల నిరాడంబరతకు ఒక పథకం రూపొందించుటలో కృషిచేస్తానని ముఖ్యమంత్రి హామీ ఇచ్చుటచేత ఈ సత్యాగ్రహం విరమించబడింది. ఈ సత్యాగ్రహంలో గోరా గారితోపాటు శ్రీమతులు గోపరాజు సరస్వతి, శింగరాజు శకుంతలమ్మ, కె. సామ్రాజ్యం, శ్రీయుతులు గుళ్ళపల్లి రామబ్రహ్మం, కానా, ప్రతి శేషయ్య, పరచూరి వెంకటరత్నం, వెదిరి రంగన్న గార్లు పాల్గొన్నారు. ఈ సత్యాగ్రహం ఆంధ్రదేశంలో గొప్ప చైతన్యాన్ని కలిగించింది.

గోరాగారు తీసుకున్న ఈ కార్యక్రమాలేవీ వెంటనే ఫలితాల నిచ్చేవికావు. కాని సమాజం మూలంలోని పునాదు

లను మా ర్చేవి. అందుచేత ఈ కార్యక్రమాలన్నీ ప్రజలలో భావవిప్లవాన్ని కలిగించుటకు, వారిని ఆచరణకు ప్రేరేపించుటకు తోడ్పడుతున్నాయి. నేడు రాజకీయపార్టీలు మాత్రమే ప్రభుత్వంతో సంఘర్షిస్తున్నాయి. అయితే వాటిలో పార్టీదృష్టి ఉంది. అవి పౌరచైతన్యాన్ని పెంపొందించుటకంటే తమ పార్టీ పలుకుబడి పెంపొందించుకొనుటకే ప్రాధాన్యత యిస్తాయి. కనుక పార్టీదృష్టికాక విశాల ప్రజాదృష్టితో పౌరచైతన్యాన్ని అభివృద్ధిచేయుటకు సత్యాగ్రహకార్యక్రమాలు తీసుకుంటున్నది దేశం మొత్తంపై గోరాగారుక్కరే అంటే అతిశయోక్తికాదు. ప్రజలకు ప్రజాప్రతినిధులకు మధ్య ఉండవలసిన సంబంధాలు నేడు తల్లకిందులుగాఉన్నాయి. వీటిని సరిదిద్దుతేగాని స్వతంత్రం వచ్చినా ప్రయోజనంలేదు. అదే గోరాగారు చేస్తున్న కృషి. ఈ కృషిలో సత్యాగ్రహాలు, సంప్రదింపులు, ప్రచారం, ప్రబోధం-అన్నిటినీ గోరాగారు అనుసరిస్తున్నారు. "Construct the Village - Control the Government" "గ్రామాలను నిర్మించుకుందాం-ప్రభుత్వాన్ని అదుపులో ఉంచుదాం" అనేది గోరాగారి సాంఘిక, రాజకీయ కార్యక్రమాల ఉద్దేశ్యం.

నాస్తికత్వం సంపూర్ణ రూపం

“వాడు నాస్తికుడు. వాడికి దేవుడూ లేడు, దయ్యమూ లేడు” అని దూషణపదంగా ఉపయోగింపబడుతూ వస్తున్న నాస్తికపదానికి తనప్రచారప్రబోధాలద్వారా అంతకంటే ఎక్కువగా తన ఆచరణద్వారా గోరాగారు భారతదేశంలో ప్రతిష్ఠను తీసుకువచ్చారు. ఎవరైనా తాను నాస్తికుణ్ణి అని ధైర్యంగా, బహిరంగంగా, సగౌరవంగా చెప్పుకోగలిగేట్లు చేశారు.

ఇలా భారతదేశంలో ఆధునిక నాస్తికోద్యమ నిర్మాత అయిన గోరాగారిని ఒక తీవ్రమైన సమస్య ఎదుర్కొంది. నాస్తికత్వం అభివృద్ధిని ఏ రూపంలో మలచినట్లయితే నాస్తికోద్యమానికి మంచి భవిష్యత్తు ఉంటుంది? అత్యధికంగా ఫలితాలు సాధించగలుగుతుంది? నాస్తికత్వంపేర కొన్ని సంస్థలు నెలకొల్పటమా? లేక నాస్తికత్వాన్ని బహుజనాలలో కొద్ది కొద్దిగానైనా ప్రవేశింపజేసి ఒక జీవితవిధానంగా, ఆచరణను ప్రభావితంచేసే ఆదర్శయుత ఉద్యమంగా నిర్మించుటా? రెండు విధానాలలోను కొన్ని కొన్ని అవకాశాలూ ఉన్నాయి, సాధక బాధకాలూ ఉన్నాయి.

నాస్తికత్వంపేరున సంస్థలు ఏర్పరచి నియమావళులు రచించి కట్టుదిట్టాలతో నిర్మాణం చేసినట్లయితే ఆ సంస్థలలో ఉండే కార్యకర్తలు “ఇదినాది” అని అనుకుని శ్రద్ధగా పనిచేయుటకూ, సమాజంలో “అదిగో నాస్తికత్వంపేరుతో ఫలానా ఫలానా సంస్థలున్నాయి” అని చూపించుటకూ అవకాశం

ఉంటుంది. ఈ అవకాశంతో వచ్చే లాభాలుకూడా చాలా ఉన్నాయి. త్వరత్వంగా పదిమందిని ఉత్సాహపరచి సంస్థలను అభివృద్ధిచేసి కార్యకర్తలసంఖ్య పెంచవచ్చును. ఈ కార్యకర్తలతో ప్రవర్తనయోగ్యంగాఉండే కొన్ని కొన్ని పెద్ద పెద్ద కార్యాలు సాధించి చూపవచ్చు. అయితే ఈ విధానంలో ఒక పెద్దనష్టంకూడా ఉంది. సంస్థలలో చేరినవ్యక్తులు మొదట్లో ఆదర్శయుతంగా ఉండినా తర్వాత తర్వాత నిహితస్వార్థాలు (వెప్టైజ్ ఇంటరెస్ట్స్) ఏర్పడి తమ తమ సంఘాల, సంస్థలపేర్లకు అధికప్రాధాన్యతనిచ్చి, తమ గుప్పిట్లో ఆ సంస్థలను పెట్టుకుని కొత్తవారిని గానివ్వకుండా, ముఠాలుకట్టి అసలు ఆదర్శాలకే తిలోదకాలిచ్చే ప్రమాదమూఉంది. అలాగే సంస్థలలో హెచ్చుబంధించకుండా నాస్తికత్వాన్ని ఒక విప్లవ సాధనమగు ఉద్యమంగా అభివృద్ధిచేయుటతోనూ లాభనష్టాలు రెండూఉన్నాయి. ఈ విధానంవల్ల ఇది తమ బాధ్యతఅని హెచ్చుమంది భావించకపోవచ్చు. దీనివల్ల వెంటనే ప్రవర్తనగా చూపదగు ఘనకార్యాల సాధనకు అవకాశం తక్కువగా ఉంటుంది. అభివృద్ధి నెమ్మదిగా జరుగుతుంది. కాని దీనివల్ల వచ్చేలాభం పెద్దది. ఎవరు ఎంత వరకూ శ్రద్ధగా, ఉత్సాహంగా, నిజాయితీతో పనిచేస్తారో అంతవరకూ స్థానం ఉంటుంది. ఎప్పుడైతే పనిచేయరో వారికి ప్రాధాన్యత తగ్గిపోతుంది. కొత్తవారికి ఎప్పుడూ అవకాశం ఉంటుంది. నిహితస్వార్థాలు ఏర్పడుటకుగాని, కొందరు తమ గుప్పిట్లో పెట్టుకొనుటకుగాని ఏమీ ఉండదు. ఇలాంటి విధానంలో కార్యకర్తలు తమ ఆచరణద్వారా స్వశక్తితో పైకి రావలసిఉంటుంది. నెమ్మదిగా అభివృద్ధిజరిగినా ఎక్కువమందిలో

ప్రవేశించుటకు అవకాశం ఉంటుంది.

ప్రారంభంలో నా స్థితిత్వం ప్రచారదశేకనుక నిర్మాణ విషయం అంతగా రాలేదు. 1941 ఫిబ్రవరిలో కనుమూరులో ప్రథమనా స్థితి మహాసభలు జరిగినప్పుడు గోరాగారు అధ్యక్షులుగాను, శ్రీ తుమ్మల గోపాలకృష్ణయ్యగారు కార్యదర్శిగాను నా స్థితిసంఘం ఏర్పడిందంటే నా స్థితిత్వాన్ని విస్తృతంగా ప్రచారం చేయుటకే అది ఉద్దేశింపబడింది. వారిద్దరూ కలసి కృష్ణా, గుంటూరు జిల్లాలలో ఎక్కువగా పర్యటించారుకూడా. ఆ తర్వాత శ్రీ నాగులపల్లి సీతారామయ్యగారు కార్యదర్శిగా ముడుమూరులో ఏర్పడిన నా స్థితిసంఘం ఉద్దేశమూ అదే.

1941 తర్వాత 'సంఘం' ప్రారంభించిన అనంతరం 1949 మార్చి 6 న పటమటలోని నా స్థితి కేంద్రంలో నా స్థితుల సమావేశం జరిగింది. ఆ తర్వాత 1951 జూన్ 5, 6 తేదీలలో నూజివీడులోను, 1956 అక్టోబరు 20, 21 తేదీలలో సూర్యాపేటలోనూ నా స్థితులసభలు జరిగాయి. 1957 జనవరి 27 నుండి ఫిబ్రవరి 3 వరకూ వారంరోజులు కడపజిల్లా ప్రొద్దుటూరులో నా స్థితి కార్యకర్తల శిబిరం జరిగింది. 1959 అక్టోబరు 29 నుంచి నవంబరు 1 వరకూ 4 రోజులు వరంగల్ జిల్లా లక్ష్మవరంలో నా స్థితుల సమావేశం జరిగింది.

ఒకప్రక్క నా స్థితిత్వాన్ని ఉద్యమరూపంలో నిర్మిస్తున్నారెండవప్రక్క కొందరు సభ్యులతో నా స్థితి సంఘాన్నికూడా నిర్మించ ప్రయత్నించారు. 1951 జూన్ 5-6 లలో నూజివీడులో జరిగిన సమావేశంలో అంతవరకూ నా స్థితిత్వం అభివృద్ధికి

జరిగిన కృషిని సమీక్షించి, 'నా స్థిక సంఘం' ను ఏర్పరిచారు. అప్పుడు ఈసంఘంలో 25 గురు ప్రాథమిక సభ్యులుగా చేరారు. ఆ సంఘానికి శ్రీయుతులు కానా, సుగంగార్లను కార్యదర్శులుగా, శ్రీయుతులు మేరుగు, లవణం, మల్లెల నాగయ్య, పందిరి గురువు, శ్రీమతి గోపరాజు సరస్వతిగార్లు సభ్యులుగా ఒక కార్య నిర్వాహకవర్గాన్ని ఎన్నుకున్నారు. ఈ సమావేశంలో నా స్థిక సంఘానికి ఒక నియమావళిని కూడా రచించి ఆమోదించారు.

తొలిసారిగా రచింపబడిన ఆ నా స్థికసంఘ నియమావళి ఆవశ్యకత ఆశయం గురించి ఇలా వ్రాయబడింది :—

—: ఆ వ శ్య క త :—

దాదాపు 20 సంవత్సరములనుండి నా స్థిక ప్రచారం సాగిస్తున్నప్పటికీ, గత ఐదేండ్లవరకూ ఆ స్థిక వ్యతిరేకభాగమే (నిరీశ్వరవాదమే) హెచ్చుగా నుండెను. ఆ పిదప అది ఒక నిర్మాణాత్మక జీవితవిధానముగా రూపొంది, ఆర్థిక, రాజకీయ, నైతిక, కళారంగములలో విశిష్టమైన కార్యక్రమాలను ఏర్పరచుకొనుచు విస్తృతమగుచున్నది. 'సంఘం' ప్రతికర్తారా వివిధ ప్రదేశాలలో నా స్థికప్రచారం విరివిగా సాగుచున్నది. ఇప్పటి వరకు అక్కడక్కడ వ్యక్తిగతంగా కృషిచేస్తున్న నా స్థికులను సంఘటితపరచి, కార్యక్రమాలను ఏకీకృతంగా కొనసాగించుటకుగాను నా స్థికసంఘ నిర్మాణావశ్యకత ఏర్పడింది.

—: ఆ శ యం :—

వాస్తవికత, సంఘదృష్టి, వ్యక్తిత్వము (వా. స. వ్య)—
వీటి చైతన్య సమ్మేళనంతో జీవితవిధానమును ఏర్పరచుట.

2. వా. స. వ్య. సూత్రము ననుసరించి సభ్యులు తమ నిత్యజీవిత సమస్యలను పరిష్కరించుకొనుటకు ఆ జీవితవిధానమును ప్రచారము చేయుటకు తగు సలహాలను, సహాయములను ఇచ్చుట నా స్తికసంఘముయొక్క ఆశయము.

—: వి వ రణ :—

సత్యాసత్య వివేచనమందు యధార్థములతో పోల్చి ఎప్పటికప్పుడు నిర్ధారణచేసుకొనుటకు వాస్తవికత. ఇందు మూఢ విశ్వాసములకు, సిద్ధాంతములయెడ దురభిమానములకు తావు లేదు. పరలోక ప్రతిపాదన నిర్ధారణకు నిలువదు గనుక దానిని వాస్తవికత తిరస్కరించును.

సంఘ దృష్టి అనగా ప్రతివ్యక్తి ఇతరులను తనతో సమంగా చూచుకొనుట. ఆర్థిక అవకాశములలోగాని, సంఘ మర్యాదలలోగాని ఎక్కువ తక్కువలకు సంఘదృష్టిలో తావు లేదు. జాతి కుల మత వర్గ భేదములు సంఘదృష్టిలో సమసి పోవును.

వాస్తవిక జ్ఞానమును సంపాదించుటకూ, సౌఖ్యాభివృద్ధితో జీవించుటకూ చేయు ప్రయత్నములలో మానవుడు స్వస్వతంత్రుడని గుర్తించుటయే వ్యక్తిత్వము. వాస్తవికత, సంఘదృష్టులకు అనుగుణంగా వ్యక్తిత్వం వికసించు చుండును. వ్యక్తిత్వమందు ఆత్మవిశ్వాసము అపరిమితముగా నుండును. దైవనమ్మిక, పూర్వజన్మ సిద్ధాంతం, పరిస్థితులపై ఆధారం, రాజకీయ నియంతృత్వము వ్యక్తిత్వమునకు లోపము తెచ్చును. అందుచేత అవి వాస్తవికములుకావని తిరస్కరించుటయే కాక,

వ్యక్తిత్వదృష్ట్యా వాటియందు విశ్వాసముంచుటకూడా హాని కరము.

‘నా_స్తికసంఘం’ అంటూ ఏర్పడడమే ఒక పెద్ద ప్రత్యేకత. ఈ సంఘం తర్వాత ముందుకు త్రోసుకువచ్చి పనిచేయ లేకపోయింది. అది సహజంకూడా. ఎందుకంటే నా_స్తికుడు అని అనుకోగానే చాలా బాధ్యతలు మీదపడిపోతాయి. ఈ సంఘం హెచ్చుగా సాధించలేకపోయినా, నా_స్తికాభివృద్ధికై జరిగిన కృషిలో ప్రధానఘట్టంగా భవిష్యత్తుకు మార్గదర్శిగా ఉంటుంది.

నా_స్తికులు కొద్దిమందే ఉన్నారు. వారికి అవకాశాలూ తక్కువ. నా_స్తికత్వాన్ని జీవితవిధానంగా రూపొందించాలనీ, ఆర్థిక, సాంఘిక, రాజకీయ రంగాలలో నా_స్తిక దృక్పథాన్ని పెంపొందించాలని కృషిచేసేటప్పుడు అంగరూ ఒకే కార్యక్రమం తీసుకోవాలన్నా సాధ్యమవదు. అందుచేత నా_స్తికులు తమ తమ శక్తినిబట్టి, అవకాశాలబట్టి నా_స్తికదృష్టితో ఏ ఏ కార్యక్రమాలు తీసుకోగలరో అవే తీసుకుని కృషిచేయాలనుకున్నారు. కొందరు సహపంక్తిభోజనాలు కార్యక్రమంవరకే తీసుకోగలిగితే, మరి కొందరు రాజకీయదృక్పథంమార్పుకు సత్యాగ్రహాలవరకూ తీసుకున్నారు. కొందరు నా_స్తికసాహిత్యాన్ని చదవడం ప్రచారం చేయడంవరకే తీసుకుంటే మరికొందరు నా_స్తికత్వాన్ని జీవితంలోని అన్నిరంగాలకు విస్తరింపజేయుటకు కృషిచేస్తున్నారు. ఇలా నా_స్తికులు అందరూ తమ తమ అవకాశాలు, శక్తినిబట్టి నా_స్తికత్వాభివృద్ధికి తోడ్పడుతున్నారు.

ప్రస్తుతసమాజంలోని అనుభవాల రీత్యాచూస్తే నా_స్తికత్వాన్ని సంస్థలరూపంలో నిర్మించి అభివృద్ధిచేయుటకంటే,

నెమ్మదిగాఅయినా ఉద్యమరూపంలోనే అభివృద్ధిచేయుట మంచి
దని గోరాగారి అభిప్రాయము. సంస్థలరూపంలో నాస్తికాభి
వృద్ధికి ప్రయత్నిస్తే నాస్తికత్వం సాంఘిక, ఆర్థిక, రాజ
కీయ రంగాలలోనికి విస్తరించుటలో ఆటంకాలు ఏర్పడ
తాయని గోరాగారి భావన. అంతేకాక ఆగారినెవరితే నిరీశ్వర
వాదానికే హెచ్చు ప్రాధాన్యత ఏర్పడి ఆచరణభాగం విస్తృ
రింపబడవచ్చునని ఆయన అనుభవంలో కనపడిన విషయం.
గోరాగారు ఆచరణకు ప్రాధాన్యత ఇచ్చి జీవితంలోని అన్ని
రంగాలలోను నాస్తిక దృక్పథం పెంపొందించి సమూలమైన
విప్లవం తేవాలని ప్రయత్నిస్తున్నారు.

తాత్వికంగా ఆస్తికులు సృష్టిలో మానవుడు ఒక భాగ
మని అంటారు. అంటే విశ్వంనుంచి ఆరంభమై వ్యక్తివద్దకు
వస్తుంది ఆస్తిక తత్వశాస్త్రం. దీనిలో వ్యక్తి-విశ్వానికి, సృష్టికి
బానిస అయిపోతాడు. అందుకే ఆస్తిక రాజకీయ విధానాలలో
సాంఘికరీతులలో, ఆర్థిక వ్యవస్థలలో కూడా వ్యక్తి ప్రభుత్వా
నికో, సమాజకట్టుబెట్టుకో, పెట్టుబడికో దాసుడు చేయబడ్డాడు.
కాని గోరాగారు ప్రతిపాదించిన నాస్తిక తత్వశాస్త్రం వ్యక్తిలో
ఆరంభమై విశ్వానికి వెళుతుంది. దీనివల్ల ఆర్థిక, సాంఘిక,
రాజకీయ వ్యవస్థలలో వ్యక్తియొక్క వ్యక్తిత్వానికి ప్రాధాన్యత
వస్తుంది. ఈ వ్యక్తిత్వ ప్రాధాన్యతే గతికి, ప్రగతికి ఆధారం,
మూలం. విశ్వంనుంచి వ్యక్తికి వచ్చిన తత్వశాస్త్రంలో ఊహ
నుంచి యధార్థానికి ప్రయాణించుటవల్ల భావనకు ప్రాధాన్యత
వచ్చి ఆచరణ వెనుకబడింది. కాని వ్యక్తినుంచి విశ్వానికి అనే
నాస్తిక తత్వశాస్త్రం వ్యక్తిలో ప్రారంభమగుటతో సజీవమగు

జీవితానికి - ఆచరణకు - ప్రాధాన్యత పెరిగింది. గోరాగారి జీవితమంతటా ఈ ప్రత్యేకతే కనబడుతుంది. ఈ ప్రత్యేకతవల్లనే గోరాగారు నాస్తికత్వానికి సమగ్రరూపం ఆచరణద్వారా యివ్వగలుగుతున్నారు. గోరాగారు ఆస్తికత్వం అంటే మానవునిలోని పరాధీన ప్రవృత్తి వికాసమనీ, నాస్తికత్వమంటే స్వేచ్ఛాప్రవృత్తి వికాసమనీ నిర్వచిస్తున్నారు. పరాధీనతలో వ్యక్తికి బాధ్యత లేదు. దైవంమీదనో, కర్మమీదనో, పరిస్థితుల మీదనో, ప్రభుత్వంమీదనో బాధ్యతమోపి వ్యక్తి తప్పుకుంటాడు. అందుకే ఆస్తికరీతిలో అవినీతికి అవకాశాలు హెచ్చు. దీనిని సరిచేసి నీతి పెంపొందించుటకే ఎప్పటికప్పుడు ప్రవక్తలు సమకాలీన దైవానికి ప్రాధాన్యత తగ్గించి, ఆచరణను ప్రముఖం చేసి నూతన దైవవిశ్వాసాన్ని నెలకొల్పారు. ఎప్పటికప్పుడు నీతిని పెంచుటకు పాత దైవానికి కొత్త దైవానికి జరిగిన సంఘర్షణే మతాలలో వచ్చిన మార్పులు అని గోరాగారు అంటారు.

నాస్తికత్వంలో నీతి సంఘావసరం. వ్యక్తులు సమిష్టిగా సంఘంగా కలిసి ఉండాలంటే నీతి కావాలి. కనుక నాస్తిక జీవితవిధానంలో సహజంగానే నీతి అభివృద్ధి చెందుతుంది. సమాజంలో సౌఖ్యం పెరుగుతుంది.

ఈవిధంగా మానవుడు వ్యక్తిత్వంతో స్వేచ్ఛను, బాధ్యతను కలిగి నీతివంతునిగా ఉండి సౌఖ్యం పెంచగలగటం నాస్తిక విధానంలోనే సాధ్యమనీ, జీవితంలోని అన్నిరంగాలలోనూ అట్టి కృషి నాస్తికత్వం సంపూర్ణరూపమనీ గోరాగారు అంటారు.

గో రా గా రి కు టుం బిం

సాధారణంగా కార్యకర్తలు తమవరకూ మారుతారు గాని తమ కుటుంబాలనుకూడా మార్చడంలేదు. కాని గోరా గారి విషయంలో - ఆయనకు ఆయన కుటుంబానికి మధ్య రక్త సంబంధంకంటే భావసంబంధమే ఎక్కువ అన్నట్లు ఉంటుంది. సాధారణంగా కార్యకర్తలు పూర్తిగా ప్రజాసేవలోనికి దూకే వారు ఆస్తిపాస్తులు కుటుంబానికి వదిలిపెట్టి తాముమాత్రం కార్యక్షేత్రంలోనికిదూకుతారు. అంటే ఆస్తిబాధ్యతలు వదులు కున్నావారు కుటుంబబాధ్యతలుకూడా వదులుకున్నారు. మరో ప్రక్క కుటుంబబాధ్యతలు ఉంచున్న కార్యకర్తలు ఆస్తిసంపాదన, ఆస్తినిర్వహణ బాధ్యతలుకూడా ఉంచుకున్నారు. కాని గోరాగారి విషయంలో ఇదిపూర్తిగా తారుమారు అయింది. గోరాగారు కుటుంబబాధ్యతలను ఉంచుకున్నారు. కాని ఆస్తి సంపాదన ఏమీ పెట్టుకోలేదు. గోరాగారు - ఆయన కుటుంబం సంబంధాలగురించి తెలుసుకునేటప్పుడు ఇది చాలా ప్రధానమైన విషయం. ఈ సందర్భంలో గోరాగారు ఏ కార్యకర్తా సాహసిం చని గొప్ప ప్రయోగం చేస్తున్నారని అంగీకరించక తప్పదు. అందుకే గాంధీజీ ఎప్పుడూ “నీ ఈ ప్రయోగం ఫలితం ఎలా ఉంటుందో నాకు చూడాలని ఉంది” అనేవారట.

గోరాగారు 15 సంవత్సరాలు లెక్కెరర్ గ పనిచేయుట చేత, చాలా చిన్న వయస్సులోనే హెడ్ ఆఫ్ ది డిపార్టుమెంటు అగుటచేత తనకువచ్చే జీతాన్ని ఆయన దాచుకునిఉంటే మంచి

ఆ స్థితేచేసుకోగలిగి ఉండేవారు. కాని ఆయన అలాచేయకుండా తన సంపాదనను సమాజోపయోగ కార్యాలలోనే ఖర్చుచేశారు. ఆ స్థిరసంపాదనలో గోరాగారు శ్రద్ధచూపలేదంటే, పోనీ ఆయన ఆనర్హవాది అనుకుందాం. మరి ఆయన భార్య సరస్వతిగారు కూడా గోరాగారికి ఎప్పుడూ అడ్డుచెప్పలేదు.

గోరాగార్కి మొత్తం మానవసమాజమంతా ఆయన కుటుంబమే. తోటి కార్యకర్తలందరూ ఆయన పరివారమే. అయినా మనం ఇక్కడ వారి భార్యపిల్లల గురించే ముచ్చటించుకొందాము. గోరాగార్కి తొమ్మిదిమంది సంతానము. నలుగురు కుమారులు. ఐదుగురు కుమార్తెలు. పెద్దకుమార్తె మనోరమ. పెద్దకుమారుడు ఉప్పు సత్యాగ్రహ సమయంలో పుట్టినందున లవణం. రెండవ కుమార్తె గాంధీ-ఇర్విన్ ఒడంబడిక సమయంలో జన్మించగా మైత్రీ. మూడవ కుమార్తె విద్యారంగాన్ని వదిలివేద్దామనుకున్నా, తిరిగి ప్రవేశించు సమయంలో పుట్టినందున విద్య. రెండవ కుమారుడు 1936 ఎన్నికలలో కాంగ్రెసు విజయం సాధించినందుకు చిహ్నంగా విజయం. మూడవ కుమారుడు 1939 లో ద్వితీయ ప్రపంచ యుద్ధం ఆరంభమైనప్పుడు జన్మించగా సమరం. 1941 లో ప్రపంచమంతా నియంతృ హయాంలో ఉండేను. హిట్లర్, ముస్సోలినీ, టోజో, స్టాలిన్ మొదలైనవారు. వారి యుగం జ్ఞాపకార్థం అప్పుడు పుట్టిన నాలుగవ కుమారుడు నియంత. 1944 అక్టోబరు నాటికి దేశంలో జాతీయనాయకులందరూ విడుదలైనారు. వాతావరణంలో పెద్దమార్పు వచ్చింది. భారతదేశ రాజకీయాకాశంపై బానిసత్వపు చీకటిరాత్రిని అంతంచేస్తూ స్వాతంత్ర్య

భానుని ఉపకాంతుల ఆగమనసూచనగా తొలికోడి కూయ నారంభించింది. అందుకే అప్పుడు పుట్టిన నాల్గవ కుమార్తె మారు. తర్వాత 1947 లో జన్మించిన 5 వ కుమార్తె తొమ్మిదవ సంతానం కాగా నా. ఇలా గోరాగారికి తొమ్మిదిమంది బిడ్డలు.

‘మీకెంత ఆస్తి?’ అని ఎవరైనా అడిగితే తొమ్మిదిమంది సంతానం అని ఛలోక్తిగా గోరాగారు సమాధానం చెబుతూ ఉంటారు. కాని ఇది ఛలోక్తి మాత్రమే కాదు. నిజంగా గోరాగారికి ఆయన సంతానం ఆస్తికంటే కూడా ఎక్కువ. ఎందు చేతనంటే గోరాగారి సంతానంతా, తమతల్లివలెనే తాము కూడా గోరాగారు నడుస్తున్న నూతనమార్గాన్ని స్వీకరించారు. గోరాగారు చేసిన, చేస్తున్న ప్రయోగాలన్నిటినీ ఆమోదించడమే కాకుండా పూర్తిగా సహకరించి ప్రోత్సహిస్తున్నారు. పోనీ బాల్యంలో తండ్రి ప్రభావంచేత ఆ భావాలను అంగీకరించక, తప్పలేదు అనుకుంటే, వయస్సుచచ్చి స్వతంత్రంగా జీవించుటకు శక్తివచ్చినాకూడా తమ తండ్రిగారి భావాలను అనుసరిస్తున్నారంటే, గోరాగారిని అర్థంచేసుకునే సహకరిస్తున్నారనకతప్పదు. భారతదేశంలోని ఏ నాయకునకూకూడా తమ తమ కుటుంబాల నుంచి గోరాగారికి లభించినంతగా సహకారం లభించలేదంటే అత్యోక్తికాదు. ఒకసారి సౌరాష్ట్ర పర్యటనలో కార్యకర్తలకు గోరాగారు తన వెంటనున్న సరిస్వతీగారిని పరిచయంచేస్తూ “సాధారణంగా భార్యను అర్థాంగి అంటారు. కాని నాకు ఈమె పౌనాంగి” అన్నారు. (పౌనా అంటే 3/4 అని అర్థం). గోరాగారి ఈ ఛలోక్తి సార్థకమైనదే.

ఇంతవరకూ గోరాగారి సంతానంలో ముగ్గురు కుమార్తెలకు ఒక కుమారునికీ వివాహాలు జరిగాయి. పెద్దకుమార్తె మనోరమకు శ్రీ రావూరి అద్వనరావుగారితో వివాహం జరిగిన విషయం ఇదివరకే తెలుసుకున్నాము. ఆ దంపతులకు ఇప్పుడు నలుగురు కుమారులు, ఒక కుమార్తె, రెండవకుమార్తె మైత్రీ వివాహం ఆంధ్రదేశంలోని ప్రముఖ రాజకీయ కార్యకర్త శ్రీ జొన్నలగడ్డ రామలింగయ్యగారితో జరిగింది. వీరికి ముగ్గురు కుమార్తెలు, ఒక కుమారుడు. మూడవ కుమార్తె వివాహం పటమటలంకకు చెందిన శ్రీ చెన్నుపాటి శేషగిరిరావుగారితో జరిగింది. వీరికి ముగ్గురు కుమార్తెలు, ఒక కుమారుడు.

గోరాగారి పెద్దకుమారుడు శ్రీ లవణం వివాహం, మనోరమగారి వివాహంవలెనే, సేషాగ్రాం గాంధీజీ ఆశ్రమంలో 1960 జనవరిలో జాషువాకవిగారి కనిష్టకుమార్తె హేమలతతో జరిగింది. ఈ వివాహంద్వారా జాషువా గోరాగార్లు వియ్యమందడం ఆంధ్రదేశ సాంఘిక చరిత్రలో గొప్ప ఘట్టమని చెప్పవచ్చు. సమాజంలో తిరస్కరింపబడి, అసహ్యించుకొనబడే అట్టడగువ్యవస్థలో జన్మించి జాషువాగారు ప్రతీ అడ్డుగోడను పగులగొడుతూ 'నవయుగ కవి చక్రవర్తి' అయి 'గబ్బిలము' ద్వారా తన హృదయావేదనను సమాజమంతటా వ్యాపింపజేశారు. మరొకప్రక్క గోరాగారు మన సామాజిక వ్యవస్థలో శిఖరంపై జన్మించారు. నదీప్రవాహం కొండలలో ఆరంభమైనా సముద్రానికి ఉరకలతో పరుగెత్తినట్లుగా, గోరాగారు అడ్డువచ్చిన కట్టలను త్రొంచుకుని బండలనుపైతం దొర్లించుకుంటూ మానవమాత్రుల సముద్రంవైపు ప్రవహించారు. ఈ ఇద్దరి

సంగమం మన సాంఘిక చరిత్రలో అద్భుతంగా నిలచిపోక ఏమౌతుంది ?

గోరాగార్కి తన ఇతర సంతానంతో ఉన్న సంబంధానికి లవణంగారితో ఉన్న సంబంధానికి చాలా తేడాఉంది. శ్రీ లవణం బాల్యంనుంచీ అన్ని రంగాలలోనూ, అన్ని సందర్భాలలోనూ గోరాగారిని అనుసరించారు. ఏడేనిమిది సంవత్సరాల వయస్సు బాలుడుగా ఉన్నప్పటినుంచీ స్వాములవార్లతో గోరాగారు జరిపిన నాస్తికత్వచర్చలకు తండ్రిగారివెంట వెళుతూఉండేవారు. 1940 లో గోరాగారు బందరుకాలేజీ ఉద్యోగానికి రాజీనామా యిచ్చినప్పుడు తొమ్మిదేళ్ళ లవణం, తాను ఎప్పుడూకూడా ఈ విద్యాలయాలకు వెళ్ళననీ, డిగ్రీలు తీసుకోననీ ప్రతిజ్ఞచేశారు. నాటికీ-నేటికీ లవణంగారు ఏ స్కూలులోను చదవలేదు. ఏడిగ్రీ పుచ్చుకోలేదు. గోరాగారి సన్నిధి ఆయన విద్యాలయంగా, అనుభవమే విద్యగా శిక్షణపొందారు. తెలుగు, హిందీ, ఇంగ్లీషు భాషలను ట్యుణ్ణంగానేర్చుకున్నారు. 1942 ఉద్యమంలో సత్యాగ్రహంచేశారు. కాని మైనరుఅగుటచే పోలీసులు బెత్తందెబ్బలు కొట్టి పోలీసుకష్టడినుంచి వదిలివేశారు. తర్వాత 'సంఘం' పత్రిక ప్రారంభించినప్పుడు ప్రెస్సు, పత్రికల నిర్వహణ బాధ్యతను వహించారు. గోరాగారు తీసుకున్న ప్రతీ కార్యక్రమంలోనూ లవణం ముందుంటారు. 1955-56 లో ఆంధ్రలో వినోబా పర్యటించినప్పుడు పదిమూసాలు వినోబా హిందీ ఉపన్యాసాలను తెలుగులోనికి అనువదించి గొప్ప అనువాదకుడని కీర్తి సంపాదించుకున్నారు. తర్వాత ఆంధ్రలో 1957 లో జయప్రకాశ్

నారాయణ్ పర్యటించినప్పుడు వెంటఉండి ఆయన ఉపన్యాసాలను అనువదించారు.

ఉత్తర హిందూస్తానంలో గోరాగారి పర్యటనలలో గోరాగారి ఇంగ్లీషు, తెలుగు ఉపన్యాసాలను హిందీలోనికి అనువదించారు. 1963-64 లో ఢిల్లీ- పెకింగు అంతర్జాతీయ మైత్రీమాత్రా పాల్గొన్నప్పుడు విదేశీయుల ఇంగ్లీషు ఉపన్యాసాలను హిందీ ప్రాంతాలలో హిందీలోనికి అనువదించారు. 1961 లో పశ్చిమ గోదావరి జిల్లాలో జరిగిన అఖిల భారత సర్వోదయ సమ్మేళనంలో అన్ని ఉపన్యాసాలను మొత్తం 4 రోజులు లవణంగారు ఒక్కరే అనువాదంచేసి కొత్తరికార్డును స్థాపించారు. ఈ విధంగా సాటిలేని అనువాదకునిగా స్వదేశీయుల-విదేశీయుల ప్రసంగలను అందుకున్నారు. హిందీ మాతృభాషగల రాష్ట్రాలలో హిందీలోనికి అనువాదంచేసి పట్నాలలోని మేధావులు, పండితులు, సాహితీవేత్తలను; మారుమూల కుగ్రామాలలోని సాధారణ ప్రజానీకాన్ని తన ప్రతిభచే సమానంగా మెప్పించగలిగారు. లవణంగారు ఎంత గొప్ప అనువాదకుడో అంత చక్కని వక్త, రచయిత. వీటన్నిటినీ మించిన ఆయన పట్టుదల, త్యాగముగల కార్యకర్త. మానవమాత్రునిగా ప్రతిఒక్కరితో కలిసిపోతారు. ఒకప్రక్క సహనం, సోదర భావంతో ఎడటివారి అభిప్రాయాలను అర్థం చేసుకొనుటకు ప్రయత్నిస్తారు. మరొకప్రక్క ఎంతటి వ్యతిరేక వాతావరణమైనా తన అభిప్రాయాలను ఢంకామీద చెబ్బకొట్టి చాటుకుంటూ పోతారు. తాను నమ్మిన విషయాలను ఆచరించుటకు నిమిషమైనా వెనుదీయరు. చిన్నచిన్న వివరాలలో ఎంతైనా

సర్దుకుంటారుగాని ప్రధాన విషయాలలో ఒక్క వీసమైనా తొలగరు. అందుకే చిన్న వయస్సులోనే విదేశ యాత్రలకు ఎన్నెన్నో అవకాశాలువచ్చినా సంతోషంతో వదులుకున్నారు. ఇన్ని గుణాలు ఉండుటచేతనే శ్రీ లవణం గోరాగారి భావాలకు ప్రామాణిక వ్యాఖ్యాతగా, ప్రతినిధిగా దేశమంతటా గుర్తింపబడ్డారు. 1952 డిసెంబరులో మద్రాసులో అహింసపై జరిగిన ఒక అంతర్జాతీయ యువజన గోష్టిలో భారత ప్రతినిధిగా పాల్గొని ప్రధాన వక్తగా వ్యవహరించి భారత-చైనా వివాదం; కాశ్మీర్ సమస్యవంటి విషయాలను సైతం అతి నిగ్రహంతో, ధారాళంగా చర్చించి, ప్రతినిధులలో ఆవేశాలను - ఉద్రేకాలను శాంతపరచి ప్రసంశ లందుకున్నారు. ప్రతీచోటా నా స్తిక దృక్పథాన్ని ప్రతిపాదించి సోదాహరణంగా వివరిస్తూ ఉంటారు. లవణంగారి వివాహ సమయంలో వినోబా గోరాగారిపేర తన శుభాకాంక్షలు పంపుతూ ఇలా వ్రాశారు :- “లవణం నిస్సం దేహముగా ఒక రత్నము. అతను నా హృదయములో స్థానము ఏర్పరచుకున్నాడు. మీ త్యాగమునకు ఫలస్వరూపమే అతను. మీరు పరమేశ్వరుణ్ణి త్యాగము చేసినారు. మీ త్యాగము శిఖరాగ్రము సందుకున్నది. మీరు ఆచార్య శంకరుని శ్రేణికి చెందిన తాత్వికులు. దానితోపాటు మీరు విప్లవవాదులేకాక విప్లవకారులు కూడ.”

★ గోరాగారి సంఘ సంస్కరణ ప్రభావం వారి అక్క చెల్లెళ్ళ కుటుంబాలపైకూడా పడింది. గోరాగారి అక్కగారగు కృష్ణవేణిగారి మనుమరాలు సులోచనగారి వివాహం, పెద్ద చెల్లెలు సుందరిగారి పెద్దకుమార్తె విజయలక్ష్మిగారి వివాహం,

మూడవ చెల్లెలు సౌభాగ్యంగారి రెండవ కుమార్తె సుమతిగారి వివాహం వర్ణాంతర వివాహాలు.

గోరాగారి నాస్తిక దృక్పథాన్ని వివిధ రంగాలలో ఆచరణలో పెడుతున్నప్పుడు గోరాగారి కుటుంబం అంతా పూర్తిగా వారితో సహకరిస్తోంది. నాస్తిక జీవితవిధానంలో కుటుంబం అంతా పూర్తిగామారిన మరొక కుటుంబం నూజివీడు నివాసులైన శ్రీ చక్రపాణి సత్యనారాయణ - చంద్రమ్మగార్లు వారి కుటుంబము. చంద్రమ్మగారు సగస్వతిగారివలెనే హిందూ మత చిహ్నాలను, తాలిబాట్టును కూడా, విసర్జించారు. తమ పిల్లలకు వర్ణాంతర వివాహాలు చేశారు. ఎన్ని కష్టాలు, ఇబ్బందులు వచ్చినా ఎదుర్కొంటూ ముందుకు సాగుతున్నారు.

వినోబా తన ఆంధ్రపర్యటనలో విజయవాడ వచ్చినప్పుడు పటమట, నాస్తిక కేంద్రం ప్రత్యేకంగా దర్శించారు. అప్పుడు గోరాగారు నాస్తిక కేంద్రం గురించి పరిచయంచేస్తూ “నా సహచరులు, మిత్రులు, భార్యాపిల్లలు - వీరి సహకారం, సానుభూతి, ఇదే నా ఆస్తి. కుటుంబ నియంత్రణం కావాలంటున్న ఈ రోజులలో తొమ్మిదిమంది పిల్లలుండడం నాకు భారంగా లేదు సరిగదా, మరింత ప్రేరణదాయకంగా ఉంది.” అన్నారు. దీనిపై వినోబా తన ఉపన్యాసంలో గృహస్థాశ్రమంలో ఉంటూ, కుటుంబ బాధ్యతలు నిర్వహిస్తూ ప్రజాసేవకు అంకితం కావడమనేది చాలా గొప్ప విషయమనీ, ఏ బాధ్యతలూలేని బ్రహ్మచారి సేవారంగంలో ఉండడం తేలిక, కాని గృహస్థు ఎన్నో సర్దుకోవాలి. అన్నిటిమధ్య నిరంతరం, కుటుంబాన్నంతనూ సహ

కరించేట్లు చేసుకుని పనిచేస్తున్న గోరాగారంటే తనకు అమితమైన గౌరవం అనీ చెప్పారు.

గోరాగారికి తన పెద్దకుటుంబం భారంగాకాక ప్రేరణదాయకంగా ఉంది. ఈ మాట ఎంతమంది అనగలరు ? గోరాగారు ప్రబోధించే ఆదర్శాలకు అనుగుణంగా వారి కుటుంబం అంతా మారింది. ఆచరించింది. అందుకే ఆయనమాటకు అంత విలువ. కష్టాలలో, సుఖాలలో ఒకటిగానిలిచింది. సమాజంలో వచ్చిన ప్రతి వ్యతిరేకతనూ శాంతంగా గోరాగారి కుటుంబం ఎదుర్కొంది. ఇలాంటి కుటుంబం ఎక్కడోగాని కనబడదు. ఈ కుటుంబంలో జరుగుతున్న ప్రయోగాలు ఒక వినూత్నమైన పంథాలో సాగుతున్నాయి. వాటి మంచిచెడ్డల, లాభనష్టాల విలువకట్టడం అప్పుడే సాధ్యంకాదు.



ని రం త ర ఆ శా వా ది

గోరాగారి జీవితాన్ని, వారికార్యక్రమాలను చూస్తున్నప్పుడు ఈ దశలో వాటిని సమీక్షించాలన్నా, వాటి విలువ కట్టాలన్నా దాదాపు అసాధ్యం. ఎందుచేతనంటే ఆయన నిరంతరం పెరుగుతున్నారు. వయస్సుతోపాటు ఉత్సాహం, కార్యదీక్షకూడా పెరుగుతోంది.

గోరాగారు ఒకసారి కలకత్తాలో ఒక ఉపాధ్యాయుల సభలో “ఉపాధ్యాయునిగా నేను నేర్చుకున్నది” అనే అంశంపై మాట్లాడుతూ ఇలా అన్నారు. “నేను మనిషిగా జీవించాలని ప్రయత్నిస్తున్నాను. తోటి మానవులు కూడా నావంటివారే కనుక వారుకూడా మనుష్యులుగా జీవించాలని నేను కోరుతున్నాను. అందుకుగాను తోడ్పడాలని నేను కృషిచేస్తున్నాను. ఇందులో చేస్తున్నది చెప్పాలనీ, చెబుతున్నది చెయ్యాలనీ నేను ప్రయత్నిస్తున్నాను. మానవులందరూ సమానులని మన తత్వశాస్త్రాలు, నీతిగ్రంథాలు - అన్నీ ప్రబోధిస్తున్నాయి. దీనినే ఆచరణలో పెట్టాలని ప్రయత్నిస్తున్నాను. కులం, మతం అడ్డువచ్చాయి. ఆర్థిక అసమానతలు అడ్డువచ్చాయి. దైవభావం, కర్మసిద్ధాంతం, పరలోకనమ్మకాలు అడ్డువచ్చాయి. వీటిని నిర్ధారణ అనే గీటురాయితో చూచాను. నిలువలేదు. అందుచేత ఇవి అబద్ధం అన్నాను. మానవకల్పితం అన్నాను. ఈ ముక్క చెప్పినందుకు నన్ను ఉద్యోగాలలోనుంచి తీసివేశారు. సాక్షులనుంచి బహిష్కరించామన్నారు. మరికొంత ముందుకు సాగాను,

ప్రభుత్వవిధానాలు మనిషిని మనిషిగా బ్రతకనివ్వడంలేదు. నియంతృత్వం, పాఠ్యీతత్వం, ఆదంబరాలు వీనిలో ప్రవేశించాయి. మనిషితో మనిషిగా మసలుటకు ఇవి అడ్డం తగులుతున్నాయి. కనుక వీటిని కూడా తొలగించాలని కృషి చేస్తున్నాను. ఆర్థిక రంగమనీ, సాంఘికమనీ, రాజకీయమనీ, తాత్విక-వైజ్ఞానిక రంగాలనీ విడివిడిగాలేవు. ఇవన్నీ జీవితంతో పెన్వైచుకుని ఉన్నాయి. తీగ లాగితే డొంక అంతా కదిలినట్లు, మానవుడు మానవునిగా జీవించాలని ప్రయత్నిస్తే అన్నిరంగాలలోనూ మార్పు అవసరమౌతోంది. అందుకే నాకు నాస్తికత్వం అంటే నిరీశ్వరవాదంకాదు. అన్ని రంగాలలోనూ నాస్తిక దృక్పథం అవసరం. నాస్తికత్వం అంటే నాకు సిద్ధాంతచర్చకాదు. ఆచరణలో సమానత్వాన్ని ప్రతిబింబించే జీవిత విధానం. మానవుడు తోటిమానవులమధ్య మానవుడుగా జీవించడం నా ధ్యేయం. అందుకు నాస్తికత్వం నా విధానం.

పై వాక్యాలలో గోరాగారు తన ధ్యేయాన్నీ, సాధనాన్నీ చాలా స్పష్టంగా వివరించారు. మానవులమధ్య మానవులుగా బ్రతకడం ఆయన ధ్యేయం. అందుకే అభివాదంలో ఆయన 'జై ఇస్సాక్' అనే పదాన్ని వాడుతారు. ఇస్సాక్ అంటే ఉర్దూభాషలో మనిషి అని అర్థం. కాని వ్యుత్పత్తి తీసుకుంటే ప్రేమగలవాడు అని అర్థం. మానవులమధ్య ప్రేమ, సహకారం, సహనం, సమానత్వం, బాధ్యత, స్వతంత్ర్యం, సంతోషం పెంపొందించాలని గోరాగారి ప్రయత్నం. ఆస్తికవిధానంలో చాలామంది ప్రయత్నించారు. కాని అందులో ఆధారం

అసత్యం అయింది. ప్రత్యక్షంగా ఉన్న మానవునికంటే, పరోక్షమైన “మానవాతీత గుణం” ప్రాధాన్యత వహించి, మానవుని బానిసచేసింది. అదే జీవితంలోని అన్నిరంగాలలోనూ వ్యాపించింది. కనుక ఏ రంగంలోనూ మానవునికి సుఖంలేదు. దీనిని మార్చాలంటే అన్నిరంగాలనుంచీ ఈ బానిసభావాన్ని తొలగించాలి. నాస్తికత్వాన్ని సాధనంగా తీసుకుని గోరాగారు చేస్తున్న కృషి అది. తాత్వికంగా దైవం, జన్మపరంపర, పరలోకం అనే కల్పితభావాల దాస్యంనుంచి, సాంఘికంగా కుల - మత కట్టుబాట్ల పరాధీనతనుంచి, రాజకీయంగా ప్రభుత్వవిధానాల నిరంకుశత్వంనుంచి వ్యక్తిని విముక్తుణ్ణి చేయుటకు గోరాగారు మూఢసమ్మకాల నిర్మూలన, వయోజనవిద్య, సహపంక్తి భోజనాలు, వర్ణాంతర, మతాంతర విహవాలువంటి కార్యక్రమాలనుంచి ప్రజా ప్రాతినిధ్యంనుండి పార్టీతత్వం, ఆడంబరాలు తొలగించుటవరకూ కృషి సాగిస్తున్నారు.

గోరాగారి భావాలతో, కృషితో మనం ఏకీభవించకపోవచ్చు, కాని ఆయన నిజాయితీ, త్యాగం, దీక్ష, సమానతకై ఆవేదన, ప్రతి అన్యాయాన్నీ ఎదిరించాలనే సాహసం అందరికీ మార్గదర్శకం. అందుకే ఆంధ్రదేశంలోని ఒక గాంధేయ కార్యకర్త ఒకసారి శ్రీ కిశోర్‌లాల్ మఘ్నావాలాకు గోరాగారిపై ఫిర్యాదుచేస్తూ ఉత్తరం వ్రాశారు. దానికి మఘ్నావాలాగారు సమాధానం ఇస్తూ ఇలా వ్రాశారు :—

“... ..It is true that his (Gora's) approach is quite different from that of Gandhiji's or mine or

yours. But we must appreciate his sincerity and regard for truth. He does not conceal facts for fear of consequences, and is prepared to suffer all kinds of hardships for his principles. This is more than most of us can do; and so he is a much greater man than we, who are so-called Asthiks."

(... ఆయన (గోరాగారి) విధానం గాంధీజీ విధానం లేక నా విధానం, లేక మీ విధానంకంటే భిన్నమైనదనుట నిజం. అయితే సత్యముయెడల ఆయనకున్న గౌరవం, నిజాయితీలను మనం హర్షించి తీరాలి. పరిణామాలకు భయపడి ఆయన యదార్థాలను దాచరు. తన సిద్ధాంతాలకొరకు అన్నిరకాల కష్టాలు, బాధలు సహించుటకు ఆయన సిద్ధపడి ఉన్నారు. ఇది మనలో చాలామంది చెయ్యలేనిపని; అందుచేత ఆ స్త్రీకుల మనుకునే మనకంటే ఆయన ఎంతో గొప్పవ్యక్తి.)

గోరాగారి విధానాలకు విలువకట్టాలంటే సమకాలీన సమాజానికి, గోరాగార్కి ఉన్న తేడాను దృష్టిలో ఉంచుకోవాలనే విషయాన్ని ముఖ్యవాలాగారికంటే తీవ్రంగా మరెవరు హెచ్చరించగలరు?

బహుశః ఇన్నిరంగాలలో ఒక్కసారి విప్లవశంఖం పూరించినవ్యక్తి మార్క్సు తప్ప మరొకరులేరేమో. గోరాగారికి పూర్వం నా స్తికుణ్ణి అని అనుకున్న వ్యక్తులున్నారు. కాని వారెవరూ నా స్తికత్వాన్ని ఇంతసమగ్రంగా ఆచరణతో ప్రతిపాదించలేదు. జీవితంలోని అన్నిరంగాలను ఒక్కసారి తీసుకొనుటచేత గోరాగార్ని అర్థం చేసుకొనడమూ కొంచెం కష్టమే. ప్రదర్శన

యోగ్యమైన అభివృద్ధి కనపడడం లేదంటే ఆశ్చర్యపడవలసిన పనీ లేదు. అందుకే కొంతమంది గోరాగార్ని నాస్తికప్రచారంవదిలి కేవలం సాంఘిక, ఆర్థిక, రాజకీయ కార్యక్రమాలపై కేంద్రీకరించమంటే; మరికొందరు ఈ కార్యక్రమాలనువదిలి కేవలం నాస్తికప్రచారంపై కేంద్రీకరించమంటారు. ఇందుకు గోరాగారి సమాధానం ఒక్కటే; ఏదివదిలినా జీవితంలో సమగ్రమైన విప్లవంరాదు. గోరాగారితో వేరు వేరు రంగాలలో విడి విడిగా కలిసి పనిచేసే సహచరులు చెప్పకోతగినంతమంది లేకపోలేదు. కాని సమగ్రంగా అన్నిరంగాలలోనూ గోరాగారితో సహకరించేవారు వేళ్ళమీద లెక్కపెట్టతగినంతమందికూడా లేరేమో. గాంధీజీ 1944 లో గోరాగార్ని నాస్తికదృక్పథంలో నీతో పూర్తిగాకలిసి పనిచేసే సహచరులు ఎంతమందిఉన్నారు అని ప్రశ్నించారట. అప్పటికి కనీసం వందమందిఅయినా నాస్తికులుగా గోరాగారితో కలిసి పనిచేస్తున్నారు. గోరాగారు వడపోసి, వడపోసి - తగ్గించి, తగ్గించి నలుగురైనా ఉంటారని చెప్పారుట. నెంటనే గాంధీజీనవ్వి “నలుగురే! అయితే నువ్వు ప్రపంచవిప్లవం తేవచ్చు!” అన్నారుట. “నీకు తెలుసా 40 సంవత్సరాలకు పైగా పనిచేస్తున్నా నాతో ఎంతమంది ఉన్నారో? ఒక్కరే. ఆ ఒక్కరూ ఎవరు? నేనే” అని గాంధీజీ చెప్పారుట. తన అనుభవలేమికి గోరాగారు సిగ్గుపడ్డారు. కాని తర్వాత అనుభవంలో గాంధీజీ చెప్పిన విషయం గోరాగారికి అర్థం అయింది. “నువ్వు కాక నీ విధానంలో మరొక్కరు తయారైతే చాలు” అని గాంధీజీ అన్నారుట. దీనిఫలితం ఇంకా మనం వేచిచూడాలి.

గోరాగారు తన కృషిలో తప్పటడుగులు వేయలేదా అనే ప్రశ్న వస్తుంది. తప్పకుండా వేసిఉంటారు. ఆయనకూడా మానవ మాత్రులే. అయితే రెండు విషయాలు మళ్ళా మనం చూడవలసి ఉంటుంది. “తప్పుచేయడం తప్పుకాదు, కాని తప్పు అని తెలిసిన తర్వాత దిద్దుకోకపోవడం తప్పు” అని గోరాగారు అంటారు. మరి ఎన్ని సార్లు గోరాగారు తమ తప్పులను తెలుసుకొని దిద్దుకుని ఉంటారో. దిద్దుకున్నందువల్ల తప్పుటడుగు ప్రభావం పోయి తప్పు కనబడదు. రెండవ విషయం : గోరాగారు, ఇన్నిరంగాలలో ఒక్కసారి కృషి చేస్తున్నప్పుడు ఒక రంగంలో చేసినపని కేవలం మరొక రంగం దృక్కోణం నుంచి మాత్రమే చూస్తే తప్పుగా కనబడవచ్చు. సమగ్రంగా అన్నిరంగాలలో దానివల్ల రాగల ఫలితాలను, పరిణామాలను పరిశీలిస్తే అది సరియైనదే కావచ్చు. ఇట్టి సమగ్రదృష్టితో గోరాగారి జీవితానికి విలువ కట్టాలంటే ముందు ఆయనను సమగ్రంగా అర్థం చేసుకోవాలి. కనుక విలువకట్టి తేల్చుటకు ఇంకా అదను రాలేదనిపిస్తుంది.

గోరాగారి జీవితం ఒక నాస్తికుని జీవితగాధ. అది ధ్యేయంవైపు సాగుతున్న యాత్ర. ఈ యాత్రలో పెనుతృప్తానులను ఎదుర్కొన్నప్పుడు ఆయన సాగలేక నిలబడిన ఘట్టాలు ఉన్నాయి. కొంచెం నాలుగాలి వీస్తే పరిగెత్తిన సందర్భాలు ఉన్నాయి. ఆయనకు వయస్సు పెరుగుతున్నా నిరుత్సాహం, వైరాగ్యం రాలేదు. నిరంతర ఆశావాది ఆయన. శరీరపటుత్వం సడలుతున్నా సుఖాన్ని కోరని త్యాగవాహిని. విరామమెరుగని

జైతన్యంతో ఉరకలు వేస్తున్న విప్లవ ప్రవాహం. ఎందరెందరో
 ఆయన జీవితం ప్రభావితం చేసింది; ప్రభావితం చేస్తున్నది.
 ఆ ప్రభావాన్ని ఎంతగా హర్షించి, స్వీకరిస్తే అంత త్వరగా
 మానవులుగా మనగలుగుతాం.


“జై ఇన్నాస్”

అనుబంధము - I

వంశవృక్షము

శ్రీ గోపరాజు వేంకట సుబ్బారావుగారు

శ్రీమతి రాజ్యలక్ష్మిగారు



అనుబంధము - 2

గోరాగారి కార్యక్రమాలు నిర్ణయించిన సభలు

నా స్థి క స భ లు

1941 ఫిబ్రవరి 28	కనుమూరు, కృష్ణా జిల్లా
1949 మార్చి 6	పటమట, కృష్ణా జిల్లా
1951 జూన్ 5, 6	నూజివీడు, కృష్ణా జిల్లా
1956 అక్టోబరు 20, 21	సూర్యాపేట, నల్లగొండ జిల్లా
1957 జనవరి 27 నుండి ఫిబ్రవరి 3 వరకు	నాస్తిక శిబిరం ప్రొద్దుటూరు, కడప జిల్లా
1959 అక్టోబరు 29, 30, 31, నవంబరు 1.	లక్ష్మవరం, వరంగల్ జిల్లా

*

రా జ కీ య స భ లు

1. గాంధీసంఘం మహాసభలు

1951 మార్చి 3, 4. గుడివాడ, కృష్ణా జిల్లా

2. గాంధీ సంఘం మహాసభలు

1952 మే 30, 31. పటమట, విజయవాడ

అధ్యక్షులు : శ్రీ జె. సి. కుమారప్ప.

3. ఆర్థిక సమతా మహాసభలు

1953 మే 23, 24, 25. పటమట, విజయవాడ

4. ఐక్య ప్రజా ఉద్యమ మహాసభలు

1954 ఆగస్టు 21, 22. కాకినాడ

5. ఐక్య ప్రజా ఉద్యమ మహాసభలు
1955 జూలై 23. ఏలూరు
6. గ్రామరాజ్య మహాసభలు
1957 ఏప్రిల్ 27, 28. పటమట, విజయవాడ
ప్రారంభకులు : శ్రీ జయప్రకాశ్ నారాయణ్
7. గ్రామరాజ్య మహాసభలు
1953 నవంబరు 1, 2, 3. పటమట, విజయవాడ.
ప్రారంభకులు : శ్రీ అన్నాసాహెబ్ సహశ్రబుద్ధే
8. గ్రామరాజ్య సమ్మేళనము
1959 మే 15, 16, 17. లలితపూర్, ఉత్తరప్రదేశ్
9. పార్టీరహిత ప్రజాస్వామ్య మహాసభలు
1960 ఆగస్టు 20, 21, 22. హైదరాబాదు
ప్రారంభకులు : శ్రీ జయప్రకాశ్ నారాయణ్
10. సత్యాగ్రహ సమాజ్ మహాసభలు
1961 జూలై 21. హుబ్లీ, మైసూరు రాష్ట్రం
11. పార్టీరహిత ప్రజాస్వామ్య సభలు
1962 జూన్ 16, 17. కలకత్తా.
ప్రారంభకులు : శ్రీ చారుచంద్ర భండారీ

అనుబంధము - 3

ఇంతవరకు వెలువడిన గోరాగారి పుస్తకాలు
తెలుగు

1. నా స్త్రీకత్వము	1941
2. మా పాఠాలు	1941
3. దేవుని పుట్టుపూర్వోత్తరాలు	1952
4. ప్రజాస్వామ్యం పెరగాలంటే నా స్త్రీకత్వంకావాలి.	1953
5. ఆర్థిక సమానత - ప్రజాస్వామ్య కార్యక్రమము	1953
6. ఆర్థికసమత - భూదానము - గ్రామరాజ్యము	1955
7. గ్రామరాజ్యపాఠాలు	1957

ఇంగ్లీషు

1. An Atheist with Gandhi	1951
2. The Democratic way for Economic Equality	1953
3. Why Gram-raj ?	1958
4. Partyless Democracy	1961

హిందీ

1. గాంధీ నా స్త్రీక్ సంవాద్	1958
2. గ్రామరాజ్ కోయ్ ?	1959
3. ఈశ్వర్ - మానవీయ సృజన్	1961
4. నిర్దోష జనతంత్ర	1962


గాంధీ నా స్త్రీక్ సంవాద్ (గుజరాతీ)

గోరాగారిగురించి వెలువడినవి

1. గోరా - వ్యక్తి ఔర్ వ్యక్తిత్వ (హిందీ)	1962
2. గోరా (నా స్త్రీకుని జీవిత కథ)	1964

BCI

TPLA107B145



Bc



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	TPLA107B145
పుస్తకం పేరు	గంధ
తారీఖు	25/10/24
ముందు అట్ట	Yes
వెనుక అట్ట	Yes
మొత్తం పేజీలు	287
పెద్ద సైజు పేజీలు	NO
ఖాళీ పేజీలు	CI, BCI
లేని పేజీలు	NO
తయారు చేసినది	Harinarayana
పేజీలు విడదీసినది	Harinarayana
స్కాన్ చేసినది	Mounika
పరీక్ష చేసినది	KASIMBI
పేజీలు పరిచూసినది	
బైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	NO
పరిస్థితి	Good